
ଦୀପ ତଳେ ଦୀପଛାଇ 


ଏ ବହିରେ ଥିବା ପାର୍ଥସାରଥୀ ମହାପତ୍ରଙ୍କର ଗୋଟିଏ ଗୀତ ହେଉଛି- “ଦୀପ 
ତଳେ ଦୀପ ଛାଇ” । ଏ ଗୀତଟି ଶୁଣିଲା ବେଳେ ବାରମ୍ବାର ମୋର ମନେ ହୋଇଛି, 
ପାର୍ଥସାରଥୀ ଯେମିତି ଗୋଟିଏ ଦୀପ ତାଙ୍କ ଗୀତିର ଶିଖା ବିଗତ ପ୍ରାୟ ଅର୍ଵ ଶତାବ୍ଦୀ ଧରି 
ଉଜ୍ବଳ ହୋଇ ଜଳୁଥିବାବେଳେ, ସେ ନିଜେ ଯେମିତି ସେଇ ଦୀପ ତଳର ଅନ୍ଧାର 
ଭିତରେ ଲୁଚି ଯାଇଛନ୍ତି। 

ତାଙ୍କର ସେ ଗୀତର ପ୍ରଥମ ପଦଟି ଏମିତି- 

ଦୀପ ତଳେ ଦୀପ ଛାଇ 

ମିଛେ ତୁ ଝୁରିଲୁ ଅନ୍ଧାରେ ଥାଇ 
ହାତ ବଢ଼ାଇଲେ ପାଆନ୍ତୁ ପରା ଲୋ 
ଏତିକି ହେଜିଲୁ ନାହିଁ 

ତାଙ୍କ ବିୟୋଗର ଦୀର୍ଘ ୪୧ ବର୍ଷ ଏ ଭିତରେ ବିତିଯାଇଛି, ହେଲେ ସେ ହାତ 
ପାଆନ୍ତାରେ ଥିଲେ ବି ଆମେ ତାଙ୍କୁ ପାଇବାକୁ କେବେ ହାତ ବଢ଼ାଇ ନାହୁଁ। କିନ୍ତୁ 
ଯେତେବେଳେ ରୁଷିଥିବା ରଙ୍ଗଲତା ଧାନଉଁଷା ହାଣ୍ଡି ପରି ମୁହଁ କରି ବାପଘରକୁ 
ଚାଲିଯିବାକୁ ଗୋଡ଼ କାଢ଼ି ବସେ, ଯେତେବେଳେ ଚନ୍ଦ୍ରମା ଚନ୍ଦନ ବିନ୍ଦୁଟିଏ ପରି ଆକାଶରେ 
ଉଠେ, ଆଉ ଯେତେବେଳେ ଭରା ଦି'ପହର ଖରାବେଳେ ଟପ୍‌ ଟପ୍‌ ଘୋଡ଼ା ଚାଲେ- 
ସେତେବେଳେ ପାର୍ଥସାରଥୀଙ୍କ ଗୀତିର ଶିଖା ଉନ୍ବଳ ହୋଇ ଜଳେ | କିନ୍ତୁ ପ୍ରାୟ ସବୁବେଳେ 
ଗୀତିକାର ପାର୍ଥସାରଥୀ ସେଇ ଦୀପ ତଳର ଅନ୍ଧାର ଭିତରେ ଲୁଚି ଯାଆନ୍ତି। କ୍ୃଚିତ୍‌ କେହି 
ତାଙ୍କର ନାଆଁ ଉଚ୍ଚାରଣ କରନ୍ତି | କିନ୍ତୁ ତାଙ୍କରି ସେଇ ଗୀତର ପଦ ଅନୁସାରେ କହିଲେ- 
ଆଜି ଆମେ ହେଜିବାର ବେଳ ଆସିଛି। ହାତ ବଢ଼େଇ ତାଙ୍କୁ ପୁଣିଥରେ ପାଇବାର 
ବେଳ ଆସିଛି। 

ସେଇଥିପାଇଁ ଆଜି ଏ ବହି। 

“ ବନ୍ଦେ ଉତ୍କଳ ଜନନୀ”ର ଅମର ସ୍ଵଷ୍ଟା, କାନ୍ତକବି ଲକ୍ଷ୍ମୀକାନ୍ତ ମହାପାତ୍ରଙ୍କୁ 
ଭେଟିବାର ସୌଭାଗ୍ୟ ମୋ ପରି ଅନେକଙ୍କର ହୋଇନାହିଁ। କିନ୍ତୁ ତାଙ୍କର ସୁପୁତ୍ର ନିତ୍ୟାନନ୍ଦ 


oa 

ମହାପାତ୍ରଙ୍କ ମୁଁ ଭେଟିଛି। ଶ୍ରୀ ସୌମ୍ୟରଂଜନ ପଟ୍ଟନାୟକଙ୍କ ପ୍ରେରଣାରେ, ନିତ୍ଯାନନ୍ଦ 
ମହାପାତ୍ରଙ୍କ ଶତବର୍ଷ ଅବସରରେ, “ ସମ୍ବାଦ-ଆମ ଓଡ଼ିଶା” ପକ୍ଷରୁ ତାଙ୍କୁ ସମ୍ମାନ ଜଣାଇ 
‘ଶହେଟି ଶରତ?” ସ୍ଲାରକୀ ଗ୍ରନ୍ଧ ପ୍ରକାଶ ପାଇଥିଲା। ତାଙ୍କରି ପରିବାରର ଆଉ ଜଣେ 
ଗୀତିକାର, ପାର୍ଥସାରଥୀଙ୍କର ଦାଦାପୁଅ ଭାଇ ଶିବବ୍ରତ ଦାସଙ୍କୁ, ତାଙ୍କ ରାଜଭବନ କଲୋନୀ 
ଘରେ ମୁଁ ଭେଟିଥିଲି। ସେଇଥିପାଇଁ ପ୍ରାୟ ବର୍ଷକ ତଳେ ଯେତେବେଳେ ପ୍ରବାସୀ ଓଡ଼ିଆ 
ଇଞ୍ଜିନିୟର, ଡକ୍ଟର ରାଜେନ୍ଦ୍ର ନାରାୟଣ ଦାସ ଏହି ବହିର ପ୍ରସ୍ତାବ ଦେଲେ, ମୁଁ ସାଙ୍ଗେ 
ସାଙ୍ଗେ ରାଜି ହୋଇଗଲି। ପରେ ପରେ ପାର୍ଥସାରଥୀଙ୍କ ପୁତ୍ର ଗୌତମ ଅନେକ ତଥ୍ୟ ଓ 
ଫଟୋଚିତ୍ର ଯୋଗାଇ ଦେଲେ | ତାହାରି ସୁଫଳ ଏ ବହି | ଏଣୁ ଏହି ଅବସରରେ ଉଭୟଙ୍କୁ 
କୃତଜ୍ଞତାର ସହ ସ୍ମରଣ କରୁଛି। 

ଏ ବହିରେ ଏପରି ଅନେକ କଥା ଅଛି, ଯାହା ହୁଏତ ପ୍ରଥମ ଥର ପାଇଁ ପ୍ରକାଶ 
ପାଉଛି। ଏ ବହି କହିଛି- କେମିତି ପାର୍ଥସାରଥୀ ନିଜ ପୁଅ ପାଇଁ କିଣି ଆଣିଥିବା ନର୍ସରୀ 
ରାଇମ୍‌ ‘ପଫ୍‌ ଦ ମ୍ୟାଜିକ୍‌ ଡ୍ରାଗନ୍‌'ର ମୁଖଡ଼ାର ସ୍ଵରରୁ ଅକ୍ଷୟ ମହାନ୍ତି ତିଆରି କଲେ 
ତାଙ୍କର କାଳଜୟୀ ଗୀତ- ° ଚନ୍ଦ୍ରମଲ୍ଲୀ ହସେ, ଚିତ୍ରଲେଖା ଓଠେ” | ଏ ବହି ବି କହିଛି- 
କେମିତି ପାର୍ଥସାରଥୀ ବିଦେଶରୁ ପଠାଇ ଦେଇଥିବା ଗୋଟିଏ ସ୍ଥାନିଶ୍‌ ଗୀତର ଅନୁବାଦ- 
“ଡାଉନ୍‌ ଦ ରିଭର ଆମାଜନ୍‌'ରୁ ଗଢ଼ା ହେଲା ଶିବବ୍ରତ ଦାସ ଓ ଅକ୍ଷୟ ମହାନ୍ତିଙ୍କ 
କାଳଜୟୀ ଗୀତ ' ଯାରେ ଭାସି ଭାସି ଯା” | ନିଜେ ଅକ୍ଷୟ ମହାନ୍ତି କଟକ ଆକାଶବାଣୀର 
ଏକ ସାକ୍ଷାତ୍କାରରେ ଏହା ସ୍ଵୀକାର କରିଛନ୍ତି ଯେ ' ଯାରେ ଭାସି ଭାସି ଯା' ପଛରେ 
ଥିଲା କେବଳ ପାର୍ଥସାରଥୀଙ୍କର ପ୍ରେରଣା 

ଏ ବହିର ସୁବୁଠୁ ବଡ଼ ସଂପଦ ହେଉଛି- ପାର୍ଥସାରଥୀଙ୍କୁ ଅକ୍ଷୟ ମହାନ୍ତି ଲେଖିଥିବା 
ଚିଠିର ଏକ ମୂଲ୍ୟବାନ ଗୁଛୁ। ୧୯୬୦-୬୧ ମସିହାର ସେଇ ଚିଠିଗୁଡ଼ିକରେ ଅଛି- 
ଗାୟକ ଭାବରେ ଅକ୍ଷୟ ମହାନ୍ତି ଓଡ଼ିଆ ଶ୍ରୋତାଙ୍କ ହୃଦୟ ସିଂହାସନରେ ଅଭିଷିକ୍ତ ହେବାର 
ପର୍ବ ଏବଂ ଗୀତିକାର ଭାବରେ ସେ ଗଢ଼ି ଉଠିବାର ଆଭାସ | ଗୋଟିଏ ଚିଠିରେ ଅକ୍ଷୟ 
ମହାନ୍ତି ପାର୍ଥସାରଥୀଙ୍କୁ ଲେଖିଛନ୍ତି, “ ତୁମକୁ ଯଦି ପଦ୍ମଫୁଲ ରୂପେ ଫୁର୍ଟୀବାକୁ ମତେ ପଙ୍କ 
ପୋଖରୀ ହେବାକୁ ହୁଏ, ତେବେ ମୋର ଟିକେ ବୋଲି ଦୁଃଖ ନାହିଁ। ମୋର ହୁଦୟର 
ପ୍ରତ୍ୟେକ ବିନ୍ଦୁ ନେଇ ତୁମେ ଯଦି ଦୁନିଆକୁ ଉନ୍ଵଵଳ କରିବାକୁ ଏକ ସଳିତା ହୁଅ, 
ତେବେ ମୋର ପ୍ରଦୀପ ହେବାକୁ ଦୁଃଖ ନାହିଁ। ” 

ତାହା ଥିଲା ସେଇ ସମୟ, ଯେତେବେଳେ ଅକ୍ଷୟ ମହାନ୍ତି ସରକାରୀ ଚାକିରି 
କରୁଥିଲେ ଏବଂ ଗୀତକୁ କ୍ୟାରିୟର୍‌ କରିନଥିଲେ । ଆକାଶବାଣୀର ସ୍ଵୀକୃତ ଗୀତିକାର ବି 
ହୋଇ ନଥିଲେ । ଗୀତ ଲେଖାରେ ତାଙ୍କର ଖଡ଼ିଛୁଆଁ ବି ହୋଇ ନଥିଲା। ସେଇଥିପାଇଁ 

ପାର୍ଥସାରଥୀଙ୍କଠାରୁ ସେତେବେଳେ ସେ ଚାହୁଁଥିଲେ ପ୍ରଚୁର ଗୀତ | କିନ୍ତୁ ଆଜି ପରି ଦୁତ 
ସଂଚାର ବ୍ୟବସ୍ଥା ସେତେବେଳେ ନଥିଲା ଏବଂ ପାର୍ଥସାରଥୀ ଥିଲେ ସୁଦୂରରେ। ଫଳରେ 
ନିଜ ଚାହିଦା ନିଜେ ମେଣ୍ଟାଇବା ପାଇଁ ଗୀତ ଲେଖା ଆରମ୍ଭ କରିଥିଲେ ସେ। ଏ 
ଚିଠିରେ ଅଛି ଅକ୍ଷୟ ମହାନ୍ତିଙ୍କର ସେହି ସନ୍ଧି ସମୟର ସନ୍ତକ | ସେ କହିଛନ୍ତି- “ ଅକ୍ଷୟ 
ମହାନ୍ତିର ଗାୟକ ଗଳାରେ ଅକ୍ଷୟ ମହାନ୍ତି ଲିରିସିଷ୍ଟ ଓ ପାର୍ଥସାରଥୀ ଲିରିସିଷ୍ଟର ଫ୍ରେଣ୍ଡଲି 
କଂପିଟିସନ୍‌ ହେଉ, କ୍ଷତି କ'ଣ ?” 

ଏ ବହିର ଗୋଟିଏ ଲେଖାରେ ସୁଖ୍ଯାତ ଗୀତିକାର ଦେବଦାସ ଛୋଟରାୟ ବି 
ସ୍ଵୀକାର କରିଛନ୍ତି ଯେ ଅକ୍ଷୟ ମହାନ୍ତିଙ୍କ ପାଖରୁ ପାର୍ଥସାରଥୀଙ୍କର ପ୍ରାୟ ଚାରିବର୍ଷର 
ଅନୁପସ୍ଥିତିର ପୂରା ଫାଇଦା ସେ ହିଁ ଉଠାଇଥିଲେ ପାର୍ଥସାରଥୀ ମିସିଗାନ୍‌ରୁ ଫେରିଆସିବା 
ପରେ ଅକ୍ଷୟ ମହାନ୍ତିଙ୍କ ପାଖରୁ ଦେବଦାସଙ୍କର ଚାକିରି” ଚାଲିଯିବାର ଯେଉଁ ଆଶଙ୍କା 
ଥିଲା- ତାହାକୁ ପାର୍ଥସାରଥୀ ନିଜେ ଲାଘବ କରିଦେଇଥିଲେ। 

ଏମିତି ଅନେକ ସ୍ବୀକୃତି, ସଙ୍କେତ ଓ ସ୍ଵୀକାରୋକ୍ତି ଏ ବହିର ଅମୁଲ୍ୟ ସଂପଦ- 
ଯାହା ଦୀପ ତଳର ଛାଇ ଭିତରୁ ପାର୍ଥସାରଥୀଙ୍କ ଚରିତ୍ର, ବ୍ୟକ୍ତିତ୍ଵ ଓ ପ୍ରତିଭାକୁ ନିଶ୍ଚିତ 
ଭାବରେ ଉନ୍ମଳ ରୂପେ ପ୍ରତିଭାତ କରିବ। 

ଏ ବହିର ସଫଳତା ପଛରେ ଅଛି ଅନେକଙ୍କର ସହଯୋଗ। ପାର୍ଥସାରଥୀଙ୍କ 
ପରିବାରର ସଦସ୍ୟମାନଙ୍କ ସମେତ ଯେଉଁମାନେ ଏଥିରେ ଲେଖାମାନ ଲେଖିଛନ୍ତି, 
ସେମାନେ ତ ନିଶ୍ଚିତ ଭାବରେ କୃତଜ୍ଞତାର ପାତ୍ର। ଏହା ବ୍ଯତୀତ ଏହାର ନେପଥ୍ୟରେ 
ଅଛନ୍ତି ଆହୁରି ଅନେକେ | ସେମାନଙ୍କ ମଧ୍ୟରୁ ଏବେ ଓଡ଼ିଆ ସିନେମା ଓ ସିନେମା 
ଗୀତର ପ୍ରତ୍ଵତତ୍ତ୍ଵବିତ୍‌ ଭୂମିକା ନିଭାଉଥିବା ସୂର୍ଯ୍ୟ ଦେଓ, ଅକ୍ଷୟ ମହାନ୍ତିଙ୍କ ସୁପୁତ୍ର ମିତ୍ରଭାନୁ 
ମହାନ୍ତି ଓ କଟକ ଆକାଶବାଣୀର ବସନ୍ତ ମହାନ୍ତି ପ୍ରମୁଖ | ଅକ୍ଷୟ ମହାନ୍ତି ଓ ଅନ୍ୟମାନଙ୍କର 
ଚିଠିଗୁଡ଼ିକୁ ଯତ୍କର ସହ ସାଇତି ରଖିଥିବା ସୁଦେଷ୍ଠା ମହାପାତ୍ରଙ୍କର ସହଯୋଗ ମଧ୍ୟ ମୁଁ 
ଗଭୀର ଶ୍ରଦ୍ଧାର ସହ ସ୍କରଣ କରୁଛି । 

ପରିଶେଷରେ କହି ରଖେ ଯେ ଏ ବହିର ଏକ ବଡ଼ ବିଫଳତା ହେଉଛି- ଏହାର 
ଅସଂପୂର୍ଣତା। ପାର୍ଥସାରଥୀଙ୍କର ଆହୁରି ଅନେକ ଗୀତ ବିକ୍ଷିପ୍ତ ଓ ବିସ୍ଵୃତ ଅବସ୍ଥାରେ 
ରହିଛି । ସେସବୁର ସଂଗ୍ରହ ଓ ସଂକଳନ ଏବେ ହୋଇପାରିଲେ ଅକ୍ଷୟ ମହାନ୍ତିଙ୍କ ପ୍ରତ୍ୟାଶାର 
ପାର୍ଥସାରଥୀ ପ୍ରକୃତରେ ପଦ୍ମଟିଏ ପରି ପ୍ରସ୍ତୁଟିତ ହେବେ। ସେଥିପାଇଁ ଉଭୟ ପଙ୍କ ଓ 


ow 


ସୂର୍ଯ୍ୟର ଭୂମିକା ନିଭେଇବା ପାଇଁ ମୁଁ ସମସ୍ତଙ୍କୁ ଆନ୍ତରିକ ଅନୁରୋଧ କରୁଛି। 


-ଅସିତ ମହାନ୍ତି 

ପାର୍ଥସାରଥୀ: ପଥ ଓ ପୁଥିବୀ 


 ବୁଲୁବାବୁ' ନୀରେ ସୁପରିଚିତ ପାର୍ଥସାରଥୀ ମହାପାତ୍ରଙ୍କର ଜନ୍ମ ଅବିଭକ୍ତ ବାଲେଶ୍ଵର 
ଜିଲ୍ଲାର ଭଦ୍ରକଠାରେ, ଏକ ସଂପନ୍ନ କରଣ ପରିବାରରେ | ଜନ୍ମ ତାରିଖ ୩ ଜୁନ୍‌ ୧୯୩୩ | 
ତାଙ୍କର ପିତା ସୀତାକାନ୍ତ ମହାପାତ୍ର ପ୍ରାକ-ସ୍ବାଧୀନତା କାଳରେ ବ୍ଯବସ୍ଥାପକ ସଭାର 
ଜଣେ ସଦସ୍ଯ ଥିଲେ। ସେ ଥିଲେ ଡକ୍ଟର ହରେକୃଷ୍ଣ ମହତାବଙ୍କର ସମସାମୟିକ । 
ରାଜନୀତି ଓ ସାହିତ୍ୟ ଉଭୟ ସହିତ ତାଙ୍କ ପରିବାରର ଗନିଷ୍ଠ ସଂପର୍କ ରହିଥିଲା କାନ୍ତକବି 
ଲକ୍ଷ୍ମୀକାନ୍ତଙ୍କର ସାନଭାଇ ଥିଲେ ସୀତାକାନ୍ତ ଏବଂ ସେ ହିସାବରେ ସେ ଥିଲେ ନିତ୍ୟାନନ୍ଦ 
ମହାପାତ୍ର ଓ ଗୌରଚନ୍ଦ୍ର ମହାପାତ୍ରଙ୍କର ଦାଦା | ତେଣୁ ପାର୍ଥସାରଥୀ ଥିଲେ ସେମାନଙ୍କର 
ଦାଦାପୁଅ ଭାଇ | ତେଣୁ ପରିବାର ସୂତ୍ରରୁ କବିତା ବା ସାହିତ୍ୟ ତାଙ୍କର ରକ୍ତରେ ଥିଲା| 

ମାଆ ବିନୋଦିନୀ, ପତ୍ନୀ ଝରଣା (ଧୀରା) ଓ ଦୁଇପୁଅ ସିଦ୍ଧାର୍ଥ ଓ ଗୌତମଙ୍କ ସହ 

ଶୈଶବର ଦୁର୍ବିପାକ: 

ପାର୍ଥସାରଥୀଙ୍କର ପିଲାଦିନ ଘୋର 
ଦୁର୍ବିପାକ ଭିତରେ ବିତିଥିଲା| ମାତ୍ର ପାଞ୍ଚବର୍ଷ 
ବୟସର ହୋଇଥିବାବେଳେ ସେ ନିଜର 
ପିତାଙ୍କୁ ହରାଇଥିଲେ | ଝିଅ କସ୍ତୁରିକା ଏବଂ 
ଦୂଇପୁଅ ଆଇଉଁସାରଥୀ ଓ ପାଥଥସାରଥୀଙ୍କୁ ଧରି 
ମାଆ ବିନୋଦିନୀ ଖୁବ୍‌ ଦୁଃଖ କଷ୍ଟରେ 
ଚଳିଥିଲେ। ତା” ସାଙ୍ଗକୁ ଘଟିଥିଲା ଆଉ 
ଏକ ଦୁର୍ବିପାକ । ସାନଭାଇ ଆର୍ଭସାରଥୀ 
ଓରଫ୍‌ ଟୁଲୁଙ୍କ ସହ ଖେଳୁଥିବାବେଳେ, 
ଡିଭାଇଡ଼ର୍‌ ମୁନରେ କ୍ଷତ ହୋଇ ମାତ୍ର 
Im ନଅବର୍ଷ ବୟସରେ ପାର୍ଥସାରଥୀ ଗୋଟିଏ 
ପଲାଦନ: ଆଉତସାରଥୀ ଓ ପାଥସାରଥୀ ଆଖି ହରାଇଲେ । ତେବେ ସାନଦାଦା 
ଶ୍ରୀକାନ୍ତଙ୍କ ସହଯୋଗରେ ତାଙ୍କର ଜୀବନ ବିକଶିତ ହେଲା | କିନ୍ତୁ ପିଲାଦିନୁ ତାଙ୍କ ଭିତରେ 
କବି ପ୍ରତିଭାର ଉନ୍ନେଷ ଘଟିଥିଲା ବଡ଼ବାପା କାନ୍ତକବି ଲକ୍ଷ୍ମୀକାନ୍ତଙ୍କ ସାହଚର୍ଯ୍ୟରୁ। 
ଶିକ୍ଷା ଓ ଅଧ୍ୟାପନା: 

ବାଲେଶ୍ଵରର ଫକୀରମୋହନ କଲେଜରୁ ସ୍ଵାତକ ଶିକ୍ଷା ସମାପ୍ତ କରିବାପରେ 
ସ୍ବାତକୋତ୍ତର ଶିକ୍ଷାପାଇଁ ପାର୍ଥସାରଥୀ ଯାଇଥିଲେ ପାଟନା। ତେବେ ସ୍ଵାତକୋଉ୍ତର ଶିକ୍ଷା 
ସହିତ ସେ ସେଠି ଆଇନ୍‌ ବି ପଢ଼ିଲେ ଏବଂ ସାରା ବିଶ୍ଵବିଦ୍ୟାଳୟରେ ପ୍ରଥମ ଶ୍ରେଣୀରେ 
ପ୍ରଥମ ହେଲେ | ପାଟନାରେ ସେ ରହୁଥିଲେ ପିଉସୀ ନିମୋ ଅପାଙ୍କ ଘରେ | ସେତେବେଳେ 
ତାଙ୍କ ପରିବାରର ଆର୍ଥିକ ସ୍ଥିତି ଏପରି ଦୟନୀୟ ଥିଲା ଯେ ବଡ଼ଭାଇ ଆର୍ଉସାରଥୀଙ୍କୁ 
ପଢ଼ା ଛାଡ଼ିବାକୁ ପଡ଼ିଥିଲା। ମାଆ ବିନୋଦିନୀ ଖୁବ୍‌ ଦୁଃଖକଷ୍ଠରେ ଘର ଚଳାଉଥିଲେ। 
କାରଣ ସେମାନଙ୍କର ଥିଲା ଏକ ଯୁଗ୍ଧ ପରିବାର | ତା” ସାଙ୍ଗକୁ ବଡ଼ ଦୁଇଭାଇ ନିତ୍ୟାନନ୍ଦ 
ଓ ଗୌରଚନ୍ଦ୍ର ସ୍ବାଧୀନତା ଆନ୍ଦୋଳନରେ ଭାଗ ନେଇ ଜେଲ୍‌ରେ ଥିଲେ। 

ପାର୍ଥସାରଥୀ ଥିଲେ ମେଧାବୀ | ସେ କୃତିତ୍ଵର ସହିତ ସ୍ବାତକୋତ୍ତର ଶିକ୍ଷା ସମାପ୍ତ 
କରି ୧୯ ୫ ୫-୫ ୬ରେ ରେଭେନସା କଲେଜରେ ପରିସଂଖ୍ୟାନ (ଷ୍ଟାଟିଷ୍ଠିକସ) ବିଭାଗର 
ଜଣେ ଅଧ୍ୟାପକ ଭାବରେ ଯୋଗଦେଇ ସେଠାରେ ଅଧ୍ଯାପନା କରିଥିଲେ । ଏହି ସମୟରେ 
ହିଁ ବିଶିଷ୍ଠ ଗାୟକ ଅକ୍ଷୟ ମହାନ୍ତିଙ୍କ ସହିତ ତାଙ୍କର ସଂପର୍କ ଘନିଷ୍ଠ ହୋଇଥିଲା। ଅକ୍ଷୟ 
ମହାନ୍ତି, ଦାଦାପୁଅ ଭାଇ ଶିବବ୍ରତ ଦାସ ଓ ସେ- ଏହି ତ୍ରୟୀଙ୍କର ଗୀତଗୁଡ଼ିକ ଆଜି ବି 

ଅଭୁଲା ହୋଇ ରହିଛି। ପାର୍ଥସାରଥୀଙ୍କର ପ୍ରସିଦ୍ଧ ଗୀତି-ଗାଥା କାଞ୍ଚି ଅଭିଯାନ? ଅକ୍ଷୟ 
ମହାନ୍ତିଙ୍କ କଣ୍ଠରେ ଶ୍ରୀଜଗନ୍ନାଥଙ୍କ ରଥଯାତ୍ରା ଅବସରରେ ପରିବେଷଣ ହୋଇ ପ୍ରସିଵିଲାଭ 
କରିଥିଲା। ଏଚ.ଏମ.ଭି. ରେକର୍ଡ କମ୍ପାନୀ ପକ୍ଷରୁ ତାହାକୁ “ ସଙ୍ଗସ ଫ୍ରମ୍‌ ଦ ଲ୍ୟାଣ୍ଡ ଅଫ୍‌ 
ଜଗନ୍ନାଥ” ନାମରେ ଅଭିହିତ କରାଯାଇଥିଲା ଏବଂ ତାହାର ବିକ୍ରି ପୂର୍ବର ସବୁ ରେକର୍ଡ 
ଭାଙ୍ଗ ଦେଇଥିଲା। ସେଥିରେ ବି ଥିଲା ଶିବବ୍ରତ ଦାସଙ୍କର ରଚନା ' ଯାରେ ଭାସି ଭାସି 
ଯା' | ସେତେବେଳେ ପାର୍ଥସାରଥୀ କିଛିକାଳ ପାଇଁ ପଣ୍ଡିତ ହରିପ୍ରସାଦ ଚୌରାସିଆଙ୍କ 
ସହ ଘନିଷ୍ଠ ମଧ୍ୟ ହୋଇଥିଲେ । ଚୌରାସିଆ ସେତେବେଳେ କଟକ ରେଡିଓ ଷ୍ଟେସନରେ 
କାମ କରୁଥିଲେ । 

ପିଲାଦିନରୁ ହିଁ ପାର୍ଥସାରଥୀଙ୍କର ଗୀତ ରଚନା ପ୍ରତି ଏକ ସ୍ଵତଃସ୍ତୂର୍ଭ ଆଗ୍ରହ ଥିଲା। 
ସରଳ ଓ ସାଧାରଣରେ ପ୍ରଚଳିତ ଶବ୍ଦକୁ ନେଇ ସେ ଗୀତ ଲେଖି ପାରୁଥିଲେ । ବିଶେଷ କରି 
ସଙ୍ଗୀତ ରୂପକ ଗୁଡ଼ିକ ତାଙ୍କୁ ଅନେକ ଲୋକପ୍ରିୟତା ଆଣି ଦେଇଥିଲା। ସେସବୁ ମଧ୍ଯରେ 
ଥିଲା “ରାମାୟଣ”, “କାଞ୍ଚି ଅଭିଯାନ”, “ମଉସୁମୀ” , “ସଲିଳ ତୃଷ୍ଣା, ‘ବାଜି ରାଉତ! , 
“କୁଶା ଗାଥା”, ‘ଆମ ଗାଁର ସଞ୍ଜସକାଳ” ଓ ‘ତଅପୋଇ! | ତାଙ୍କର ଅନ୍ୟ ଗୀତ ମଧ୍ଯରେ 
“ମୋ ରଙ୍ଗଲତା ରୁଷିଛି' ଓ “ ଚନ୍ଦ୍ରମା ଏକ ଚନ୍ଦନ ବିନ୍ଦୁ ଅକ୍ଷୟ ମହାନ୍ତିଙ୍କ କଣ୍ଠରେ ଖୁବ୍‌ 
ଲୋକପ୍ରିୟ ହୋଇଥିଲା ସେ ମଧ୍ଯ ନିର୍ମଳା ମିଶ୍ର ବୀଣା ଦେବୀ, ପ୍ରଣବ କିଶୋର ପଟ୍ଟନାୟକ, 
ସିକନ୍ଦର ଆଲାମ୍‌, ରଘୁନାଥ ପାଣିଗ୍ରାହୀ, 
ସନ୍ଧ୍ୟା ମୁଖାର୍ଜୀ, ଶ୍ୟାମଲ ମିତ୍ର, ଶ୍ୟାମାମଣି 
ଦେବୀ ତରୁଣ ବାନାର୍ଜୀ, ଗୀତା 
ପଟ୍ଟନାୟକ, ସଙ୍ଗୀତା ଗୋସାଇଁ, କଲ୍ୟାଣୀ 
ଭଟ୍ଟାଚାର୍ଯ୍ୟ, ସରଳା ଦେବୀ, ଇନ୍ଦ୍ରାଣୀ ମିଶ୍ର 
ଓ ନବକିଶୋର ମିଶ୍ର ପ୍ରମୁଖକଙ୍କ ପାଇଁ 
ଅନେକ ଗୀତ ଲେଖିଥିଲେ । 

ପାର୍ଥସାରଥୀ ଓଡ଼ିଆ ଚଳଚ୍ଚିତ୍ରପାଇଁ 
ମଧ୍ଯ ଗୀତ ଲେଖିଛନ୍ତି। ତେବେ “କିଏ 
କାହାର ' ପାଇଁ ସେ ˆ ହାଏ ମଦଭରି ଅଖି! 
ଓ “ପରିଣାମ ପାଇଁ “ ରାଧିକାମୋହନ 
ଏବେ ପାଦତଳେ ନିଅ ଡାକି” 
ଲେଖିଥିଲେ। ଚରାଧିକାମୋହନ 
ଏବେ...” ଗୀତଟିକୁ ସନ୍ଧ୍ଯା ମୁଖାର୍ଜୀ 


କଲେଜ ପଢୁଆ ତରୁଣ ପାର୍ଥସାରଥୀ 

ଗାଇଥିବାବେଳେ ˆ ହାଏ ମଦଭରି ଆଖି” ଶ୍ୟାମଲ ମିତ୍ରଙ୍କ କଣ୍ଠରେ ବିଶେଷ ଲୋକପ୍ରିୟ 
ହୋଇଥିଲା । ଅନ୍ୟ କେତୋଟି ଚଳଚ୍ଚିତ୍ରପାଇଁ ମଧ୍ଯ ସେ ଆହୁରି କେତେକ ଗୀତ 
ଲେଖିଥିଲେ। କିନ୍ତୁ ସେ ସବୁରେ ଗୀତିକାର ଭାବରେ ତାଙ୍କ ନାମର ଉଲ୍ଲେଖ ନାହିଁ। 
ଅକ୍ଷୟ ମହାନ୍ତି ଓ ପାର୍ଥସାରଥୀଙ୍କ ମଧ୍ଯରେ ସଙ୍ଗୀତସଂପର୍କ ଥିଲା ପାରସ୍ପରିକ | ଅକ୍ଷୟ 
ଯେପରି ତାଙ୍କୁ ଅନେକ ସମୟରେ ଗୀତର ପ୍ରଥମ ଧାଡ଼ି ଓ “ଭାବ” (ଆଇଡିଆ) 
ଦେଉଥିଲେ, ପାର୍ଥସାରଥୀ ବି ଅନେକ ସମୟରେ ଭଲ ସ୍ଵରଟିଏ ପାଇଲେ ତାହାକୁ 
ନେଇ ଗୀତ କରିବାପାଇଁ ଅକ୍ଷୟ ମହାନ୍ତିଙ୍କୁ ପ୍ରରୋଚିତ କରୁଥିଲେ। ପୁଅ ଗୌତମ କହନ୍ତି- 
ସେ ସାନ ଥିବାବେଳେ ପାର୍ଥସାରଥୀ ତାଙ୍କପାଇଁ “ନର୍ସରୀ ରାଇମ୍‌'ର ଏକ ଏଲ.ପି. 
ରେକର୍ଡ କିଣି ଆଣିଥିଲେ। ସେଥିରେ ଥିବା “ ପଫ୍‌ ଦ ମ୍ୟାଜିକ୍‌ ଡ୍ରାଗନ୍‌'ର ମୁଖଡ଼ାର ସ୍ଵର 
ତାଙ୍କୁ ଏତେ ଭଲ ଲାଗିଥିଲା ଯେ ସେହି ସ୍ଵରରେ ଗୋଟିଏ ଓଡ଼ିଆ ଗୀତ କରିବାପାଇଁ ସେ 
ଅକ୍ଷୟଙ୍କ କହିଥିଲେ। ଅକ୍ଷୟ ଆଗ୍ରହରେ ତାହା ସ୍ଵୀକାର କଲେ ଏବଂ ଓଡ଼ିଆ ସଙ୍ଗୀତ 
ଜଗତ ପାଇଲା ସେଇ ଲୋକପ୍ରିୟ, କାଳଜୟୀ ଗୀତ ˆ ଚନ୍ଦ୍ରମଲ୍ଲୀ ହସେ” । 
ପାର୍ଥସାରଥୀଙ୍କ ଗୀତ ଗୁଡ଼ିକରେ ଥିଲା ଓଡ଼ିଆ ଭାବ ଓ ଭାଷାର ମଧୁରତା ଏବଂ 
ଓଡ଼ିଆ ମାଟି ଓ ମନର ବାସ୍କା। ସଙ୍ଗୀତ ରୂପକ “ଆମ ଗାଁର ସଞ୍ଜ ସକାଳ” ଏହାର ଏକ 
ନିଦର୍ଶନ। ସେଥିରେ ନିପଟ ଓଡ଼ିଆ ଗାଁର ଅକପଟ ଚିତ୍ର ଅତି ମାର୍ମିକ ଓ ଭାବମୟ 
ଭାବରେ ରୂପ ପାଇଛି। 
ବିବାହ ଓ ବିଦେଶରେ ଉଚ୍ଚଶିକ୍ଷା: 
୧୯୬୨ରେ ଏକ ଫେଲୋସିପ୍‌ 
ପାଇ ଉଚ୍ଚଶିକ୍ଷା ପାଇଁ ପାର୍ଥସାରଥୀ 
ଚାଲିଗଲେ ଆମେରିକାର ମିଚିଗାନ | 
ସେଠି ସେ ଆଉଥରେ ଏମ.ଏ. କଲେ।| 
କାରଣ ଭାରତରେ କରିଥିବା ଏମ.ଏ. 
ସେଠାର ଆନ୍‌ ଆର ବୋର୍‌ରେ 
ପିଏଚ୍‌.ଡି.ପାଇଁ ସ୍ଵୀକୃତ ନଥିଲା। 
ସେତେବେଳକୁ ଝରଣା (ଧୀରା)ଙ୍କ ସହ 


i 


ବିବାହ ହୋଇସାରିଥିଲା 
ପାର୍ଥସାରଥୀଙ୍କର | କିନ୍ତୁ ବିଦେଶ ଭୂଇଁରେ 
/ A ପତ୍ଟୀଙ୍କ ସହ ଦୀର୍ଘ ତିନି ଚାରିବର୍ଷ 


ବିବାହ ସମୟରେ ପତ୍ନୀ ଝରଣା (ଧୀରା) ରହିବାପାଇଁ ସମ୍ବଳ ନଥିବାରୁ ଧୀରାଙ୍କୁ 
ପ୍ରଣାମ ପାର୍ଥସାରଥୀ | ୧୪ 

ପଛରେ ଛାଡ଼ି ବାଧ୍ୟହୋଇ ତାଙ୍କୁ ଏକାକୀ 
ବିଦେଶ ଯିବାକୁ ପଡ଼ିଥିଲା। ପ୍ରାୟ ସାଢ଼େ 
ତିନିବର୍ଷ ପରେ, ୧୯୬୬ରେ 
ପାର୍ଥସାରଥୀ ପିଏଚ୍‌.ଡି. ସାରି ଭାରତ 
ଫେରିଲେ। ଏ ବାବଦରେ ଗୋଟିଏ 
ଦୁଃଖଦ ଘଟଣା ହେଉଛି, ବିଦେଶରୁ 
ପିଏଚ୍‌.ଡି. ସାରି ଫେରିବା ପରେ ହିଁ ସେ 
ନିଜର ବଡ଼ପୁଅ ସିବ୍ଧାର୍ଥଙ୍କୁ ଦେଖିଥିଲେ। 
ସେତେବେଳକୁ ସିଦ୍ଧାର୍ଥଙ୍କ ବୟସ 
ହୋଇଥିଲା ତିନିବର୍ଷ । ବିବାହ ଅବସରରେ 
ଜୀବନର ଚଲାବାଟ: 

ଛୋଟ ଗୋଟିଏ ଜୀବନ । କିନ୍ତୁ ସେଇ ଜୀବନର ଚଲାବାଟରେ ଅନେକ ମୋଡ଼ 
ଆସିଛି ପାର୍ଥସାରଥୀଙ୍କ ପାଇଁ| ତାହା ତାଙ୍କର ଭବିଷ୍ୟତର ଗତିପଥ ବି ନିର୍ଧାରଣ କରିଛି। 
ତାଙ୍କ ଜୀବନର ଏକ ଦୁଃଖଦ ମୋଡ଼ ଥିଲା ମାତ୍ର ପାଞ୍ଚବର୍ଷ ବୟସରେ ଦୁରାରୋଗ୍ୟ 
ଯକ୍ଷ୍ମାରେ ପିତା ସୀତାକାନ୍ତ ମହାପାତ୍ରଙ୍କର ବିୟୋଗ। ତାଙ୍କର ଏକାନ୍ସବର୍ଭୀ ପରିବାରରେ 
ତାହା ଏକ କଳାବାଦଲ ପରି ଘୋଟି ଆସିଥିଲା। ଘୋର ଆର୍ଥିକ ସଂକଟ ଭିତରେ ପରିବାର 
ଅସହାୟ ହୋଇ ପଡ଼ିଥିଲା। ତେବେ ତାଙ୍କର ଦାଦା ହିଁ ସେତେବେଳେ ତାଙ୍କର 
ଲାଳନପାଳନ ଭାର ନେଇ ଯାଇଥିଲେ। ବଡ଼ବାପା କାନ୍ତକବି ଲକ୍ଷ୍ମୀକାନ୍ତ ମହାପାତ୍ରଙ୍କ 
ସହ ଘନିଷ୍ଠତା ହି ସେତେବେଳେ ତାଙ୍କ ଭିତରେ କାବ୍ୟ-ପ୍ରେରଣାର ବୀଜବପନ କରିଥିଲା। 

ତାଙ୍କ ଜୀବନର ଦ୍ଵିତୀୟ ମୋଡ଼ ବଦଳ ଥିଲା ମାତ୍ର ନଅବର୍ଷ ବୟସରେ ବାମ 
ଆଖିଟି ନଷ୍ଟ ହୋଇଯିବାର କଷ୍ଟ। ବଡ଼ଭାଇ ଟୁଲୁ (ଆରଉଁସାରଥୀ) ସହ ପିଲାଖେଳର 
କଳିରେ ତାଙ୍କ ଆଖିରେ କ୍ଷତ ସୃଷ୍ଟି ହୋଇଥିଲା। କିନ୍ତୁ ଭାଇ କାଳେ ମାଡ଼ ଖାଇବ, 
ସେଥିପାଇଁ ସେ ତକିଆରେ ମୁହଁ ଗୁଞ୍ଜି ସେହି ଯନ୍ତ୍ରଣା ସହିଯାଇଥିଲେ। ଶେଷରେ ଫଳ 
ଏଇଆ ହେଲା ଯେ ସେ ଆଖିଟି ସଂପୂର୍ଣ୍ଣ ନଷ୍ଟ ହୋଇଗଲା। ପିଉସୀଝିଅ ଭଉଣୀ ବାଣୀ 
ତାଙ୍କୁ ନେଇ କଲିକତାର ଚକ୍ଷୁ ବିଶେଷଜ୍ଞଙ୍କୁ ଦେଖାଇଥିଲେ; ମାତ୍ର ସେହି ଆଖିଟିର 
ଦୃଷ୍ଟିଶକ୍ତି ଆଉ ସେ ଫେରିପାଇ ନଥିଲେ। ଅସ୍ତ୍ରୋପଚାର କରି ଗୋଟିଏ କାଚ ଅଖି ଯାହା 
ଲଗାଇ ଦିଆଗଲା। ସେହି ଦୁର୍ବିପାକ ସନ୍ତ୍ରେ ସେ ଅବଶ୍ୟ ଜୀବନରେ ଅନେକ ସଫଳତା 
ହାସଲ କରିଥିଲେ; କିନ୍ତୁ ସେହି ଅଙ୍ଗହାନି ଯୋଗୁ ପରେ ସିଭିଲ୍‌ ସର୍ଭିସ୍‌ ପରୀକ୍ଷାଦେବାରୁ 
ସେ ବଞ୍ଚିତ ହୋଇଥିଲେ। 


୧୫ ପ୍ରଣାମ ପାର୍ଥସାରଥୀ 

ପାର୍ଥସାରଥୀଙ୍କ ଜୀବନର ତୃତୀୟ ମୋଡ଼ ବଦଳ ଘଟିଥିଲା ସ୍ଵାତକ ଶିକ୍ଷା ପରେ। 
ସେନାବାହିନୀରେ କିରାଣୀ ଚାକିରି କରିବେ ନା ଉଚ୍ଚଶିକ୍ଷା ପାଇଁ ଯିବେ, ତାହାହିଁ ଥିଲା 
ଏକ ଦୃନ୍ଦ୍ଵ। ସେତିକିବେଳେ ପିଉସୀ ନିମୋ ଅପା ତାଙ୍କୁ ପାଟନା ନେଇଯିବାକୁ ଚାହିଁଲେ। 
ସେ ପିଉସୀଙ୍କୁ ସେଥିରେ ନିରାଶ କରି ନଥିଲେ । ଏମ.ଏ.ରେ ପ୍ରଥମ ଶ୍ରେଣୀରେ ପ୍ରଥମ 
ହେବା ସହିତ ସେଠାରେ ଆଇନରେ ମଧ୍ଯ ସେ ସ୍ଵାତକ ହେଲେ। 

ତାଙ୍କ ଜୀବନର ଚତୁର୍ଥ ମୋଡ଼ ବଦଳ ଘଟିଥିଲା ଆମେରିକାର ମିସିଗାନ୍‌ 
ବିଶ୍ଵବିଦ୍ୟାଳୟରେ ପିଏଚ୍‌.ଡି. କରିସାରିବା ପରେ। ପ୍ରଚୁର ସୁଯୋଗ ଥିଲା ଅନ୍ଯାନ୍ଯ 
ଅନେକଙ୍କ ପରି ସେଇଠି ରହିଯିବାପାଇଁ। କିନ୍ତୁ ସେ ନିଜ ଜନ୍ମମାଟି ଓଡ଼ିଶାକୁ, ନିଜର 
ପୁରାତନ କର୍ମକ୍ଷେତ୍ର ରେଭେନ୍‌ସା କଲେଜର ଅଧ୍ାପନାକୁ ଫେରି ଆସିବାକୁ ନିଷ୍ପତ୍ତ 
ନେଲେ। କିନ୍ତୁ ସେଥିରେ ବି ଦୁଃସ୍ଥିତିର ଅନ୍ତ ଘଟି ନଥିଲା। ତାଙ୍କ ଏକ ପ୍ରତିକୂଳତାର 
ସାମ୍ନା କରିବାକୁ ପଡ଼ିଲା। ବିଦେଶରୁ ଉଚ୍ଚଶିକ୍ଷା ଓ ଗବେଷଣା କରି ଆସିଥିବାରୁ 
ସେତେବେଳର ଅଧ୍ଯକ୍ଷ ତାଙ୍କୁ ସ୍ଵାଗତ ସମ୍ବର୍ନା ଦେବା ପରିବର୍ଭେ ତାଙ୍କ ଅଧ୍ୟାପନା 
ବୃତ୍ତିରେ ଏକ ବାଧକ ହୋଇ ଠିଆ ହେଲେ | ତାଙ୍କୁ ପଢ଼ାଛୁଟି କାଳର ଦରମା ତ ଦିଆଗଲା 
ନାହିଁ; ତା' ସାଙ୍ଗକୁ ବରିଷ୍ଠତା ଓ ପଦୋନ୍ସତିରୁ ମଧ୍ଯ ବଞ୍ଚିତ କରାଗଲା | ତାହା ପାର୍ଥସାରଥୀଙ୍କୁ 
ଏତେ ମାତ୍ରାରେ ଆହତ ଓ କ୍ଷୁବଧ କଲା ଯେ ସେ ଅଧାପନାରୁ ଇସ୍ତଫା ଦେଇଦେଲେ 


ବିଶ୍ବବ୍ୟାଙ୍କ କାର୍ଯ୍ୟକାଳରେ 


ପ୍ରଣାମ ପାର୍ଥସାରଥୀ | ୧୬ 

ମାଲୟେସିଆ ସରକାରଙ୍କ ଉପଦେଷ୍ଟା ପାର୍ଥସାରଥୀ 


ଏବଂ ପରିବାର ନିୟୋଜନ ପ୍ରତିଷ୍ଠାନ (ଇନ୍ଷ୍ିଚ୍ୟୁଟ୍‌ ଅଫ୍‌ ଫ୍ୟାମିଲି ପ୍ଲାନିଂ) ରେ ସହଯୋଗୀ 
ନିର୍ଦ୍ଦେଶକ (ଆସୋସିଏଟ୍‌ ଡିରେକୃର) ଭାବରେ ଯୋଗଦେଲେ । ତାହା ଥିଲା ୧୯୬୬ 
ମସିହାର କଥା।| 

ଏହା ପରର ଗୋଟିଏ ଘଟଣା ଖୁବ୍‌ ମାର୍ମିକ । ପରବର୍ଭୀ କାଳରେ ଯେତେବେଳେ 
ପାର୍ଥ ସାରଥୀ ଥାଇଲାଣ୍ଡର ରାଜଧାନୀ ବ୍ୟାଙ୍କକ ଠାରେ ଅବସ୍ଟାପିତ ଥିଲେ, 
ସେତେବେଳେ ଦିନେ ସେଠାର ଏକ ସୁପର ମାର୍କେଟରେ ସେହି ଅଧ୍ଯକ୍ଷଙ୍କ ସହିତ 
ତାଙ୍କର ଅକସ୍ଟାତ୍‌ ସାକ୍ଷାତ ହୋଇଗଲା। ସେତେବେଳକୁ ସେହି ଅଧ୍ଯକ୍ଷ ଉତ୍କଳ 
ବିଶ୍ଵବିଦ୍ୟାଳୟର କୁଳପତି ଭାବରେ ଅବସର ଗ୍ରହଣ କରିସାରିଥିଲେ। ସେଦିନ ତାଙ୍କୁ 
ଚକିତ କରି ପାର୍ଥସାରଥୀ ଭକ୍ତିର ସହିତ ତାଙ୍କର ପାଦଛୁଇଁ କୃତଜ୍ଞତା ଜଣାଇଲେ ଏବଂ 
କହିଲେ ଯେ ସେ ଆଜି ଯାହା ହୋଇଛନ୍ତି ତାହା କେବଳ ତାଙ୍କରି ଯୋଗୁ । (କାରଣ 
ସେଦିନ ସେ ରେଭେନ୍‌ସାର ଅଧ୍ଯାପନାରୁ ଇସ୍ତଫା ଦେଇନଥିଲେ ଆଜି ଏ ସଫଳତା 
ପାଇପାରି ନଥାନ୍ତେ !) କହିବା ଅନାବଶ୍ୟକ ଯେ ତାହା ତାଙ୍କର ପ୍ରଶଂସା ନା ନିନ୍ଦା 
ତାହା ବୁଝିବା ଭଳି ସ୍ଥିତି ସେତେବେଳେ ସେହି ଅଧ୍ଯକ୍ଷ ତଥା ଅବସରପ୍ରାପ୍ତ କୁଳପତିଙ୍କର 
ନଥିଲା। 

ବିଶ୍ବବ୍ୟାଙ୍କର ପରାମର୍ଶଦାତା: 

୧୯୭୦ ମସିହାରେ ପାର୍ଥସାରଥୀ ଭାରତ ସରକାରଙ୍କ ପକ୍ଷରୁ ବିଶ୍ଵ ବ୍ୟାଙ୍କର 
ପରାମର୍ଶଦାତା ଭାବରେ ମନୋନୀତ ହେଲେ । ମୂଳତଃ ସେ ଥିଲେ ଜଣେ ଜନସଂଖ୍ୟା 
ବିଷୟକ ପରିସଂଖ୍ୟାନ ( ଡେମୋଗ୍ରାଫିକ୍‌ ଏକସପର୍ଟ)। ଏ ସଂପର୍କିତ ଗବେଷଣାରେ 
ତାଙ୍କର ବିଶେଷ ପାରଦର୍ଶିତା ରହିଥିଲା। ଦକ୍ଷିଣ-ପୂର୍ବ ଏସୀୟ ଦେଶ ଯଥା- କୋରିଆ, 
ଜାପାନ୍‌, ଇଣ୍ଡୋନେସିଆ, ମାଲୟେସିଆ ଓ ଥାଇଲାଣ୍ଡ ଆଦିର ଜନସଂଖ୍ୟାମୂଳକ 
ଗବେଷଣା ସହ ସେ ସଂପୃକ୍ତ ଥିଲେ। ବ୍ୟାଙ୍କକ୍‌ଠାରେ ଅବସ୍ଥାପିତ ହୋଇ ବିଶ୍ଵବବ୍ଯାଙ୍କ 
ପକ୍ଷରୁ ଏ ସବୁ କାର୍ଯ୍ୟର ତତ୍ତ୍ବାବଧାନ ସେ କରୁଥିଲେ। ପରେ ୧୯୭୬ରେ ସେ 
ମାଲୟେସିଆ ସରକାରଙ୍କର ଉପଦେଷ୍ଟା ଭାବରେ ନିଯୁକ୍ତ ହୋଇ କୁଆଲାଲୁମପୁରଠାରେ 
ଅବସ୍ଥାପିତ ହୋଇଥିଲେ। 
ଅକାଳ ବିୟୋଗ: 

୨୬ ଜୁନ୍‌, ୧୯୭୬ | ସେଦିନ ସେ ପରିବାର ସହ ଛୁଟି କଟାଉଥାଆନ୍ତି 
ସିଙ୍ଗାପୁରରେ | ସେଦିନଟି ଥାଏ ବିଜୟା ଅମାବାସ୍ୟା | ସେଦିନ ଆକସ୍ତିକ ଭାବେ ଗ୍ରହଣର 
କଳାଛାଇ ରେରିଗଲା ତାଙ୍କ ଜୀବନର ତପନକୁ | ଏକ ମସ୍ତିଷ୍ଣଘାତରେ ତାଙ୍କର ଆକସ୍ତିକ 
ବିୟୋଗ ଘଟିଲା। ପତ୍କୀ ଝରଣା (ଧୀରା) ଓ ଦୁଇପୁତ୍ର ସିଦ୍ଧାର୍ଥ ଓ ଗୌତମଙ୍କ ଛାଡ଼ି ସେ 
ସବୁଦିନ ପାଇଁ ବିଦାୟ ନେଲେ। 
ଶେଷ କଥା: 

ପରିସଂଖ୍ୟାନର ଜଣେ ମେଧାବୀ ଛାତ୍ର ଓ ବିଶେଷଜ୍ଞ ଭାବରେ ପାର୍ଥସାରଥୀଙ୍କର 
ପେସା ଥିଲା ପୃଥକ୍‌, ମାତ୍ର ତାଙ୍କର ରକ୍ତ ଓ ଆତ୍ସାରେ ଥିଲା ସାହିତ୍ୟ ଓ ସଂଗୀତ | 
ସେ ଫଟୋ ଉଠାଇବାକୁ ଓ ଗରିବଛାତ୍ରଙ୍କୁ ପଢ଼ିବାରେ ସହାୟତା କରିବାକୁ ଭଲ 
ପାଉଥିଲେ। ତେବେ ସଂଗୀତ ଥିଲା ତାଙ୍କର ପ୍ରଥମ ପ୍ରେମ | ତାଙ୍କର ପାଖେ ପାଖେ 
ସବୁବେଳେ ଗୀତର ରେକର୍ଡ ଓ କ୍ୟାସେଟ୍‌ ଆଦି ସହିତ ଗୀତ ଶୁଣିବାର ସାଧନ 
ମହଜୁଦ ରହୁଥିଲା 

କିନ୍ତୁ ପରିତାପର ବିଷୟ ଯେ ତାଙ୍କର ଲୋକପ୍ରିୟ ଗୀତଗୁଡ଼ିକ ସାଧାରଣରେ 
ପରିବେଷଣ ହେବାବେଳେ ଆଜି ପ୍ରାୟ କେହି ତାଙ୍କର ନାମୋଜାରଣ କରନ୍ତି ନାହିଁ। 
ତାଙ୍କର ଅନେକ ଗୀତରୁ ତାଙ୍କର ନାମ ବି ଉଠାଇ ଦିଆଯାଇଥିବା ଦେଖିବାକୁ ମିଳୁଛି। 
ମନେହେଉଛି, ସତେ ଯେମିତି ସେ ଜଣେ ବିସ୍ୃତ ଗୀତିକାର ! ଏହି ସ୍ଥିତିରେ ପରିବର୍ଭନ 
ଘଟାଇ, ପାର୍ଥସାରଥୀଙ୍କୁ ତାଙ୍କର ନ୍ୟାଯ୍ୟ ପ୍ରାପ୍ୟ ଦେବାର ବେଳ ଏବେ ଆସିଛି। 

ଶ୍ରଦ୍ଧେୟ ବୁଲୁ 


ଗୌରଚନ୍ଦ୍ର ମହାପାତ୍ର 


ଆମ ପରିବାରରେ ମୋ” ବଡ଼ଦା” ସ୍ଵର୍ଗତ ସୀତାକାନ୍ତ ମହାପାତ୍ର 
( ବୈରାଗୀବାବୁ) ଙ୍କ ବଡ଼ପୁଅ ବୁଲୁ, ପାର୍ଥସାରଥୀ ଜଣେ ମେଧାବୀ ଛାତ୍ର ଥିଲା | ପିଲାଦିନୁ 
ପାଠପଢ଼ାରେ ବୁଲୁର ବିଶେଷ ଆଗ୍ରହ ଥିଲା। ବୁଲୁ ଦେଖିବାକୁ ଖୁବ୍‌ ସୁନ୍ଦର, ଠିକ୍‌ 
ସାହେବ ଛୁଆ ଭଳି ଦେଖିବାକୁ । ପିଲାବେଳେ ବୁଲୁ ବଡ଼ଦା”ଙ୍କ ସାନପୁଅ ଟୁଲୁ ସହ 


—~ ~~ 


ଖେଳୁଥିବାବେଳେ ଟୁଲୁ ବଡ଼ଭାଇ ବୁଲୁକୁ ଏକ କମ୍ପାସ ଫିଙ୍ଗଥିଲା। ଫଳରେ କମ୍ପାସ 
ମୁନଟି ବୁଲୁର ଆଖିରେ ବାଜି ଗୋଟିଏ ଡୋଳା ନଷ୍ଟ ହୋଇଯାଇଥିଲା। ଗୋଟିଏ 
ଆଖିରେ ଅଧିକ ସମୟ ଧରି ପଢ଼ିବାକୁ ତାକୁ ଘରଲୋକେ ବାରଣ କରୁଥିଲେ । ହେଲେ 
ଅଧ୍ୟୟନ ପିପାସୁ ବୁଲୁ ଘରଲୋକଙ୍କ ଗାଳିରୁ ବର୍ଭିବାକୁ ଖଟତଳେ ଶୋଇ ଲୁଚି ଲୁଚି 
ପଢୁଥିଲା 

ସେ ଉଚ୍ଚଶିକ୍ଷା ଗ୍ରହଣ ପରେ ଖୁବ୍‌ ବଡ଼ ପଦବୀରେ ନିଯୁକ୍ତି ପାଇଥିଲା | ବୁଲୁର ଆଉ 
ଏକ ବିଶେଷତ୍ବ ହେଲା, ସେ ବି ଜଣେ ଆଗଧାଡ଼ିର ଗୀତିକାର। ଅନେକ କାଳଜୟୀ 
ଗୀତ ରଚନା କରି ବୁଲୁ ଆମ ସାହିତ୍ୟିକ ପରିବାରର ଜଣେ ଉପଯୁକ୍ତ ଦାୟାଦ ଭାବେ 
ନିଜର ପରିଚୟ ସୃଷ୍ଟି କରିଛି। ମୋ” ବାପା କାନ୍ତକବି ଲକ୍ଷ୍ମୀକାନ୍ତ ମହାପାତ୍ରଙ୍କ ସାନଭାଇ 
ସୀତାକାନ୍ତ ମହାପାତ୍ର (ବଡ଼ଦା”) ଓ ତାଙ୍କ ସହଧର୍ମିଣୀ ବିନୋଦିନୀ ମହାପାତ୍ର 
(ଛୁଆବଉ)ଙ୍ଂର ବି ବୁଲୁ ଭାରି ଗେହ୍ଲା ଥିଲା। ଅଛ ବୟସରେ ବୁଲୁ ଆମକୁ ଛାଡ଼ି ଯାଇଥିଲା| 
ହେଲେ ଆଜି ବି ମୋ” ସୃତିରେ ବୁଲୁ ଜୀବିତ ରହିଛି| 

ଏହି 
' ଭାରତ ଭାଗ୍ୟ ବିଧାତା! 
ବହିଟିକୁ 
ନିତ୍ୟାନନ୍ଦ ମହାପାତ୍ର 
ଉତ୍ସର୍ଗ କରିଥିଲେ 
ପାର୍ଥସାରଥୀ ମହାପାତ୍ର 
ଓରଫ୍‌‘ ବୁଲୁ'ଙ୍କୁ | 
ସେହି ଉତ୍ସର୍ଗ ଲିପି 
“ପ୍ରଣାମ ପାର୍ଥସାରଥୀ”ର 
ପ୍ରିୟ ପାଠକପାଠିକାଙ୍କ ପାଇଁ| 


ତୋ” ପରି ତରୁଣମାନଙ୍କ... 


ଶିବରାତ୍ରି ତା ୨୭/୨/୪୪ 
ବ୍ରହ୍ମପୁର ଜେଲ 

ସ୍ପେହର ବୁଲୁ, 
ଆଜି ଶିବରାତ୍ରି। ଉପବାସ | ବସି ବସି ଘରକଥା ମନେ କରୁଥାଏ। ଜେଲ୍‌ ଭିତରେ 
ଘରକଥା ପ୍ରାୟ ମୋର ମନେପଡ଼େ ନାହିଁ। ତାର କାରଣ, ଘରର ସୃତି ଜେଲଖାନାର 
ବେଢ଼ା ଅଣନିଶ୍ବାସୀ ପାଚିରି ଭିତରେ ବସି ମନେକଲା ଭଳିଆ ମୋ ପକ୍ଷରେ ସେପରି 
ମଧୁମୟ ନୂୁହେଁ। ସେ ଅନେକ କଥା। ଗଲା ପଚିଶ ବର୍ଷର ଇତିହାସ ସେ। ସେ କଥା 
ଏଠି କହିବାକୁ ଯାଉନାହିଁ। କମଦାଦା ଯାଇଛନ୍ତି, ସା” ନ୍ତବାପା ଯାଇଛନ୍ତି, ଘରର ମାୟା 
ଅନେକଟା ମୋର ତାଙ୍କରି ସାଙ୍ଗରେ ଛିଡ଼ି ପଡ଼ିଚି। ବାକି ଯାହା ଥିଲା ଦାଦା ଜିଇ ଥାଉଁ 
ଥାଉଁ ତାର ଶେଷ ସେ ଦେଖି ଯାଇଛନ୍ତି। ପିଲାଦିନୁ ଦାଦାଙ୍କୁ ମୁଁ ଭାରି ଡରୁଥିଲି। 
ଯେତେବେଳେ ବଡ଼ ହୋଇ ଭଲପାଇ ଶିଖିଲି, ସେତିକିବେଳେ ସେ ଡୋରିଟି ବି 
ଛିଡ଼ିଗଲା। ସେଥିପାଇଁ ମୋ ଆଗରେ ଦାଦାଙ୍କ ପ୍ରାଣ ଗଲାନାହିଁ। ମଲାବେଳକୁ ମୋତେ 
ସେ ଖୋଜି ବି ନାହାନ୍ତି । ତା'ର ଗୋଟେ କାରଣ ହୋଇପାରେ ଯେ ସେ ସେତେବେଳେ 
ନିଜକୁ ପୂରାପୂରି ଗୋପୀନାଥଙ୍କୁ ସଅପି ଦେଇଥିଲେ | କିନ୍ତୁ ମୋ ଭିତରେ ଦୁଃଖ ରହିଗଲା 

ଯହୁଁ ଯହୁଁ ଦିନ ଯାଉଛି ତହୁଁ ତହୁଁ 
ଦାଦା ମୋର ଆହୁରି ନିକଟର ଆଉ 
ଅତି ଆପଣାର ହୋଇଯାଉଛନ୍ତି । 
ସ୍ଵାର୍ଥର ସମ୍ପର୍କଟା ଛି ଡ଼ିଯାଇଛି। 
ଏବେ ଖାଲି ସ୍ଵେହ ଓ ଭକ୍ତିର 
ଟଣାଟଣି | ତାଙ୍କର ମୋ ପ୍ରତି ଯେଉଁ 
ସ୍ବେହ, ମୋର ତାଙ୍କ ପ୍ରତି ଯେଉଁ 
ଭକ୍ତି ସେଇ ସ୍ଟେହ-ଭକ୍ତିର 
ବ୍ୟବଧାନକୁ ମଣ୍ଡଣି କରି ଜଗି 
ବସିଛ ତମେ ତିନିହେଁ ତୁ, ଟୁଲୁ 
ଆଉ କମ। ତମ ତିନିଙ୍କ କଥା 
ମନେପଡ଼ିଲେ ଦାଦା ମୋଠୁ ବେଶି 
ଦୂରରେ ବୋଲି ମନେ ହୁଅନ୍ତି ନାହିଁ। ସେଥିପାଇଁ ମୋର ଆଜି ଘର ବୋଇଲେ ମୁଖ୍ୟତଃ 
ତମେ ତିନିହେଁ । ତମ ସାଙ୍ଗରେ ଆଉ ଗୋଟିଏ ପିଲା- ସେ ହେଉଛନ୍ତି ବାବା। ଏଇ 
ଚାରି | ଆଉ ସମସ୍ତେ ମୋତେ ଯେ ଖୁବ୍‌ ଭଲ ନପାଅନ୍ତି ତା” ନୁହେଁ; କିନ୍ତୁ ତାଙ୍କ କାହାରି 
ପାଇଁ ମୋର ଚିନ୍ତା କରିବାର କିଛି ନାହିଁ। ତମ ଚାରିଜଣଙ୍କ କଥା ମୁଁ ଚିନ୍ତା କରେ। ଆଜି 
ବି ତମରି କଥା ମନେପଡ଼ିଲା। ତମ ଚାରିଙ୍କ ଭିତରେ ତୋର ମୋ ଉପରେ ସବୁଠାରୁ 
ବେଶି ନିର୍ଭର | ସେଥିପାଇଁ ତୋ” ପ୍ରତି ମୋର ଗୋଟେ ବଡ଼ କର୍ଭବ୍ୟ ଅଛି। ଯେଉଁ ସମୟରେ 
ମୋ ପାଖରେ ତୋର ବେଶି ଦରକାର ଥିଲା ସେତିକିବେଳେ ମୁଁ ତୋଠୁଁ ବିଛିନ୍ନ ହୋଇଗଲି 
କେତେବର୍ଷ ଗଲାଣି| ୪୧, ୪୨, ୪୩ ଯାଇ ୪୪ ଚାଲିଛି। ଆଉ କେତେବର୍ଷ ଯିବ 
ତାର ଠିକଣା ନାହିଁ। ସେଥିପାଇଁ ଆଜି ବସି ବସି ଠିକ୍‌ କଲି ଏଇଠି ଥାଇ ତୋ ପ୍ରତି 
ମୋର କରଇଁବ୍ୟ ପାଳନ କରିବାକୁ ଚେଷ୍ଟା କରିବି। 

ଏ ଲେଖାଗୁଡ଼ିକ ତୋ ହାତରେ ଯେତେବେଳେ ପଡ଼ିବ ସେତେବେଳକୁ ତୁ ଗୋଟିଏ 
ସୁନ୍ଦର ତରୁଣ ହୋଇ ଯାଇଥିବୁ। ତେଣୁ ଏ ଲେଖା ମୋର ତୋତେ ଏକା ନୁହେଁ, 
ତୋ” ପରି ଏ ଦେଶର ତରୁଣମାନଙ୍କ ଉପକାରରେ ଲାଗିପାରେ। ଲାଗୁ। ସେତିକିରେ 
ମୋର ଆନନ୍ଦ 


ତୋର 
ବଡ଼ଭାଇ 

ସ୍ବଳ୍ପ ସ୍ମୃତି 
ପଙ୍କଜିନୀ ମହାପାତ୍ର 


ନୈନଂ ଛିନ୍ଦନ୍ତି ଶସ୍ତ୍ରାଣି 

ନୈନଂ ଦହତି ପାବକଃ 

ନ ଚୈନଂ କେ୍ଲେଦୟନ୍ତି ଆପୋ 

ନ ଶୋଷୟତି ମାରୁତଃ (ଗୀତା, ଦ୍ଵିତୀୟ ଅଧ୍ୟାୟ) 

ଅଚ୍ଛେଦ୍ୟୋୟେମ୍‌ ଅଦାହ୍ୟ ଅୟମ୍‌ ! 

ଅକ୍ଲେଦ୍ୟୋଃଶୋଷ୍ୟ ଏବ ଚ 

ନିତ୍ୟଃ ସର୍ବଗତଃ ସ୍ଥାଣୁରଚଳୋଃୟଂ ସନାତନଃ 

ଉପରୋକ୍ତ ପଦାବଳୀ ଶ୍ରୀମଦ୍ଭଗବଦ୍ଗୀତାର ବିଶ୍ଵନାୟକ ଶ୍ରୀକୃଷ୍ଣଙ୍କର ମୁଖଉଦ୍‌ଗାର | 
ସମସ୍ତ ଜୀବନଚକ୍ରର ଚିରନ୍ତନ ସତ୍ୟବାଣୀ | କିନ୍ତୁ ଏ ଶରୀର ପାଇଁ ବିରାଟ ତତ୍ତ୍ସସମ୍ବଳିତ 
ନିରାଟ ସତ୍ୟ ସବୁ କଣ ସାନ୍ତ୍ନା ଆଣିଦିଏ ? କଳିଯୁଗର ମାନବ, ଶରୀରଧର୍ମୀ ସର୍ବଦା 
ଦେହରୁ ଅଣୁ ଭିନ୍ନ ହୋଇଗଲେ ହଜିଯାଏ ତା'ର ଜୀବଲୀଳା, ଇହଲୀଳା। ମା”, ବାପା 
ପାଇପାରନ୍ତିନି ପୁତ୍ର କନ୍ୟା, ଭାଇ ତା'ର ଭାଇ ଅବା ଭଗ୍ନଧୀ, ସାଥୀ ତାର ସାଥୀକୁ | ଆଖିର 
ଅନ୍ତରାଳରେ ଅନ୍ତରର ଗୋଟିଏ ଗୋଟିଏ ସୃତିର ବିନ୍ଦୁ ହୋଇ ଶୋଇଯା'ନ୍ତି ଅବା 
କେତେକେତେ ଉଦ୍‌ବେଳିତ ଅନ୍ତରକୁ ଆଲୋଡ଼ିତ କରନ୍ତି- ହାୟ କାହିଁ ଗଲା ସେ ? 
ପଥ କେହି ପାଏନାହିଁ, ଅବା ମିଳେନାହିଁ ଠିକଣା ତାହାର | 

ଏମିତି ଅନେକ ସ୍ୃତିର ଚଉରଙ୍ଗୀ ମଧ୍ୟରେ ମୋର ଏକମାତ୍ର ଦେଢ଼ଶୂର, ମୋର 
ନିଜର ଭାଇଟିଏର ସ୍ବେହ, ଶ୍ରଦ୍ଧା ଅଛଳଦିନପାଇଁ ( ୧୯୬୭-୧୯୭୬) ମାତ୍ର ୯ଟି ବର୍ଷ 
ମଧ୍ଯରେ କେବେ କେବେ, ଅଛ ଅଛ ମିଳିଥିଲା। ସାଂସାରିକ ମାୟା, ମମତା ବ୍ୟତିରେକେ 
ଭାଇ କବିତା ଓ ଗୀତିକବିତା ଗୁଡ଼ିକର ସ୍ରଷ୍ଟାଭାବେ ମୋର ଅଧିକ ସମ୍ମାନନୀୟ ଥିଲେ। 
ବିଦେଶରେ (U.N.ଠର Chief Consultant ଭାବେ) ବ୍ୟସ୍ତ ରହି ବି ଅଛ ବୟସରେ 

ପତ୍ନୀ ପଙ୍କଜିନୀଙ୍କ ସହ ପାର୍ଥସାରଥୀଙ୍କ ସାନଭାଇ ଆରଉଁସାରଥୀ 


ସଙ୍ଗୀତ ଜଗତକୁ ତାଙ୍କର ଗୀତିକବିତା ଗୁଡ଼ିକ ଯଥା- “ସଲିଳ ତୃଷ୍ଣା”, “ ସଞ୍ଜ ସକାଳ! , 
“କାଞ୍ଚି ଅଭିଯାନ”, “ବାଜି ରାଉତ! ପ୍ରଭୃତି ସାହିତ୍ୟ ଜଗତର ମୂଲ୍ୟବାନ ମଣି ରୂପେ 
ନିଃସନ୍ଦେହରେ ବିବେଚିତ ହୋଇଥିଲା। 

ଗୀତିକବିତା ଗୁଡ଼ିକର ମଞ୍ଜଳ ପଦସଂଯୋଜନା ସହିତ ଲଳିତ ପଦାବଳୀ ଯଥା- 
' ରାଧିକାମୋହନ ଏବେ”, ଚନ୍ଦ୍ରମା ଏକ ଚନ୍ଦନବିନ୍ଦୁ, “ଏତେ କଥା ଥିଲା ମନେ”, 
' ଚନ୍ଦ୍ରମା ଫେରି ଯାଅ ତିମିରେ! , ‘ ହାୟ ମଦଭରି ଆଖି” , ନୂଆ ନୂଆ ଦିନାକେତେ ବଡ଼ 
ଆଦର! , “କିଏ ପିନ୍ଧିଥାଏ ସୁନାଚୂଡ଼ି ସାଥେ” , “ ଆକାଶ ଆଖିରେ ନୀଳ ଅଞ୍ଜନ” ଇତ୍ୟାଦି 
ଏବେ ବି କବିତା ଜଗତରେ ଅନେକତା ଭିତରେ ଅନନ୍ୟତା ଦେଖାଇ ଥାଏ| 

ତାଙ୍କ ସମୟର ପରେ ଏମିତି ମଧୁର ପଦାବଳୀ, ଏପରି ସଂଯୋଜନା ଆଉ ଶୁଣିବାକୁ 
ମିଳେନାହିଁ। ଆତ୍ସାର ଅମରତା ସୃଷ୍ଟି କରିପାରେ ନାହିଁ ମୃତ୍ୟୁର ନୂତନତା- କେବଳ 
ସୃତିଚାରଣରେ ରହିଯାଏ ସ୍ବେହ, ଶ୍ରଦ୍ଧା, ସମ୍ମାନର ଶେଷକଥା | 

ଯେଉଁଠି ଯେପରି ରହିଥିଲେ ବି ସମ୍ମାନନୀୟ ଭାଇଙ୍କର ଶୁଭମ୍‌ଅସ୍ତୁ | ଜ୍ଞ 

ତାଙ୍କ ଯେପରି ଜାଣେ 


ଗୁରୁକଲ୍ୟାଣ ମହାପାତ୍ର 


ଏକ ବିରାଟ ପ୍ରତିଭାସଂପନ୍ନ ବ୍ୟକ୍ତି ଥିଲେ ସେ। ମୁଁ ଜାଣିବା ବେଳକୁ ଅର୍ଥାତ୍‌ 
କଲେଜରେ ପଢ଼ିବାବେଳକୁ ସେ ପରିଚିତ ଥିଲେ ତାଙ୍କର ଗୀତଗୁଡ଼ିକ ପାଇଁ। ଆଧୁନିକ 
ଓଡ଼ିଆ ସଙ୍ଗୀତର ସେ ଥିଲେ ପ୍ରକୃତରେ ଅନ୍ୟତମ ଧାରା ପ୍ରବର୍ଭକ କହିଲେ ଅତ୍ୟୁକ୍ତି 
ହେବନାହିଁ। ତାଙ୍କର ପିତୃବ୍ୟ କାନ୍ତକବି ଲକ୍ଷ୍ମୀକାନ୍ତ ମହାପାତ୍ର କହିବାକୁ ଗଲେ ଆଧୁନିକ 
ଓଡ଼ିଆ କବିତାର ଯୁଗପ୍ରବର୍କ। ଉଭୟ ପ୍ରାଚୀନ ଓ ଆଧୁନିକ ଓଡ଼ିଆ କବିତା ଓ ସଙ୍ଗୀତ 
କ୍ଷେତ୍ରରେ ସେ ଥିଲେ ଜଣେ ସାର୍ଥକ ସଂଯୋଗକାରୀ ସେତୁ | ସେଥିପାଇଁ ତାଙ୍କର ଅନ୍ୟତମ 
ସର୍ବଶ୍ରେଷ୍ଠ କୃତି ବା ମାଷ୍ଟରପିସ୍‌ ହେଉଛି “ ଜୀବନ ସଙ୍ଗୀତ” | ବିଶିଷ୍ଟ ଓଡ଼ିଆ ସମାଲୋଚକ 
ଡକ୍ଟର କୃଷ୍ଣଠଚରଣ ବେହେରା, କବିଗୁରୁ ରବୀନ୍ଦ୍ର ନାଥ ଠାକୁରଙ୍କ “ଗୀତାଞ୍ଜଳି” ସହିତ 
“ କୀବନ ସଙ୍ଗୀତ”ର ତୁଳନା କରି ତାହା “ଗୀତାଞ୍ଜଳି'ର ଅନୁକରଣ ନୁହେଁ, ବରଂ 
' ସାଇ୍ଗୀକରଣ” ବୋଲି ପ୍ରତିପାଦିତ କରିଛନ୍ତି। 

ପ୍ରଥମ ଓଡ଼ିଆ ଜ୍ଞାନପୀଠ ପୁରସ୍କାରପ୍ରାପ୍ତ ଖପନ୍ୟାସିକ ସ୍ଵର୍ଗୀୟ ଗୋପୀନାଥ ମହାନ୍ତି 
ସେହିପରି ଲକ୍ଷ୍ମୀକାନ୍ତଙ୍କ ' ଜୀବନ ସଙ୍ଗୀତ” ସଂପର୍କରେ ଉଲ୍ଲେଖ କରିଛନ୍ତି, “ ତାଙ୍କର 
ଗଭୀର ଧାନ ଓ ସୁକ୍ଷ୍ମ କଳାଗ୍ରାହୀ ଭଙ୍ଗୀ ଥିଲା। ତେଣୁ ସେ ରବୀନ୍ଦୁନାଥଙ୍କର ଅଧ୍ଯାତ୍ସ୍ଯ 
କବିତାମାନଙ୍କର ଆତ୍ସାକୁ ଗ୍ରହଣ କରିପାରିଲେ, କିନ୍ତୁ ଯେଉଁମାନେ ରବାନ୍ଦ୍ରନାଥଙ୍କର ନାଁ 
ପଡ଼ୁଥିବା ଅନୁସରଣିଆ, ସେମାନେ ତା” କରିପାରିଲେ ନାହିଁ।” ( ୧୯୬୧ରେ ରବୀନ୍ଦ୍ର 
ଶତବାର୍ଷିକ ଉପଲକ୍ଷେ ଶାନ୍ତିନିକେତନରେ ଅନୁଷ୍ଠିତ ଭାରତୀୟ ଭାଷାସାହିତ୍ୟ ସମାରୋହରେ 
ଲେଖକଙ୍କ ˆ ରବୀନ୍ଦ୍ରନାଥ” ଶୀର୍ଷକ ଇଂରାଜୀ ଭାଷଣର ଓଡ଼ିଆ ଅନୁବାଦ) ତେଣୁ ପିତୃବ୍ୟ 
କାନ୍ତକବି ପ୍ରଚଣ୍ଡ ପ୍ରତିଭାସଂପନ୍ଧନ କବି ଭାବେ ଓଡ଼ିଶାରେ ପ୍ରତିଷ୍ଠିତ ଥିଲେ | ତାଙ୍କ ସଙ୍ଗୀତ 
ଦ୍ଵାରା ପ୍ରତିଭା ସଂପନ୍ନ ବ୍ୟକ୍ତି, କାନ୍ତକବିଙ୍କର ଭ୍ରାତୃଷୁତ୍ର ଓ ମୋର ପିତୃବ୍ୟ ପାର୍ଥସାରଥୀ 
ମହାପାତ୍ର ପ୍ରଭାବିତ ହେବା ସ୍ଵାଭାବିକ । 

ମୋ” କଲେଜ ଜୀବନରେ, ମୋ ପିତା ଶ୍ରୀ ଗୌରଚନ୍ଦ୍ର ମହାପାତ୍ର କେବଳ 
ଜଣେ ସ୍ଵାଧୀନତା ସଂଗ୍ରାମୀ ଭାବେ ନୁହେଁ, ଆମ ଅଞ୍ଚଳ ଅର୍ଥାତ୍‌ ଭଦ୍ରକ ଅଞ୍ଚଳରେ 
ଜଣେ କବି ଭାବେ ମଧ୍ଯ ପରିଚିତ ଥିଲେ । କାନ୍ତକବିଙ୍କ ଦ୍ଵାରା ପ୍ରତିଷ୍ଠିତ ଓ ତାଙ୍କର 
ଜ୍ୟୋଷ୍ଠପୁତ୍ର ନିତ୍ୟାନନ୍ଦ ମହାପାତ୍ରଙ୍କ ଦ୍ଵାରା ସଂପାଦିତ ପ୍ରାକ୍‌ ଓ ଉତ୍ତର ସ୍ଵାଧୀନତା 
କାଳର ପ୍ରସିଦ୍ଧ ପତ୍ରିକା ' ଡଗର” ପତ୍ରିକାର ପ୍ରକାଶକ ଥିଲେ ମୋର ପିତା ଗୌରଚନ୍ଦୁ। 
‘ ଡଗର! ପୂଷ୍ଠାରେ କବିତା, ସଙ୍ଗୀତ ଓ ପ୍ୟାରୋଡି (ଲାଳିକା) ଲେଖି ସେ ପ୍ରସିଦ୍ଧ 
ହୋଇଥିଲେ। ତାଙ୍କର ଅନେକ ଆଧୁନିକ ଲିରିକ୍‌ ଓ ଭଜନ ହିଁ ତାଙ୍କର ଅନୁଜ 
ପାର୍ଥସାରଥୀ ( ଡାକ ନାମ ବୁଲୁ)ଙ୍କୁ ଲିରିକ୍ସ ଲେଖିବାପାଇଁ ପ୍ରେରଣା ଦେଇଥିଲା ବୋଲି 
ସେ (ପାର୍ଥ ସାରଥୀ) କହିଥିବା ମୁଁ ପିଲାଦିନେ ଶୁଣିଛି। 

ପ୍ରକୃତରେ ତାଙ୍କୁ ଅର୍ଥାତ୍‌ ପାର୍ଥସାରଥୀଙ୍କୁ ଆମେମାନେ “ବୁଲୁଦାଦା' ବୋଲି 
ଡାକିଥାଉଁ। ଜଣଙ୍କର ବ୍ୟକ୍ତିତ୍ଵ ବା କବିତ୍ଵ ଉପରେ ଲେଖିବାବେଳେ ତାଙ୍କ ବ୍ଯକ୍ତିଗତ 
ଜୀବନର କିୟଦଂଶ ଉଲ୍ଲେଖ କରିବାକୁ ହୁଏ | ତାଙ୍କ ସହ ବିତାଇଥିବା କିଛି ଅବିସ୍ଵରଣୀୟ 
ମୁହୂର୍ଭ ଆଉ ତାଙ୍କ ସଂପର୍କରେ ଶୁଣିଥିବା କଥାଗୁଡ଼ିକ ମଧ୍ଯ ଲିପିବଦ୍ଧ ନକଲେ ବା 
ବକ୍ତତାରେ ପ୍ରକାଶ ନକଲେ ତାଙ୍କର ଚରିତ ଓ କୃତିତ୍ଵ ସବୁ ଯେପରି ଅନ୍ଧକାର ଗର୍ଭରେ 
ଲୁଚି ରହିଯାଏ। ସେ ଦୃଷ୍ଟିରୁ କିଛି ବ୍ଯକ୍ତିଗତ କଥାର ସୃତିଚାରଣ ପ୍ରୟୋଜନ ପୁଣି 
ପାର୍ଥସାରଥୀଙ୍କ ଦେହାନ୍ତର ପ୍ରାୟ ୪୦ ବର୍ଷ ପରେ, ତାଙ୍କ ସଂପର୍କରେ କିଛି ପ୍ରକାଶନ, 
ତାଙ୍କ ସଂପର୍କରେ କିଛି କଥନିକା ବା ତାଙ୍କ ସଙ୍ଗୀତରୁ କିଛି ଶୁଣିବା ମୋତେ ଖୁବ୍‌ 
ଆନନ୍ଦିତ କରିଛି। ଏହିପରି ଭାବରେ ଏ ଲେଖକର ବହୁଦିନର ସ୍ଵପ୍ନ ପୂରଣ ହୋଇଛି 
ବୋଲି କହିଲେ ଅତ୍ୟୁକ୍ତି ହେବ ନାହିଁ। 

ପାର୍ଥସାରଥୀଙ୍କ ପାଇଁ ଏକ ସୃତିସଭା ଆୟୋଜନ କରିବାକୁ ମୁଁ ପ୍ରଥମେ ଉଦ୍ଯମ 
କରିଥିଲି ଆମ ପରିବାର ମଧ୍ଯରେ | ମାତ୍ର ତାହା ଫଳପ୍ରଦ ହୋଇନଥିଲା ବିଭିନ୍ନ କାରଣରୁ 
କିଛିମାସ ତଳେ, ଜର୍ମାନୀନିବାସୀ ବିଶିଷ୍ଟ ଓଡ଼ିଆ ତଥା ଖ୍ୟାତନାମା ଲେଖକ, ଚିନ୍ତାନାୟକ 
ଓ ସୁବକ୍ତା ଡକ୍ସର ରାଜେନ୍ଦ୍ର ନାରାୟଣ ଦାସ ଏ ସଂପର୍କରେ କାହିଁକି କେଜାଣି ମୋତେ 
ହଠାତ୍‌ ଫୋନ୍‌ କଲେ। ମୁଁ ଆଶ୍ଚର୍ଯ୍ୟ ହୋଇଗଲି। ଜଣେ ବିଶିଷ୍ଠ ଲେଖକ ଓ ସାମ୍ବାଦିକ 
ଗୋରାଚଟାନ୍ଦ ମିଶ୍ରଙ୍କ ଶ୍ରାଦ୍ଧ ସଭାରେ କଟକରେ ଆମେ ଏକତ୍ର ବକ୍ତା ଦେଇଥିଲୁ। ପରେ 
ଜାଣିବାକୁ ପାଇଲି, ସେ ମଧ୍ୟ ମୋର ସଂପର୍କୀୟ, ହିସାବରେ ଦାଦା | ଆଉ ଦୁଇଥର ସେ 
ଫୋନ୍‌ କରିଥିଲେ ମୋତେ ଜର୍ମାନୀରୁ। ବୁଲୁ ଦାଦା ଅର୍ଥାତ୍‌ ପାର୍ଥସାରଥୀଙ୍କ ସଂପର୍କରେ 
କିଛି ପ୍ରକାଶନ ବିଷୟରେ କଥା ହେଉଥିବା ପ୍ରସଙ୍ଗରେ ମୋର ଅନ୍ୟତମ ସାମ୍ବାଦିକ ବନ୍ଧୁ, 
ସୁ-ସାହିତ୍ଯିକ ତଥା ‘ପୌରୁଷ”ର ସଂପାଦକ ଅସିତ ମହାନ୍ତିଙ୍କ କଥା ପଡ଼ିଲା। ତାଙ୍କ 

ସାହାଯ୍ୟରେ ଏହି ଯୋଜନାଟି ସଫଳ କରିବାକୁ ଉଭୟ କଥାବାର୍ଭା ହେବାପରେ ମୋର 
ଅନ୍ୟତମ ଭାଇ “ମିଠୁ' (ଗୌତମ ମହାପାତ୍ରୟର ସହଯୋଗ ବିଷୟରେ କଥା ହେଲୁ। 
ମୋର ଏକ ଅସଂପୂର୍ଣ୍ଣ ଇଚ୍ଥାକୁ ଭଶ୍ଵର ସତେଯେପରି ସଫଳ କରାଇଲେ। 

ପାର୍ଥସାରଥୀଙ୍କର ଜଣେ ସଂପର୍କୀୟ ଭାଇ ଶିବବ୍ରତ ଦାସ ମଧ୍ଯ ଆଧୁନିକ ସଙ୍ଗୀତ 
ରଚନା କରି ପ୍ରସିଦ୍ଧି ଲାଭ କରିଥିଲେ। ଏକ ବିଚିତ୍ର ସଂଯୋଗ ଯେ ପାର୍ଥସାରଥୀଙ୍କର 
ଘନିଷ୍ଠ ବନ୍ଧୁ, ବିଶିଷ୍ଠ କଣ୍ଠଶିଳ୍ପୀ ଓ ଲେଖକ ଅକ୍ଷୟ ମହାନ୍ତି ଉଭୟ ପାର୍ଥସାରଥୀ ଓ ଶିବବ୍ରତ 
ଦାସଙ୍କ ରଚିତ ଆଧୁନିକ ଓଡ଼ିଆ ଗୀତଗୁଡ଼ିକ ବୋଲି ସାରା ଓଡ଼ିଶାରେ ଖୁବ୍‌ ପ୍ରସିଦ୍ଧି ଲାଭ 
କରିଥିଲେ | ଓଡ଼ିଶାର ବିଭିନ୍ନ ସଙ୍ଗୀତ ଆସରରେ ଅକ୍ଷୟ ମହାନ୍ତିଙ୍କ ଗୀତ ଶୁଣିବାକୁ ଖୁବ୍‌ 
ଭିଡ଼ ହେଉଥାଏ ସେତେବେଳେ । ପରେ ପରେ ପ୍ରଫୁଲ୍ଲ କର, ପ୍ରଣବ ପଟ୍ଟନାୟକ, 
ସିକନ୍ଦର ଆଲାମ ମଧ୍ଯ ସେହିପରି ସଙ୍ଗୀତ ଆସରରେ ଶ୍ରୋତାମାନଙ୍କୁ ଜମେଇ ରଖୁଥିଲେ | 
ଭାରତୀୟ କଥକ ନୃତ୍ୟ ପ୍ରତିଷ୍ଠାନର ପୂର୍ବତନ ନିର୍ଦ୍ଦେଶକ ଜୀବନ ପାଣି (ଏବେ ସ୍ଵର୍ଗରେ) 
ମଧ୍ୟ କେବଳ ଜଣେ ସଫଳ କବି ନଥିଲେ, ଆଧୁନିକ ଓଡ଼ିଆ ଗୀତ ଲେଖି ନାଁ କରିଥିଲେ | 
ସେହି ସମୟରେ ଅକ୍ଷୟ ମହାନ୍ତି ଓ ଦେବଦାସ ଛୋଟରାୟ ମଧ୍ଯ ଆଧୁନିକ ଗୀତ ଲେଖି 
ବେଶ୍‌ ଲୋକପ୍ରିୟତା ଅର୍ଜନ କରିଥିଲେ। 

ଏକ ସମ୍ଭାନ୍ତ ଜମିଦାର ପରିବାରରେ ପାର୍ଥସାରଥୀ ଜୁନ୍‌ ୩, ୧୯୩୩ ମସିହାରେ 
ଜନ୍ମଗ୍ରହଣ କରିଥିଲେ, ଭଦ୍ରକଠାରେ | ତାଙ୍କର ପିତା ସୀତାକାନ୍ତ ଥିଲେ କାନ୍ତକବି 
ଲକ୍ଷ୍ମୀକାନ୍ତଙ୍କ ଅନୁଜ | ଲକ୍ଷ୍ମୀକାନ୍ତଙ୍କର ଚାରିଭାଇ ଓ ଆଠ ଭଉଣୀ ଥିଲେ । ଏମାନଙ୍କ 
ପିତା ଚୌଧୁରୀ ଭାଗବତ ପ୍ରସାଦ ସାମନ୍ତରାୟ ମହାପାତ୍ର ଥିଲେ ଭଦ୍ରକ ଅନ୍ତର୍ଗତ 
ତାଳପଦାର ଜମିଦାର । ସେ ଉତ୍କଳଗୌରବ ମଧୁସୂଦନ ଦାସଙ୍କର ଅତ୍ଯନ୍ତ ଗନିଷ୍ଠ ଓ 
ଅନୁଗତ ଥିଲେ । “ ଉତ୍କଳ ସମ୍ମିଳନୀ ”ର ସେ ଜଣେ ସକ୍ରିୟ ସଦସ୍ୟ ମଧ୍ଯ ଥିଲେ । 
ଭାରତରେ ମଣ୍ଟ-ଫୋର୍ଡ ନୂତନ ଶାସନ ବ୍ଯବସ୍ଥା ଅନୁସାରେ ୧୯୨୧ ମସିହାରେ 
ଦକ୍ଷିଣ ବାଲେଶ୍ଵର ନିର୍ବାଚନ ମଣ୍ଡଳୀରୁ ସେ ବିହାର-ଓଡ଼ିଶା ବ୍ୟବସ୍ଥାପକସଭା (ଏବର 
ନାମ ବିଧାନସଭା)କୁ ନିର୍ବାଚିତ ହୋଇଥିଲେ ଏକାଦିକ୍ରମେ ତିନିବାର। ଅର୍ଥାତ୍‌ ଦୀର୍ଘ 
ନଅବର୍ଷ କାଳ ସେ ବ୍ୟବସ୍ଥାପକ ସଭାର ସଦସ୍ୟ ରହିଥିଲେ। ଉଲ୍ଲେଖନୀୟ ଯେ ସେ 
ତିନିଥର ଏହି ସଭାର ପ୍ରଥମ ଓଡ଼ିଆ ଉପ-ସଭାପତି (ଏବର ଭାଷାରେ ଉପ-ବାଚସ୍ଥତି) 
ହୋଇ ପାରିଥିଲେ ମାତ୍ର ସ୍ବତନ୍ତ୍ର ଓଡ଼ିଶା ପ୍ରଦେଶ ଗଠନପାଇଁ ସେ ଉଦ୍ୟମ କରିଥିଲେ 
ହେଁ ୧୯୩୬ ଜାନୂଆରୀ ୨୩ରେ ଅର୍ଥାତ୍‌ ଓଡ଼ିଶା ସ୍ଵତନ୍ତ୍ର ପ୍ରଦେଶ ହେବାର ପ୍ରାୟ 
ଦୁଇମାସ ପୂର୍ବରୁ ତାଙ୍କର ବିୟୋଗ ଘଟିଥିଲା। ଭାଗବତଙ୍କ ପତ୍ନୀ ରାଧାରାଣୀ ଦେବୀଙ୍କ 
ପରେ ସେମାନଙ୍କର ଦ୍ଵିତୀୟ ପୁତ୍ର ସୀତାକାନ୍ତ ମହାପାତ୍ର (ପାର୍ଥସାରଥୀଙ୍କ ପିତା)ଙ୍କର 

ଭଉଣୀ କସ୍ତୁରିକା, ଭିଣୋଇ ବ୍ରିଗେଡ଼ିୟର ଶରତ ଚନ୍ଦ୍ର ଦାସ ଓ ତାଙ୍କ ପରିବାର 


ମଧ୍ଯ ଦେହାନ୍ତ ହୋଇଥିଲା ଅଛ ବୟସରେ | ପୂର୍ବରୁ ସେ ଭଦ୍ରକ ସବଡିଭିଜନରୁ ଜାତୀୟ 
ଆସେମ୍ଲି (ଦିଲ୍ଲୀ) କୁ ନିର୍ବାଚିତ ହୋଇ ସାଂସଦ ହେବାର ଗୌରବ ଅର୍ଜ୍ଜନ କରିଥିଲେ। 
ସେ ଥିଲେ ହରେକୃଷ୍ଣ ମହତାବଙ୍କର ସହପାଠୀ | ଆଗରପଡ଼ାର “ରଜା” ହୋଇଥିବାରୁ 
ମହାତାବଙ୍କୁ ସେ “ ରଜା? ବୋଲି ଡାକୁଥିଲେ ଏବଂ ମହତାବ ମଧ୍ଯ ତାଙ୍କୁ ତାଙ୍କର 
ଡାକନାମରେ “ବୈରାଗୀ” ବୋଲି ଡାକୁଥିଲେ । ସୀତାକାନ୍ତଙ୍କର ପ୍ରଥମା କନ୍ଯା ଥିଲେ 
କସ୍ତୁରୀ ଓ ଜ୍ୟେଷ୍ଠ ପୁତ୍ର ଥିଲେ ପାର୍ଥସାରଥୀ। କନିଷ୍ଠ ପୁତ୍ର ଥିଲେ ଆର୍ଭସାରଥୀ। 
ପାର୍ଥସାରଥୀ ମଧ୍ଯ ପିତାଙ୍କ ପରି ଅଳ୍ପ ବୟସରେ ଅର୍ଥାତ୍‌ ମାତ୍ର ୪୩ବର୍ଷ ବୟସରେ 
ପରଲୋକ ଗମନ କରିଥିଲେ। ପାର୍ଥସାରଥୀଙ୍କ ଅନୁଜ ଆର୍ଭସାରଥୀ (ଟୁଲୁ) ମଧ୍ଯ 
ସେହିପରି ଅଛ ବୟସରେ ପ୍ରାଣତ୍ୟାଗ କରିଥିଲେ । ବିଳମ୍ବରେ କିନ୍ତୁ ଏ ଦୁଇ ଭାଇଙ୍କ 
ମାତା ବିନୋଦିନୀ ଦେବୀ, ଭଗିନୀ କସୁରୀ, ଜାମାତା ବ୍ରିଗେଡିଅର ଶରତ ଚନ୍ଦ୍ର ଦାସଙ୍କର 
ପରଲୋକ ଘଟିଥିଲା 

' ପାର୍ଥସାରଥୀ” କଟକରେ ତାଙ୍କର ଜଣେ ସଂପର୍କୀୟା ଭିଣୋଇ, ପ୍ରସିଦ୍ଧ ଶଲ୍ୟ 
ଚିକିତ୍ସାବିତ୍‌ କଟକ ମେଡିକାଲ କଲେଜର ପୂର୍ବତନ ଅଧ୍ଷକ୍ଷ ତଥା ପୂର୍ବତନ ସ୍ଵାସ୍ଥ୍ୟ 
ନିର୍ଦ୍ଦେଶକ ଡାକ୍ତର ଗିରିଜା ଶଙ୍କର ଦାସ ମହାପାତ୍ରଙ୍କ ଛତ୍ରବଜାର ନିକଟସ୍ଥ ବାସଭବନରେ 


୨୯ ପ୍ରଣାମ ପାର୍ଥସାରଥୀ 


Digitized by PPRACHIN, SOA 


ରହି ପ୍ରଥମେ ରେଭେନ୍‌ସା ଓ ପରେ 
ବାଣୀବିହାରରେ ଷ୍ଟାଟିଟିକ୍‌ ବା 
ପରିସଂଖ୍ୟାନ ବିଭାଗରେ ଅଧ୍ାପନା 
କରୁଥିବାବେଳେ କଟକର ଖୋକା ଭାଇ 
ଅର୍ଥାତ୍‌ କଣ୍ଠଶିଳୀ ଅକ୍ଷୟ ମହାନ୍ତିଙ୍କ ସହ 
ତାଙ୍କ ଘନିଷ୍ଠତା କାରଣରୁ ତାଙ୍କର କବି 
ପ୍ରତିଭା ବିକଶିତ ହୋଇଥିଲା। ତେଣୁ 
କଟକ ଆକାଶବାଣୀରେ ତାଙ୍କର କାଞ୍ଚି 
ଅଭିଯାନ” ସଙ୍ଗୀତକୁ ପ୍ରକୃତରେ ଅକ୍ଷୟ 
ମହାନ୍ତି ହିଁ ଲୋକପ୍ରିୟତାର ଶୀର୍ଷ ସ୍ଥାନକୁ 
ନେଇ ଯାଇଥିଲେ | ପିଲାଦିନେ ରେଡ଼ିଓରୁ 
ଶୁଣିଥିବା ସେ ଗୀତରୁ ପଦେ ଦୁଇପଦ 
ଏବେ ବି ମୋତେ ମୁଗ୍ଧ କରିଥାଏ । ଯଥା- 
ଆଷାଢ଼ ମାସେ ରଥ ଯାତରା...” କିମ୍ଭା 


ate 
ବାଲେଶ୍ବରରେ ସଂପର୍କୀୟ ଭାଇମାନଙ୍କ ସହ ଚମକ ଉଠିଲେ ଗଜପତ ରାଜା 
ଚମକିଲେ ସଭାଜନ । ଗଜପତିଙ୍କର 


ନୁହେଁ ଖାଲି ଏ ତ ଠାକୁରଙ୍କ ଅପମାନ...” କିମ୍ବା “ଟପ୍‌ ଟପ୍‌ ଘୋଡ଼ା ଚାଲେ...” | 
ସେହିପରି ଚଳଚ୍ଚିତ୍ର “କିଏ କାହାର”ରେ ସ୍ଵର୍ଗୀୟ ଶରତ ପୂଜାରୀ ହିରୋ ଓ ଶ୍ରୀମତୀ 
ସୌଦାମିନୀ ଦାସଗୁପ୍ତା ହିରୋଇନ୍‌ ଥିଲେ କିନ୍ତୁ ପାର୍ଥସାରଥୀଙ୍କ ରଚିତ ଗୀତ ' ହାୟ ମଦ 
ଭରି ଅଖି / ଗଲା ଇସାରାରେ ଡାକି...” ଥିଲା ତାହାର ଏକ ହୃଦୟସ୍ପର୍ଶୀ ଗୀତ | ଆଜି ବି 
ତାହା ହୃଦୟସ୍ପର୍ଶୀ ହୋଇ ରହିଛି। 

ଯେଉଁଦିନ ପାର୍ଥସାରଥୀ ସିଙ୍ଗାପୁରରେ ଜୁନ୍‌ ୨୬ ତାରିଖ ( ୧୯ ୭ ୬)ରେ ପ୍ରାଣତ୍ୟାଗ 
କଲେ, ସେଦିନ ମୁଁ କେନ୍ଦୁଝର ଜିଲ୍ଲାର ଯୋଡ଼ା ସହରରେ ଥିଲି ମୋର ଜଣେ ଭଉଣୀ 
ଘରେ | ପରେ “ସମାଜ” ସମ୍ବାଦପତ୍ରରେ ତାଙ୍କର ଫଟୋ ଓ ବିୟୋଗ ସମ୍ଭାଦ ପ୍ରକାଶ 
ପାଇଥିଲା, ତାଙ୍କର ବନ୍ଧୁ ଅକ୍ଷୟ ମହାନ୍ତିଙ୍କ ଯୋଗୁ। ତାହାକୁ ପଢ଼ିବାପରେ ଦୁଃଖରେ 
ଭାଙ୍ଗି ପଡ଼ିଥିଲି ମୁଁ । ତାଙ୍କର ଶେଷକୃତ୍ୟ ସେହି ସିଙ୍ଗାପୁରରେ ସଂପନ୍ନ ହୋଇଥିଲା। 
ଭଦ୍ରକ ‘ ଭାଗବତ ଭବନ” ରେ ତାଙ୍କର କ୍ରିୟାକର୍ମ କରାଗଲା ତାଙ୍କର ପିଲାମାନେ ଖୁବ୍‌ 
ଛୋଟ ହୋଇଥିବାରୁ ମୋର ସାନଭାଇ ପ୍ରଭୁକଲ୍ଯାଣ ତାଙ୍କର କ୍ରିୟା ଧରିଥିଲା- ପୁତ୍ର 
ହିସାବରେ | ତା'ପରେ ଭଦ୍ରକ ଭାଗବତ ଭବନରେ ଗହଳି ଶେଷ ହୋଇଗଲା 

ସିଙ୍ଗାପୁରଠାରେ ପାର୍ଥସାରଥୀ ମହାପାତ୍ରଙ୍କ ଆକସ୍ପିକ ବିୟୋଗ ଖବର ଦୈନିକ “ସମାଜ'ର 
୨୯ ଜୁନ୍‌, ୧୯୭୬ ସଂଖ୍ୟାରେ ଏବଂ ତାଙ୍କର ଏକ ଫଟୋଚିତ୍ର ୧ ଜୁଲାଇ, ୧୯୭୬ 
ସଂଖ୍ୟାରେ ପ୍ରକାଶ ପାଇଥିଲା | ସେହି ଖବର ଓ ଫଟୋ |: 


ପାର୍ଥସାରଥୀ ମହାପାତ୍ରଙ୍କ ପରଲୋକ 


କଟକ, ତା ୨୮।୬- ମାଳୟେସିଆ ରାଜଧାନୀ 
କୁଆଲାଲମପୁରଠାରେ ବିଶ୍ଵ ବ୍ୟାଙ୍କ ସଂଗଠନ ପରିବାର ନିୟନ୍ତ୍ରଣ 
ଶାଖା ପରିଚାଳନା ଦାୟିତ୍ବରେ ଥବା ଶ୍ରୀ ପାର୍ଥସାରଥୀ ମହାପାତ୍ରଙ୍କର 
ଗତ ୨୬ ତାରିଖ ଦିନ ପରଲୋକ ହୋଇଯାଇଛି | ସେ ସିଙ୍ଗାପୁର 
ବୁଲି ଯାଇଥ୍‌ବା ବେଳେ ହଠାତ୍‌ ହୃଦ୍‌ଘାତରେ ଆକ୍ରାନ୍ତ ହୋଇ 
ପଡ଼ିଥିଲେ ଏବଂ ସେଥରେ ତାଙ୍କର ମୃତ୍ୟୁ ହୋଇଯାଇଥଲେ। ମୂତ୍ୟୁ 
ବେଳକୁ ତାଙ୍କୁ ୪୩ ବର୍ଷ ହୋଇଥଲା। 


ପୂର୍ବରୁ ସେ ଥାଇଲାଣ୍ଡର ବ୍ୟାଙ୍କକ୍‌ରେ ଥିଲେ | ଗତ ନଭେମ୍ବର 
ମାସରେ କୁଆଲାଲମପୁରକୁ ବଦଳି ହୋଇଥଲେ । ସେ ସ୍ଵର୍ଗତ କବି ଲକ୍ଷ୍ମୀକାନ୍ତ ମହାପାତ୍ରଙ୍କ 
ଭାଇ ସ୍ଵର୍ଗତ ସୀତାକାନ୍ତ ମହାପାତ୍ରଙ୍କ ପୁତ୍ର | ସ୍ବର୍ଗତ ପାର୍ଥସାରଥୀଙ୍କର ସହଧର୍ମିଣୀ ଓ ଦୁଇଟି 
ପୁଅ ଅଛନ୍ତି। 

ସ୍ଵର୍ଗତ ମହାପାତ୍ର ଆକାଶବାଣୀ କଟକ କେନ୍ଦ୍ରର ଜଣେ ବିଶିଷ୍ଟ ସଙ୍ଗୀତ ରଚୟିତା ତାଙ୍କ 
ଦ୍ଵାରା ରଚିତ ‘ ତଅପୋଇ’ ଓ “କାଞ୍ଚି ଅଭିଯାନ” ସଙ୍ଗୀତ ରୂପକ ବିଶେଷ ଲୋକପ୍ରିୟତା 
ଅର୍ଜନ କରିଛି। 


ଦୀର୍ଘ ପ୍ରାୟ ୪୦ ବର୍ଷର ବ୍ୟବଧାନ ଭିତରେ ଆମ ପରିବାରର ଆହୁରି କେତେଜଣ 
ସ୍ଵର୍ଗାରୋହଣ କରିଛନ୍ତି। ସଂପର୍କୀୟମାନେ କିଏ କୁଆଡ଼େ ସବୁ ଗଲେଣି। ଧୈର୍ଯ୍ୟ ଧରି 
ରହିଛନ୍ତି ଆମ ପରିବାରରେ ପାର୍ଥସାରଥୀଙ୍କର ଜଣେ ବଡ଼ଭାଇ ତଥା ମୋର ପିତା ୧୦୨ 
ବର୍ଷ ବୟସ୍କ ସ୍ଵାଧୀନତା ସଂଗ୍ରାମୀ ଓ କବି ଗୌରଚନ୍ଦ୍ର ପାର୍ଥସାରଥୀଙ୍କ ପତ୍ନୀ (ମୋ” 
ଖୁଡ଼ୀ) ଝରଣା ମହାପାତ୍ର ଓ ସେମାନଙ୍କର ଦୁଇ ପୁତ୍ର ସିଦ୍ଧାର୍ଥ (ଲୁରା) ଓ ଗୌତମ (ମିଠୁ) 
ଏବଂ ସେମାନଙ୍କ ପରିବାରବର୍ଗ । ହେ ଲଶ୍ଵର, ଆମ ସମସ୍ତଙ୍କ ଆଶୀର୍ବାଦ କର | 

ମୋ ‘ପାପା 


ଗୌତମ ମହାପାତ୍ର 


ମୋ!” 'ପାପା' ପାର୍ଥସାରଥୀ ମହାପାତ୍ର ଏକ ବିରଳ ଓ ବିଶେଷ ବ୍ୟକ୍ତିତ୍ଵ। ମୁଁ ତାଙ୍କୁ 
ଏଇ ନାଁରେ ଡାକୁଥିଲି। ମାତ୍ର ଆଠବର୍ଷ ବୟସରେ ମୁଁ ତାଙ୍କୁ ହରାଇଥିଲେ ମଧ୍ଯ ଆଜି 
ଦୀର୍ଘ ପ୍ରାୟ ଚାଳିଶବର୍ଷ ପରେ ତାଙ୍କର ସ୍ୃତି ମୋ ମନରେ ସତେଜ ହୋଇ ରହିଛି। 

ମୋର ବଡ଼ଭାଇ ସିଦ୍ଧାର୍ଥର ଜନ୍ମ ୧୯୬୩ରେ। ପାପା ଉଚ୍ଚଶିକ୍ଷା ଓ ଗବେଷଣା 
(ପିଏଚ୍‌.ଡି.) ପାଇଁ ବିଦେଶ ଯିବା ପରେ ସେ ଜନ୍ମ ହୋଇଥିଲା ଏବଂ ପାପା ଫେରିବା 
ବେଳକୁ ତାକୁ ତିନିବର୍ଷ ହୋଇଥିଲା। ସେଥିପାଇଁ ତା' ମନରେ ଦୁଃଖ ରହିଯାଇଛି 

ପାପା ଫ୍ୟାମିଲି ପ୍ଲାନିଂ ଇନଷ୍ଟିଚ୍ୟୁଟ୍‌ର ଆସୋସିଏଟ୍‌ ଡିରେକ୍ସର ରୂପେ ଦିଲ୍ଲୀରେ 
ଅବସ୍ଥାପିତ ଥିବାବେଳେ, ୧୯ ୬୮ରେ ମୋର ଜନ୍ମା ତେଣୁ ସାନ ଥିବାବେଳେ ଭାଇ 
ଯେଉଁ ସ୍ବେହ ପାଇପାରି ନଥିଲା, ମୁଁ ସେହି ସ୍ବେହ ପାଇଥିଲି। ତେବେ ପାପା ଦ୍ବିତୀୟ 
ସନ୍ତାନ ଭାବରେ ଝିଅଟିଏ ଚାହିଁଥିଲେ ଏବଂ ପୁଅଟିଏ ହେବା ଦେଖି ଟିକିଏ ଉଦାସ 
ହୋଇଯାଇଥିଲେ | କିନ୍ତୁ ଯାହା ଶୁଣିଛି, ମତେ ଦେଖିବା ପରେ ତାଙ୍କର ସେ ଉଦାସ ଭାବ 
ପୂରାପୂରି ଅପସରି ଯାଇଥିଲା। 

ପାପାଙ୍କ ବିୟୋଗ ପରେ ଦିନେ ମତେ ପିଉସା ଗୋଟିଏ ମନଛୁଆଁ କଥା କହିଥିଲେ। 
ସେଇ କଥାଟି ହେଉଛି; ଥରେ ଜର୍ମାନୀ ଗସ୍ତରୁ ଫେରିବାବେଳେ ପାପା ମୋ ପାଇଁ 
ସେଠାରୁ କେତୋଟି ଖେଳଣା କାର୍‌ ଆଣିଥିଲେ। ମତେ ସେତେବେଳକୁ ମାତ୍ର ଦୁଇବର୍ଷ 
ଏବଂ ସେହି ଦାମୀ ଖେଳଣାର ମୁଲ୍ୟ ମୁଁ ବୁଝିନଥିଲି। ସେଥିପାଇଁ ମୁଁ ସେହି ଖେଳଣାଗୁଡ଼ିକୁ 
ଏଣେତେଣେ ଫିଙ୍ଗାଫିଙ୍ଗ କରୁଥିଲି। ତାହା ଦେଖି ପିଉସା ମତେ ଆକଟ କଲେ। ମତ୍ର 
ପରମୁହୂର୍ଭରେ ସେ ଦେଖିଲେ, ପାପାଙ୍କ ଆଖି ଲୁହରେ ଭିଜିଯାଇଛି। ସେ କାହିଁକି କାନ୍ଦୁଛନ୍ତି 


wo 


ବୋଲି ପିଉସା ପଚାରିବାରୁ ପାପା କହିଥିଲେ, ଖେଳଣା କାର୍‌ରେ ମୁଁ ଖେଳିବା ଦେଖି 


ପ୍ରଣାମ ପାର୍ଥସାରଥୀ | ୩୨ 


Digitized by PPRACHIN, SOA 


ବ୍ୟାଙ୍କକସ୍ଥିତ ବାସଭବନରେ 


ତାଙ୍କର ନିଜ ପିଲାଦିନ କଥା ମନେ ପଡ଼ିଯାଇଥିଲା। କାରଣ ପିଲାବେଳେ ତାଙ୍କର କୌଣସି 
ଖେଳଣା ନଥିଲା। ସେଦିନ ମୋ ଭିତରେ ସତେ ଯେମିତି ସେ ନିଜର ପିଲାଦିନକୁ ଦେଖି 
ପାରୁଥିଲେ 

ଆଉ ଗୋଟିଏ ଘଟଣା ବି ଆମ ସେଇ ପିଲାଦିନର | ସେତେବେଳକୁ ଭାଇ (ସିଦ୍ଧାର୍ଥ)ର 
ବୟସ ଚାରିବର୍ଷ। ସେଦିନ ନୂଆଦିଲ୍ଲୀର କନଟପ୍ଲେସ୍‌ରେ ଆମେ ଚାଲିଚାଲି ବୁଲୁଥାଉ । 
ଭାଇ ଗୋଟିଏ ଦୋକାନରେ ଏକ ଖେଳଣା ଟ୍ରେନ୍‌ ଦେଖିଲା। ସେ ଟିକିଏ ଚୁପ୍ଚାପ୍‌ ଓ 
ମନକଥା ଖୋଲି କହିପାରେ ନାହିଁ। ତେଣୁ ସେଇଟିକୁ ନେବାକଥା ପାପାଙ୍କୁ କହିନପାରି 
ସେ ରାସ୍ତାରେ ଶୋଇପଡ଼ିଲା ଓ ଯେତେ ଉଠାଇଲେ ଉଠିଲା ନାହିଁ। ମାଆ ଅସଲ କଥା 
ବୁଝିନପାରି ଟିକିଏ ଅପ୍ରତିଭ ହୋଇଉଠିଲେ। କିନ୍ତୁ ପାପା ତା' ମନକଥା ଠିକ୍‌ 
ବୁଝି ପାରିଥିଲେ। ତେଣୁ ତାକୁ ନେଇଯାଇଥିଲେ ନୂଆଦିଲ୍ଲୀ ରେଳଷ୍ଟେସନକୁ ଏବଂ 
କହିଥିଲେ, ସେ ତା'ପାଇଁ ଗୋଟାଏ ବଡ଼ ଟ୍ରେନ୍‌ କିଣି ଦେଇଛନ୍ତି। ଷ୍ଟେସନରେ ଠିଆ 
ହୋଇଥିବା ଗୋଟିଏ ଟ୍ରେନ୍‌କୁ ତାକୁ ଦେଖେଇ ଦେଇଥିଲେ । ଭାଇ ଖୁସିରେ ନାଚି 
ଉଠିଥିଲା ଆଉ ଭାବି ନେଇଥିଲା ଯେ ସେଇଟି ହେଉଛି ତା! ଟ୍ରେନ୍‌| 

ସେଇ ଦିନଟି ଆଜି ବି ମୋର ସ୍ପଷ୍ଟ ମନେଅଛି- ଯେଉଁଦିନ ଆମେ 
କୁଆଲାଲୁମ୍ପୁରରୁ ସିଙ୍ଗାପୁରକୁ କାର୍‌ରେ ଯିବାକୁ ଯୋଜନା କରିଥିଲୁ। ତାହା ଥିଲା 
ଏକ ଛୋଟ ଛୁଟିର ସମୟ | ସେତେବେଳେ ପାପାଙ୍କ ଦାଦା ଓ ଖୁଡ଼ୀ କୁଆଲାଲୁମପୁର 

ବୁଲି ଆସିଥିଲେ । ତାଙ୍କୁ ନେଇ ସିଙ୍ଗାପୁର ଯିବାର ଯୋଜନା ଆମର ଥିଲା। 
ସେତେବେଳେ ପାପାଙ୍କର ଦେହ ଭଲ ରହୁନଥିଲା। ତଥାପି ସେ ଯିବାକୁ ରାଜି 
ହୋଇଥିଲେ। ସେଦିନ ଆମେ ଯିବାକୁ ବାହାରିଚୁ, କାର୍‌ର ଚାବିଟି ମିଳିଲା ନାହିଁ। 
ସେ ଆମ ଦୁଇଭାଇଙ୍କୁ କହିଲେ, ତୁମ ଦୁହିଙ୍କ ଭିତରୁ ଯିଏ ଚାବିଟିକୁ ଆଜି ଆଣିଦେବ, 
ସେ ୧୦ ଡଲାର ପୁରସ୍କାର ପାଇବ। ଅନେକବେଳ ଖୋଜାଖୋଜି କଲାପରେ ମୁଁ 
ଚାବିଟିକୁ ଆକସ୍ତିକ ଭାବରେ ଅଳିଆ ଝୁଡ଼ି ଭିତରୁ ଆବିଷ୍କାର କରିଥିଲି। ତା'ପରେ 
ଆମେ ଗାଡ଼ିନେଇ ସିଙ୍ଗାପୁର ବାହାରିଯାଇଥିଲୁ। 

ସେଇ ସିଙ୍ଗାପୁରରେ ଥିବାବେଳେ, ପାପାଙ୍କର ଆକସ୍ଥିକ ବିୟୋଗ ଘଟିଥିଲା। 
ସେଇଥିପାଇଁ ଅନେକ ସମୟରେ ମୋର ମନେହୁଏ, ମୁଁ ଯଦି ସେଦିନ ଚାବିଟିକୁ ଖୋଜି 
ପାଇ ନଥାନ୍ତି ଆଉ ଆମେ ସିଙ୍ଗାପୁର ଯାଇ ନଥାନ୍ତୁୁ ପାପା ବୋଧହୁଏ ଆଜି ଆମ 
ପାଖରେ ଥାଆନ୍ତେ ! କିନ୍ତୁ ବିଧିର ବିଧାନ କେ କରିବ ଆନ !! 

ଯଦିଓ ପାପାଙ୍କ ଅନୁପସ୍ଥିତିରେ, ମାଆ ଆମକୁ ବଡ଼ କରିବାପାଇଁ ସବୁ ପ୍ରକାର ଯତ୍ନ 
କରିଛନ୍ତି, ଅନେକ ଆତ୍ତଲୋତ୍ସର୍ଗ କରିଛନ୍ତି ତଥାପି ମୁଁ ଅନେକ ଗୁରୁତ୍ବପୂର୍ଣ୍ଣ ମୁହୂ୍ଭରେ, 
ସବୁବେଳେ ପାପାଙ୍କ ଅନୁପସ୍ଥିତି ଅନୁଭବ କରିଆସିଛି। ଜୀବନର ଗତିପଥରେ ବହୁ 
ବାଧାବିଘ୍ନ ଓ ମୋଡ଼ ପରିବର୍ଭନ ସତ୍ତ୍ଵେ ସେ ଜୀବନରେ ଉନ୍ନତି କରିଥିଲେ। ଅନେକ 
ସଫଳତା ପାଇଥିଲେ | ତାଙ୍କ ଜୀବନର ସେଇ କଥାଟି ଆମ ଦୁଇଭାଇଙ୍କ ପାଇଁ ଅସରନ୍ତି 
ପ୍ରେରଣାର ଉତ୍ସ ହୋଇ ରହିଛି। ଯଦିଓ ଆମେ ଦୁହେଁ ତାଙ୍କର କାବ୍ୟିକ ପ୍ରତିଭାର ଓ 
ଦକ୍ଷତାର ଉତ୍ତର-ଦାୟାଦ ହୋଇପାରି ନାହୁଁ“ ଆମେ ତାଙ୍କର ସେହି କୃତିତ୍ବ ପାଇଁ 
ସବୁବେଳେ ଗର୍ବ କରୁ ଏବଂ ତାହାକୁ ପରିଚିତ ଓ ପ୍ରସାରିତ କରିବାପାଇଁ ଯଥାସମ୍ଭବ 
ସମସ୍ତ ପ୍ରୟାସ କରିବାପାଇଁ ଉଦ୍ୟମ କରିବୁ | 

କଲ୍ୟାଣୀୟ ବୁଲୁବାବୁ 
ମୋର ଆଶୀର୍ବାଦ ନେବୁ 
ବାବୁରେ, 
ମୁଁ ତା ୧୨ ରିକ ଯାଇପାରିଲି ନାହିଁ, କାରଣ ମତେ ଜର ହେଲା। ବର୍ଭମାନ ଭଲ 
ଅଛି। ତା ୨୫ ରିକ ରାମନବମୀ | ଟିକେ ଅଯୋଧା ଯିବାକୁ ମନ ଅଛି। ଭଗବାନ କଣ 
କରୁଛନ୍ତି କିଜାଣି। ଯଦି ଅଯୋଧ୍ୟା ଯାଏ ସେଠାରେ ଦୁଇଦିନ ରହି ତେଣୁ ଫେରି ପହିଲା 
ଆଗରୁ ଭଦ୍ରଖ ଯିବି ନିଶ୍ଚୟ | 
ତୁ କେମିତି ଅଛୁ ଚିଠି ଖଣ୍ଡେ ଦବୁ | ଅନ୍ତତଃ ଏଇ ଚିଠି ପାଇ ଉତ୍ତର ଦବୁ ନିଶ୍ଚୟ | 
ଟୁଲୁକୁ ଦେଖ୍‌ ମତେ ଚିଠି ମୋଟେ ଦଜନାହିଁ। ପ୍ରାୟ ମା୪ସ ଦେଲା ତୁ ସେ ଜିନିଷକୁ 
ସବୁବେଳେ ପକେଟ୍‌ରେ ରଖିଚୁ ନା ? 
ମୋ ଚିଠି ପାଇ ମତେ ଚିଠି ଖଣ୍ଡେ ଦବୁ। ଭଦ୍ରଖ ଯିବା ପୂର୍ବରୁ ତୋ ଚିଠି ଖଣ୍ଡେ 
ମୁଁ ଯେପରି ପାଇବି। ତୁ ଆଉ ମା୩ସ ସେଠି ରହିବୁ। ମୁଁ ଖାଲି ମାସ ଗଣୁଚି। ତତେ 
ଭଗବତୀ ସହାୟ ହୁଅନ୍ତୁ ମହାବୀର ସହାୟ ହୁଅନ୍ତୁ | 
ଏଠି ସବୁ ଭଲ। ତୋ ପତ୍ରକୁ ଚାହିଁ ବସିଲି ଜାଣିବୁ 
ଇତି 
ତୋର ଶୁଭାକାଂକ୍ଷୀ 
ବୋଉ 

କଲ୍ୟାଣୀୟ ବାବୁଜୀ 

ମୋର ଆଶୀର୍ବାଦ ନେବୁ 

ମୁଁ କାଲି କଟକରୁ ଫେରି ତୋ ଚିଠି ପାଇଲି। ମାର୍ଚ୍ଚମାସ ତା ୨୮ ରିକରେ ମୁଁ 
ଏଲାହାବାଦରୁ ଆସିଲି | ଟୁଲୁ ଯାଇଥିଲା ମତେ ଆଣିବାକୁ | ଏଠି ପହଞ୍ଚି ଏପ୍ରିଲ୍‌ ପହିଲାଦିନ 
କଟକ ଗଲି ଜର ଦେହରେ। ବାଟରେ ଖୁବୁ ଜର ବଢ଼ିଲା। କଟକରେ ପହଞ୍ଚି ବାଣୀ 
ଗିରିଜା ଇଞ୍ଜକସନ୍‌ ଓଷଦ ଦବାରେ ଚାରିଦିନ ପରେ ଟିକେ କମିଲା।| ପୁଣି କାଲି ଭଦ୍ରଖ 
ଚାଲିଆସିଲି| କ”ଣ ହଉଚି ଶ୍ଵାସ ରକମ ତଣ୍ତି ହଉଚି | ଯା”ହେଉ ଏଠି ଯେ କିଛି କାମ 
ହେଇନାହିଁ। ବାବୁରେ ତୋ ସଢ଼ିପିସା ତା ସାଳିକୁ ଆଣି ମାସେ ହେଲା ଭଦ୍ରଖରେ ରଖିଲେଣି 
ମୁଁ ଦେଖିବି ବୋଲି ମୁଁ ଯାଇ ଦେଖିଲି | ଦେଖିତେ ସୁନ୍ଦର, ନନ୍ଦିନୀ ରକମ ଠିକ୍‌ ଗୋରାବି | 
ସଢ଼ି କହୁଚି ତୁ ଦେଖିଲେ ଭଲ ହୁଅନ୍ତା। ଲିଲୁ ଉଞ୍ଚା ହେବ। ବି.ଏ.ପରୀକ୍ଷା ଏଇବର୍ଷ 
ଦବ | ତାଙ୍କର କହୁଛନ୍ତି ବାହାହେଇ କରି ସେ ପରୀକ୍ଷା ଦବ, କିଛି କ୍ଷତିନାହି। ମୋ” ମନ 
ଖୁବ୍‌ ମାନିଛି। 

ତେବେ ମୋ ପସନ୍ଦରେ କ'ଣ ତୋର ପସନ୍ଦ ହେବ ? ଭାଇମାମୁ, ନବପିସା, 
ଯେତେ ଲୋକ ତାକୁ ଦେଖିଲେଣି ସମସ୍ତଙ୍କର ପସନ୍ଦ | ତୁ କ”ଣ କହୁଚୁ ? ଫଟ 
ଦେଖିବୁ ? ଆଉ ଗୋଟେ କୋଷ୍ଠୀ ବାଣି ଦେଇଚି। ଝଅଟି ସୁନ୍ଦର। ମାଇନର ପାସ 
କରିଚି। ସେଇ ଅଲାଲପୁର ବାଲା ମଫସଲର । ଏ କନ୍ଯା କଥା ତୋର କ”ଣ ମତାମତ 
ଶୀଘ୍ର ଲେଖିବୁ | (ଇତି) 

ବୋଉ 

ବଣର ମାଳତୀ ଝୁରେ ଦିଗନ୍ତର ପାରେ 


ସାରଦା ପ୍ରସନ୍ନ ନାୟକ 


“ ବଣର ମାଳତୀ ଝୁରେ ଦିଗନ୍ତର ପାରେ 

ଅଦିନ କାକର ଲାଗି ବାସିମନ ଝୁରି ମରେ 

ଦିଗନ୍ତର ପାରେ... ” 

ଏଇ ଗୀତଟି ଷାଠିଏ ଦଶକରେ ମୋ” ଦ୍ଵାରା ରଚିତ ହୋଇଥିଲା। ଷାଠିଏ ଓ 
ସତୁରୀ ଦଶକ ଓ ତାଂ ପରେ ମଧ୍ଯ ଏ ଗୀତଟିର ଭାରି ଆଦର ଥିଲା| ଏ ଭିତରେ ବହୁ ବର୍ଷ 
ବିତିଗଲାଣି; ଏବେ ବି ସେଇ ଅଭୁଲା ଅତୀତର ସୃତି ମନରେ ସତେଜ ଓ ସବୁଜ ହେଇ 
ଅଛି। ଏଥିରୁ ଯେଉଁ ସୃତିମାନ ଜାଗ୍ରତ ହୋଇଅଛି ତହିଁ ମଧ୍ଯରୁ ଗୋଟିଏ ଅଭୁଲା ସୃତି 
ହେଉଛି ବିଶିଷ୍ଠ ଗୀତିକବି ସ୍ଵର୍ଗତ ପାର୍ଥସାରଥୀ ମହାପାତ୍ରଙ୍କର। ଅକାଶବାଣୀ କଟକ ଓ 
ପ୍ରତିବର୍ଷ ଯେଉଁ ଯୁବଉତ୍ସବମାନ ଅନୁଷ୍ଠିତ ହେଉଥିଲା, ସେଥିରେ ବିଶିଷ୍ଠ ଓ ବିଖ୍ୟାତ ଥିଲା 
ପାର୍ଥସାରଥୀଙ୍କର ଗୀତିକବିତା ମାନ 

ବୃତ୍ତିରେ ସେ ଥିଲେ ଜଣେ ପରିସଂଖ୍ୟାନବିତ୍‌, କିନୁୁ କୃତିରେ ସେ ଥିଲେ ଜଣେ 
ବିଗିଷ୍ଟ କବି। ଆକାଶବାଣୀ କଟକ ସ୍ଥାପିତ ହେଲା ୧୯୪୮ ମସିହା ଜାନୁଆରୀ ମାସ 
୨୮ ତାରିଖରେ | ଏଥିପାଇଁ ଓଡ଼ିଶାର ମର୍ଯ୍ୟାଦାବନ୍ତ ଛାନ୍ଦ ଚଂପୁ, ଓଡ଼ିଶୀ, ପଲ], ଜଣାଣ 
ଓ ନାନା ଗୀତର ଜୁଆର ଛୁଟିବାକୁ ଲାଗିଲା। ସେତେବେଳେ ଗୀତ ଓ ଅନ୍ଯାନ୍ଯ 
କାର୍ଯ୍ୟକ୍ରମମାନ ସିଧାସଳଖ ( ଲାଇଭ୍‌) ବ୍ରଡ୍‌କାଷ୍ଠ ହେଉଥିଲା ଏହି ଧାରା ଚାଲିଥିଲାବେଳେ 
ପଚାଶଦଶକ ବେଳକୁ ବହୁ ଯୁବକବି ଗୀତ ଓ ଗୀତିକବିତା ରଚନା କରି ଆକାଶବାଣୀର 
ସଂଗୀତ କାର୍ଯ୍ୟକ୍ରମକୁ ପରିପୁଷ୍ଟ କରିଥିଲେ। ସେମାନଙ୍କ ମଧ୍ଯରେ କାନ୍ତକବି ଲକ୍ଷ୍ମୀକାନ୍ତ 
ମହାପାତ୍ରଙ୍କର ଭାବ, ଭକ୍ତି ଓ ଆବେଗପୂର୍ଣ ମୁଁ ନା ଗୁଡ଼ିକ ଆଦରଣୀୟ ଥିଲା | କାନ୍ତକବିଙ୍କର 
ସୁପୁତ୍ର ବିଶିଷ୍ଟ ସାହିତ୍ୟିକ ଓ କବି ନିତ୍ୟାନନ୍ଦ ମହାପାତ୍ରଙ୍କ ସହିତ ଗୀତିକବିତା ବିଭାଗରେ 


୩୯ ପ୍ରଣାମ ପାର୍ଥସାରଥୀ 

ତାଙ୍କରି ପରିବାରର ଦୁଇଜଣଙ୍କର ଗୀତିକବିତା ହୃଦୟସ୍ତର୍ଶୀ ହେଉଥିଲା। ଏ ଦୁଇଜଣ 
ହେଲେ ପାର୍ଥସାରଥୀ ମହାପାତ୍ର ଓ ଶିବବ୍ରତ ଦାସ । ପଚାଶ ଦଶକ ବେଳକୁ ଏହା ଖୁବ୍‌ 
ଉନ୍ନତ ହେବାକୁ ଲାଗିଲା ଏବଂ ଷାଠିଏ ଓ ସତୁରୀ ଦଶକ ବେଳକୁ ବହୁତ ଯୁବଗୀତିକବି 
ବାହାରିଲେ । ସେମାନଙ୍କ ମଧ୍ଯରୁ ଡକ୍ଟର ପାର୍ଥସାରଥୀ ଅନ୍ୟତମ ମର୍ଯ୍ୟାଦା ସଂପନ୍ନ କବି। 

ଗୀତି କବିତାର ଅନ୍ୟତମ ତରଙ୍ଗ, ସମବେତ କଣ୍ଠସଂଗୀତ (କୋରସ୍‌)ରେ 
ଆକାଶବାଣୀ କଟକ ଓ କେନ୍ଦ୍ର ସରକାରଙ୍କର ବାର୍ଷିକ ଯୁବଉତ୍ସବ (ୟୁଥ୍‌ ଫେଷ୍ଟିଭାଲ୍‌ )ରେ 
ଓଡ଼ିଶା ଖୁବ୍‌ କୃତିତ୍ଵ ଅର୍ନ କରିଥିଲା। ଏଥିପାଇଁ ଚାରିଜଣଙ୍କ ନା ପ୍ରସିଦ୍ଧ ଓ ସ୍ମରଣୀୟ | 
ପ୍ରଥମ ହେଲେ ଡକ୍ଟର ପି.ଭି.କୃଷ୍ଣମୂ୍ଜି, ମୋର (ଆମର) ପରମପୂଜ୍ୟ ଗୁରୁଦେବ ତଥା 
ଆକାଶବାଣୀର ଡିରେକ୍ସର ଓ ପରେ ଦୂରଦର୍ଶନର ଡାଇରେକ୍ଟର ଜେନେରାଲ, ଆକାଶବାଣୀ 
କଟକର ବିଖ୍ୟାତ ସଂଗୀତ ନିର୍ଦ୍ଦେଶକ ତଥା ବେହେଲା ବାଦକ ପଣ୍ଡିତ ଭୁବନେଶ୍ବର 
ମିଶ୍ର ଆକାଶବାଣୀ କଟକର ତଥା ବର୍ଭମାନର ବିଖ୍ଯାତ ବଂଶୀବାଦକ ଓ ସଂଗୀତଜ୍ଞ 
ପଣ୍ଡିତ ହରିପ୍ରସାଦ ଚୌରାସିଆ ଏବଂ ବିଖ୍ୟାତ ସଂଗୀତଜ୍ଞ ଓ ସଂଗୀତ ନିର୍ଦ୍ଦେଶକ ଅକ୍ଷୟ 
ମହାନ୍ତି। ଏମାନେ ସମସ୍ତେ ଡକ୍ଟର ପାର୍ଥସାରଥୀ ମହାପାତ୍ର ଓ ଅନ୍ୟାନ୍ୟ ଖ୍ୟାତନାମା 
କବିମାନଙ୍କର ରଚନା ଗୁଡ଼ିକୁ ଏପରି ସୁରରେ ସ୍ଵରାୟିତ କରିଦେଉଥିଲେ ଯେ ତାହା 
ସର୍ବଭାରତୀୟ ଯୁବଉତ୍ସବରେ ଶ୍ରେଷ୍ଠ ପୁରସ୍କାର ମାନ ଲାଭ କରୁଥିଲା। 

ପରମପୂଜ୍ୟ କାଳିନ୍ଦୀଚରଣ ପାଣିଗ୍ରାହୀ ସେତେବେଳେ କଟକ ଆକାଶବାଣୀର 
ଗୀତକବିତା ଓ ସାହିତ୍ୟର ମର୍ଯ୍ୟାଦା ରକ୍ଷା କରୁଥିଲେ। ମୁଁ ୧୯ ୪୮ରୁ ଆକାଶବାଣୀ 
କଟକର ଜଣେ କଳାକାର ଭାବରେ ଗୀତ ପରିବେଷଣ କରୁଥିଲି ଏବଂ ପରେ ନାଟକରେ 
ଅଂଶଗ୍ରହଣ କଲି ଓ ନାଟକ ମାନ ଲେଖିଲି। ୧୯୭୩ ମସିହାରେ ଲଣ୍ଡନ୍‌ରୁ ଟ୍ରେନିଂ 
ସମାପ୍ତ କରି ଫେରିଲା ପରେ ଟେଲିଭିଜନ କାର୍ଯ୍ୟକ୍ରମ କଟକରେ ଆରମ୍ଭ ହେଲା। 
ସେତେବେଳକୁ ପୂଜ୍ୟ କାଳିନ୍ଦୀବାବୁ ଅବସର ନେଇଯାଇଥିଲେ । ତେଣୁ ଗୀତର ମୁଲ୍ୟାଙ୍କନ 
ତଥା ମୁଲ୍ଯବୋଧ ରକ୍ଷା କରିବାର ଦାୟିତ୍ଵ ମୋ ଉପରେ ପଡଢ଼ିଥିଲା। ସେତିକିବେଳେ 
ପାର୍ଥସାରଥୀ ବାବୁଙ୍କ ସହିତ ମୋର ରଗନିଷ୍ଠତା ହୋଇଥିଲା। ମୁଁ ଆକାଶବାଣୀରୁ କଟକ 
ଟେଲିଭିଜନ କେନ୍ଦ୍ରକୁ ବଦଳି ହୋଇ ଚାଲିଗଲି। ସେଠି ଗୀତର ପରିପୁଷ୍ଠି ଓ ମର୍ଯ୍ୟାଦା 
ରକ୍ଷା କରିବାର ଭାର ମଧ୍ଯ ମୋ ଉପରେ ପଡ଼ିଲା। ଏହି ସମୟରେ ମୁଁ ପାର୍ଥସାରଥୀଙ୍କ 
ସାହାଯ୍ୟ ଲୋଡ଼ିଲି। କିନ୍ତୁ ସେ ମତେ କହିଲେ ଯେ କନ୍‌ସଲଗଟାଣ୍ଟ ଭାବରେ ତାଙ୍କର ଦୂର 
ପ୍ରାଚ୍ୟ “ୟୁନେସ୍କୋ (ୟୁ.ଏନ.ଓ.)”କୁ ବଦଳି ହୋଇଯାଇଛି। 

ଜଣେ ପ୍ରଥିତଯଶା ଓଡ଼ିଆ କବିଙ୍କର ଏହି ଉନ୍ନତିରେ ଆମେ ଖୁସି ହେଇଥିଲୁ ନିଶ୍ଚୟ; 
କିନ୍ତୁ ତାଙ୍କର ଅନୁପସ୍ଥିତି ଆମକୁ ଦୁଃଖ ଦେଇଥିଲା। ୧୯୭୬ ମସିହାରେ ଯେତେବେଳେ 

କଟକଠାରେ ଟେଲିଭିଜନ କାର୍ଯ୍ୟକ୍ରମ “ ଦୂରଦର୍ଶନ? ନାଁରେ ପ୍ରସିଵ୍ଧିଲାଭ କଲା, 
ସେତେବେଳେ ଆମମାନଙ୍କ ପାଖକୁ ଖବର ଆସିଲା ଯେ ବିଖ୍ୟାତ କବି ପାର୍ଥସାରଥୀ 
ମହାପାତ୍ରଙ୍କର ଅକାଳ ପରଲୋକ ହୋଇଯାଇଛି 

ତାଙ୍କପାଇଁ ଆମେ ଦୂରଦର୍ଶନରେ ଗୋଟିଏ ଶୋକସଭା କରିଥିଲୁ। ସେତେବେଳେ 
ଡକ୍ସର କୃଷ୍ଣମୁି ପରିଦର୍ଶନରେ କଟକ ଆସିଥିଲେ। ସେ ଏହି ଶୋକସଭାରେ ସଭାପତିତ୍ଵ 
କରିଥିଲେ ଏବଂ ଆମେ ପାର୍ଥସାରଥୀଙ୍କ ବିୟୋଗରେ ମର୍ମାହତ ହୋଇ ତାଙ୍କର ସ୍ଵୃତିଚାରଣ 
କରିଥିଲୁ। ଆଜି ପାର୍ଥସାରଥୀଙ୍କୁ ସ୍ମରଣ କଲାବେଳେ ମୁଁ ବଡ଼ ଭାରି ମନରେ ମୋ ରଚିତ 
ଗୋଟିଏ ଗୀତ ପାର୍ଥସାରଥୀଙ୍କ ଅଭୁଲା ସ୍ୃତିରେ ସମର୍ପଣ କରୁଛି। ଏହି ଗୀତ ଷାଠିଏ 
ଦଶକରେ ରଚିତ ହୋଇଥିଲା। 

“ ବଣର ମାଳତୀ ଝୁରେ ଦିଗନ୍ତର ପାରେ 


ଅଦିନ କାକର ଲାଗି ବାସିମନ ଝୁରି ମରେ, ଦିଗନ୍ତର ପାରେ... | 


ପାହାଡ଼ ପୁରର କଥା, ମଉଳା ମନର ବ୍ୟଥା 
ମରମରେ ଯାଏ ମରି, ବାଉଳା ବଇଁଶୀ ସୁରେ, ଦିଗନ୍ତର ପାରେ... | ୧। 


ଆଷାଢ଼ର ଛନ୍ଦ ତେଜି ଆସିଛି ବଉଦ 

ଶ୍ରାବଣ ଆକାଶେ ଭାସେ ଝଡ଼ର ଫଉଜ 

କଳା ବାଦଲ ନୟନୁ, କଳା ଲୁହ ଝରେରେ, ଦିଗନ୍ତର ପାରେ... 

ବଣର ମାଳତୀ ଝୁରେ।” 

ଝୁରିବା ଆଉ ଝରେଇବା ଛଡ଼ା ଜଣେ ବିଦଗ୍ଧ କବି, ସାହିତ୍ୟିକ କଳାକାର ଆଉ 
କ”ଣ ବା କରିପାରେ !!! 

ଜଣା-ଅଜଣା ˆ ବୁଲୁଭାଇ” 


ଶ୍ୟାମାମଣି ପଟ୍ଟନାୟକ 


ସେ ସମୟଟି ମୋର ଠିକ୍‌ ମନେପଡ଼ୁନାହିଁ। ବୋଧହୁଏ ୧୯୫୬ କି ୫୭ ହେବ 
ନ୍ୟାସନାଲ ମ୍ୟୁଜିକ୍‌ ଆସୋସିଏସନ୍‌ରେ ତାଙ୍କ ସହିତ ମୋର ଭେଟ ହୋଇଥିଲା ଶାନ୍ତ, 
ସୈମ୍ୟ, ଗମ୍ଭୀର ସ୍ଵଭାବର ମଣିଷଟିଏ। ମାପିଚୁପି କଥା କହି ଅଳ୍ନରେ ସାରି ଦେଉଥିବା 
ପରି ବିରଳ ବ୍ୟକ୍ତିତ୍ଵଟିଏ “ ବୁଲୁଭାଇ' | 
ମୁଁ ତାଙ୍କର ଅନେକ ଗୀତ ଗାଇଛି | ଗୋଟିଏ ଗୀତ ମୋର ଖୁବ୍‌ ପ୍ରିୟ 
ଚନ୍ଦ୍ରମା କଳଙ୍କିନୀ, ଜୋଛନା ତ ନୁହେଁ, 
ମୁଁ ସିନା ପାଏ ନାହିଁ, ମୋ ଗୀତ ତୁମଠାରୁ 
ଆଦର ତ ପାଏ... | 
ତାଙ୍କର ଗୋଟିଏ ପଲ୍ଲୀଗୀତ ବି ମୋତେ ଖୁବ୍‌ ଭଲ ଲାଗେ | ସେହି ଗୀତଟି ହେଉଛି- 
ମଉନ ରହିଲେ କହିଲ ତୁମେ 
ଭଲ ତ ଲାଗେ ନାହିଁ 
ମୁହଁଟି ଖୋଲିଲେ କହିଲ ତୁମେ 
କଥାରେ ଫୁଟେ ଖଇ | 
ଏ ଗୀତଟିକୁ ରେଡିଓରୁ ଶୁଣି ବୁଲୁଭାଇ କହିଲେ- ˆ ଚିଲା, ତୁ କ”ଣ ଗାଇଲୁରେ !” 
ବେଳେବେଳେ ଚୁପ୍ଚାପ ଠିଆହୋଇ ସେ ଗୀତ ଶୁଣନ୍ତି ଆଉ ଗୀତ ସରିଲାପରେ 
ଚାଲିଯାନ୍ତି । ପୁଣି ଆଉ କେବେକେବେ ଭଲମନ୍ଦ ବାରି ପଦେଅଧେ କହି ବି ଦିଅନ୍ତି। 
ତାଙ୍କର ମନ୍ତବ୍ୟ ମୋ ନିଜକୁ ସୁଧାରି ନେବାକୁ ସୁଯୋଗ ଦିଏ। 
ତାଙ୍କ କଥାରେ ତ୍ରୁଟି ଥିଲାପରି ମୋ'ର କେବେ ବି ମନେ ହୋଇନି। ଏତେ 
ଅନୁଭବୀ ମଣିଷ କ”ଣ କେବେ ଭୁଲ କହିପାରେ ? 

ସତ କହିବାକୁ ଗଲେ ସେତେବେଳେ ତାଙ୍କ ଆଗକୁ ଯିବାକୁ ମୁଁ ଖୁବ୍‌ ଡରୁଥିଲି। 
ଶ୍ରଦ୍ଧା କରେ, ସମ୍ମାନ ଦିଏ, କିନୁ ମିଶିପାରେନା| 

ଖୋକାଭାଇଙ୍କ ସହିତ ତାଙ୍କର ଭାବ ଓ ସୁରର ବେଶ୍‌ ତାଳମେଳ ଥିଲା| ଖୋକାଭାଇ 
ତାଙ୍କୁ ଖୁବ୍‌ ପ୍ରଶଂସା ବି କରେ। ପୁଣି ମୁଁ ପାଖରେ ଠିଆ ହୋଇଥିଲେ ଥଟ୍ଟାକରି କହେ- 
“ଚିଲା, ଘୁଞ୍ଚିଯା ତୋ ଦେହର କଳା ତା” ଦେହରେ ଲାଗିଯିବ !? ମୁଁ ହସିଦିଏ। 

୨, ଦୁଇଜଣଯାକ ମୋତେ ଖୁବ୍‌ ଭଲ ପାଆନ୍ତି । ଆଜି ସେକଥା ଭାବିଲେ, ମନ 
କେଉଁ ସୁଦୂରରେ ହଜିଯାଏ । ସେମିତି ମଣିଷମାନେ ଆଜି ଆଉ କେଉଁଠୁ ବା ମିଳିବେ ! 

ବୁଲୁଭାଇଙ୍କୁ ଅନେକେ ଜାଣି ନାହାନ୍ତି। କିନ୍ତୁ ତାଙ୍କୁ ଜାଣିବାପାଇଁ ତାଙ୍କର ଗୀତ ହି 
ଯଥେଷ୍ଟ | ତାଙ୍କର ଆବେଗମୟ ଶବ୍ଦମାନଙ୍କରୁ ତାଙ୍କୁ କ”ଣ ବୁଝିହୁଏନା ? ଆଉ ଅଧିକ 
ବା କଂଣ କହିହେବ ତାଙ୍କ କଥା ! 


(ଶଦ୍ଧାଞ୍ଜଳି କାନୁନଗୋଙ୍କ ଶ୍ୟାମାମଣି କହିଥିବା କଥାରୁ) 

ବୁଲୁବାବୁ 
ଆଧୁନିକତାର ଭାଗୀଦାରି 
ଦେବଦାସ ଛୋଟରାୟ 


w 


୧୯୬ ୨ ମସିହା | ମୁଁ ସୁଲ୍ଦିନର ହାଫ୍ପ୍ୟାଣ୍ଟ ଛାଡ଼ି ନୂଆ ଫୁଲ୍ପ୍ୟାଣ୍ଟ ପିନ୍ଧି, ନୂଆ 
ହରକ୍ୟୁଲସ୍‌ ସାଇକେଲ୍‌ ଚଢ଼ି ରେଭେନ୍‌ସା କଲେଜ ଯିବାଆସିବା ଆରମ୍ଭ କରିଦେଲିଣି। 
ମୋ” ରୂପାନ୍ତର ଦେଖି ମୋ” ସାନଭଉଣୀ ମତେ ଗୋଟିଏ ତରୁଣ ଓରାଂଓଟାଂ ବୋଲି 
ଚିଡ଼େଇ ସାରିଲାଣି। ଅକ୍ଷୟ ମହାନ୍ତିଙ୍କ ସହ ସାକ୍ଷାତ ହୋଇସାରିଚି। ପ୍ରଥମ ସାକ୍ଷାତର 
ଦିନରୁ ହିଁ ସେ ମତେ- “ ତମେ ତ କଡ଼ାପାନ ଖାଅନି, ପ୍ରେମ କରିନ, ତେବେ ଗୀତ 
କେମିତି ଲେଖିବ” କହି ମୋ”ର ସହଜେ ଦୁର୍ବଳ ଆତ୍କବିଶ୍ଵାସକୁ ଧ୍ଵଂସ କରିସାରିଛନ୍ତି। 
ବର୍ଭମାନ ମୁଁ ତାଙ୍କ ଘଞ୍ଚକେଶରୁ ନିର୍ଗତ ବ୍ରାହ୍ମୀଅଳା ତେଲର ଏକ ମାଦକମୟ ବାସ୍କାରେ 
ମୋହିତ ହୋଇ ତାଙ୍କର କ୍ରୀଡ଼ନକ ପାଲଟିଯାଇଛି। 

ଆଉ ଅକ୍ଷୟ ମହାନ୍ତି, ମୋତେ ହାତରେ ପାଇଲା ମାତ୍ରେ ଗୀତ ଶୁଣାନ୍ତି, ଗାଲିବ୍‌, 
ମୀର୍‌, ମୋମିନଙ୍କର ଗଜଲ ପଢ଼ି ତା” ଅର୍ଥ ବୁଝାନ୍ତି ଦେଖିଥିବା ଇଂରାଜୀ ସିନେମାର 
ଦୃଶ୍ଯ ବର୍ଣ୍ଣନା କରନ୍ତି ଓ ହେନେରୀଙ୍କ ଗଳ୍ପ କି ଓସ୍କାର୍‌ ୱାଇଲ୍‌ଡଙ୍କ କଥା କହି 
ହସନ୍ତି। କିନ୍ତୁ ଏସବୁ ବାହାରେ ଯଦି ସେ ମତେ କୌଣସି ଜଣେ ବ୍ଯକ୍ତିର ନାଁ ବାରମ୍ବାର 
କହୁଥିଲେ, ସେ ହେଲେ ° ବୁଲୁବାବୁ' | ଅକ୍ଷୟ ମହାନ୍ତିଙ୍କର ସେ ଟିଣଛପରବାଲା ତାତିଲା 
ଘରେ ମୁଁ ବୁଲୁବାବୁଙ୍କ ନୀ ଶୁଣି ଶୁଣି ଘର୍ମାକ୍ତ ହେଇଯାଏ, କିନ୍ତୁ ତାଙ୍କୁ କେବେ ଦେଖି 
ନଥାଏ। କେବଳ ନାଁ ଶୁଣିଥାଏ, ମୋ”ର ସବୁଠୁ ପ୍ରିୟ “ସଜଫୁଲ”ର ଗୀତ “ସଲିଳର 
ତୃଷ୍ଣାଂର ଲେଖକ ହିସାବରେ | କଟକ ରେଡିଓରୁ ପ୍ରଥମ ଲାଇନ୍‌ ଭାସିଆସେ, “ ମୁଁ ସୁନୀଳ 
ସାଗରେ ଥିଲି ଯେ ଅତଳ ଜଳେ ମିଶି।” 

କିନ୍ତୁ ବୁଲୁବାବୁଙ୍କୁ ମୁଁ ତଥାପି ଦେଖିନଥାଏ। ମୁଁ ମସ୍ତରାମ ମଠ ଲେନ୍‌ରେ ପହଞ୍ଚିଲା 
ବେଳକୁ ସେ ପିଏଚ୍‌.ଡି. କରିବାପାଇଁ ଆମେରିକାକୁ (ମିସିଗାନ୍‌ ୟୁନିଭରସିଟି, ଆନ 
ଆର୍ବର) ଚାଲିଯାଇଥାନ୍ତି। ଅକ୍ଷୟ ମହାନ୍ତିଙ୍କ ବ୍ୟକ୍ତିଗତ ଜୀବନ ମଧ୍ଯ ସେତେବେଳକୁ 
ଗୋଟିଏ ମୋଡ଼ରେ ପହଞ୍ଚି ଯାଇଛି। ଚାକିରି ଛାଡ଼ିଛନ୍ତି । ପ୍ରେମ ଆଉ ପ୍ରତାରଣା ଭିତରର 
ପ୍ରଭେଦ ବୁଝିପାରୁଛନ୍ତି। ପ୍ରଫେସନାଲ ଗାୟକ ହେବାର ସିଦ୍ଧାନ୍ତ ନେଲାପରେ, ସଂସାର 
ଚଳେଇବାପାଇଁ ତାଙ୍କର ଗୀତର ଚାହିଦା ବଢ଼ିଯାଇଛି | ପ୍ରତିମାସରେ ରେଡିଓପାଇଁ ଗୀତ, 
ଛକବଜାରରେ ଗାଇବାପାଇଁ ଗୀତ, ଏମିତି ଯଥେଷ୍ଟ ଗୀତର ଦରକାର ତାଙ୍କର । କିନ୍ତୁ 
ତାଙ୍କର ସବୁଠୁ ବଡ଼ ଗୀତ ସରବରାହକାରୀ °ବୁଲୁବାବୁ' ପ୍ରତି ସଞ୍ଜରେ ସହରସାରା 
ସାଇକେଲ୍‌ରେ ବୁଲି ଏକାଠି ଗୀତ ତିଆରି କରିବା ଅବସ୍ଥାରେ ନାହାନ୍ତି। ଯଦିଓ ମତେ 
ଚିହ୍ନଟ କରି ତାଲିମ୍‌ଦବା ଆରମ୍ଭ କରିସାରିଥାନ୍ତି, କିନୁ ବୁଲୁବାବୁଙ୍କ ଲେଖାକୁ ପ୍ରତିସ୍ଥାପିତ 
କରିବାପାଇଁ, ନା ମୋର ଅଛି ଶକ୍ତି ନା ସାମର୍ଥ୍ୟ। ଅତଏବ ସେ ସମୟଟା ଥିଲା ଅକ୍ଷୟ 
ମହାନ୍ତିଙ୍କର ହତାଶାର ଏକ ଦୀର୍ଘ ପର୍ବ । 

ବୁଲୁବାବୁଙ୍କୁ ନଦେଖି ମଧ୍ଯ କେବଳ ଅକ୍ଷୟ ମହାନ୍ତିଙ୍କ ମୁହଁରୁ ଶୁଣି ମୁଁ କେତେକଥା 
ଜାଣିଗଲିଣି। ଯେମିତି “ଓଃ, ବୁଲୁ ବାବୁ ଏତେ ଗୋରା।” ଯାହାକୁ କହନ୍ତି ଗୋରା 
ତକତକ।| ଏତେ ସୁନ୍ଦର ଦେଖିବାକୁ, କିନ୍ତୁ ବହୁତ ଲାଜକୁଳା। ଖରାପ କଥା, ଖରାପ 
ଭାଷା ମୋଟେ ସମ୍ଭାଳି ପାରିବେନି। ଏତେ ସମ୍ତମ ତାଙ୍କର । ଲଜା ଆଉ ସଂକୋଚରେ 
ମୁହଁ ଲାଲ୍‌ ହୋଇଯିବ। ତାଙ୍କୁ ଚିଡ଼େଇଦବା ଭାରି ସହଜ। 

ଯେତେବେଳେ ମୁଁ ଶୁଣିଲି, ବୁଲୁବାବୂଙ୍କର ଗୋଟେ ଆଖି କାଚର, ମୁଁ ଆଶ୍ଚର୍ଯ୍ୟ 
ହେଇଗଲି | କିନ୍ତୁ ଯେତେବେଳେ ଶୁଣିଲି ଯେ ତାଙ୍କ ସାନଭାଇ ଖେଳଖେଳରେ 
ଜ୍ୟାମିତିବାକ୍‌ ବାହାରେ ଖୋଲାହୋଇ ପଡ଼ିଥିବା ଗୋଟିଏ ଡିଭାଇଡର୍‌କୁ ତାଙ୍କ ଆଡ଼କୁ 
ଫୋପାଡ଼ିଲା ଓ ସେଇଟି ବୁଲୁବାବୁଙ୍କର ଗୋଟିଏ ଆଖିର ଡୋଳା ଭିତରେ ପଶିଗଲା, ମୁଁ 
ସ୍ତମ୍ଭୀଭୂତ ହୋଇଗଲି | ପରେ ଯେତେବେଳେ ଶୁଣିଲି ଯେ ସେ ସାନଭାଇକୁ ବଞ୍ଚାଇବାପାଇଁ 
ନିଜର ରକ୍ତଝରା ଆଖି ଉପରେ ତକିଆଟି ମାଡ଼ିଧରି ସମସ୍ତଙ୍କୁ ଲୁଚାଇ ରଖିଲେ, ସେତିକି 
ଭିତରେ ଆଖିର ଲେନ୍‌ସ ଓ କର୍ଣ୍ଣିଆ ମଝିରେ ଥିବା ପ୍ଲାଜ୍‌ମା ପରି ତରଳ ପଦାର୍ଥ ନିଗିଡ଼ିଗଲା, 
ଆଉ ସେ ଆଖି ଚିରଦିନ ପାଇଁ ନଷ୍ଟ ହୋଇଗଲା, ସେତେବେଳେ ମୋ'ର କୌଣସି 
ପ୍ରତିକ୍ରିୟାପାଇଁ ଆଉ ସାହସ ନଥିଲା 

ଯେମିତି ଅକ୍ଷୟ ମହାନ୍ତିଙ୍କ ଅଭ୍ୟାସ, ସେ ଗୀତରେ ନୂଆ କ”ଣ କରିବେ ବୋଲି 
ଅନବରତ ଭାବୁଥାନ୍ତି ଆଉ ଏଥିରେ ୧୯୫୫ରୁ ୧୯୬ ୨ ପର୍ଯ୍ୟନ୍ତ ଅକୁଣ୍ଠ ସହଯୋଗୀ 


ଥିଲେ ପାର୍ଥସାରଥୀ ମହାପାତ୍ର ଅର୍ଥାତ୍‌ ବୁଲୁବାବୁ। ତାଙ୍କର ଖଟିଟି ବସୁଥିଲା ରେଡ଼ିଓ 

ଆନାଉନ୍‌ସର ବିଜନ ପାତ୍ରଙ୍କ ସୂତାହାଟ ଘରେ, ତାଙ୍କ ଅନୁଜ ବିନୟ ପାତ୍ର ଅର୍ଥାତ 
ଡିଡ଼ୁଭାଇଙ୍କ ସାଙ୍ଗରେ | ଡିଡ଼ୁଭାଇ ଗାଇବା ବଜେଇବାରେ ବିଚକ୍ଷଣ ଥିଲେ । ପୁଣି ସେମାନେ 
ଯାଉଥିଲେ ଷୁଆର୍ଟ କଲେଜ୍‌ ପଡ଼ିଆକୁ, ଯେଉଁଠି ଅକ୍ଷୟ ମହାନ୍ତି ବର୍ଷବର୍ଷ ଧରି * ଓ ଦୁନିଆ 
କେ ରଖୱାଲେ!’ ଗାଇ ସ୍ଵରସାଧନା କରୁଥିଲେ । ପୁଣି ସାଇକେଲ୍‌ରେ ସହରସାରା, ବିଶେଷ 
କରି ମହାନଦୀ କୂଳରେ । ସବୁଠି ନୂଆଗୀତର ଚର୍ଚ୍ଚା ଚାଲୁଥିଲା । ପୁଣି ମୁଁ ଶୁଣିଛି, 
୧୯୬୨ ମସିହାରେ ବୁଲୁବାବୁଙ୍କପାଇଁ କନ୍ଯା ଦେଖାବେଳେ ତାଙ୍କ ଗୋରାମୁହଁକୁ 
ବାରମ୍ବାର ଲଜାରୁଣ କରୁଥିବା କୌତୁକ ଓ ପରିହାସର ଗଳ୍ପସବୁ| 

ଆଜି ମୁଁ ଭାବୁଛି, ୧୯୬ ୨ରେ ବୁଲୁବାବୁ ଆମେରିକା ଚାଲିଗଲା ପରେ, ଅକ୍ଷୟ 
ମହାନ୍ତିଙ୍କ ହତାଶା ଯେତେଟା ତାଙ୍କର ଗୀତର ଅଭାବ ପାଇଁ ଥିଲା, ପ୍ରାୟ ସେତେଟା କିନ୍ବା 
ତା'ଠାରୁ ବେଶିଥିଲା ବୁଲୁବାବୁଙ୍କର ସାନ୍ଧିଧର ଅଭାବରୁ। ଏ”ଟା ଅକ୍ଷୟ ମହାନ୍ତିଙ୍କର 
ଚରିତ୍ରଗତ ଯେ ସେ ତାଙ୍କ ଗୀତଲେଖକଙ୍କ ସହିତ ଅଭିନ୍ନ ହେବାକୁ ଚାହାନ୍ତି | ତାଙ୍କପାଇଁ 
ପ୍ରତ୍ୟେକଟି ନୂଆ ଗୀତର ତିଆରି ଏକ Bipartisan Enterprise ଅର୍ଥାତ୍‌ ଭାଗୀଦାରି | 
ସେ ଭାଗୀଦାରି କେବଳ ଗୋଟିଏ ବା ଦୁଇଟି ଗୀତର ଭାଗୀଦାରି ନୂହେ। ସେ ଦୁଇଟି 
ହୃଦୟର ମିଶ୍ରଣରେ ତିଆରି ହୋଇଥିବା ଏକ ଯୁଗ୍ଧହୃଦୟର ଧକ୍ଧକ୍‌ ପରି | ଗୀତ ସାଙ୍ଗରେ 
ଗୀତ ଲେଖକ ବି ପସନ୍ଦ ହବା ଦରକାର | ଅକ୍ଷୟ ମହାନ୍ତିଙ୍କ ଶାଣିତ ବୁଦ୍ଧି ଚଟକରି 
ଜାଣିଦିଏ, ଏ ଭାଗୀଦାରି ଚାଲିବ କି ନା। ଯଦି ହଁ, ତା'ହେଲେ ସେ ଗୀତ ଲେଖକ 
ସହିତ ଏକାତ୍ସ ହୋଇଯାନ୍ତି ଓ ପ୍ରାୟ କୋକେନ୍‌ ପରି ସେମାନେ ପରସ୍ତରର ରକ୍ତରେ 
ମିଶିଯାନ୍ତି। ଏଥର ସେମାନଙ୍କ ବୁଧି ଓ ରକ୍ତଗତ ହୋଇସାରିଥିବା ବୁଝାମଣା ପଲକ 
ଭିତରେ ଜନ୍ମଦିଏ ଏକ ସ୍ଜନର ନିଶା, ଯେଉଁଥିରୁ ଆଉ ଜୀବନସାରା ମୁକ୍ତି ମିଳେନା। 
ବୁଲୁବାବୁ ଅକ୍ଷୟ ମହାନ୍ତିଙ୍କ ସହିତ ଏଭଳି ଏକ ସଂପର୍କରେ, ପଦ ଭିତରେ ଭ୍ରମର ପରି 
ବନ୍ଦୀ ହୋଇଯାଇଥିଲେ । ସେଇଥିପାଇଁ ତାଙ୍କର ପ୍ରାୟ ଚାରିବର୍ଷର ଅନୁପସ୍ଥିତିର ହତାଶା, 
ଅକ୍ଷୟ ମହାନ୍ତିଙ୍କୁ ବାରମ୍ବାର ବିଦଗ୍ଧ କରିଦେଉଥିଲା। 

ଥରେ ସେ ଅନୁପସ୍ଥିତି ସମୟର କୌଣସି ଏକ ଖରାବେଳେ ମୁଁ ଅକ୍ଷୟ ମହାନ୍ତିଙ୍କର 
ମସ୍ତରାମ ମଠର ସେଇ ଟିଣଛପର ତାତିଲାଘରେ ଥିଲି, ଯେଉଁଠି କେବେ ନ ଖୋଲୁଥିବା 
ଝର୍କାଟିଏ ଥାଏ । ସେଠି ଗୋଟିଏ ଘଟଣା ଘଟିଲା। ଅକ୍ଷୟ ମହାନ୍ତି ହଠାତ୍‌ ଉଠି ସେ 
ଝର୍କାଟା ଖୋଲିଦେଲେ । ବାହାରୁ ଗରମ୍ଦିନର ଦରଶୁଖା କଟକ ନର୍ଦ୍ଦମାର ଭାପ୍‌ସା ଗନ୍ଧ 
ଓ କିଛି ଗୁମୋଟ୍‌ ହାୱଁ ପଶିଆସିଲା ସତ, କିନ୍ତୁ ତା? ସହିତ ପାଖ ଟେବୁଲ୍‌ ଉପରେ 
ପଡ଼ିଲା ଏକ ତୀବ୍ର ଫଳକ ପରି ଖରା। ସେଥିରେ ଦେଖାଗଲା ଟେବୁଲ୍‌ ଉପରେ 
ଥୁଆହୋଇଥିବା ଏକ ବିଦେଶୀ ପିକ୍ଚର ପେଷ୍ଟକାର୍ଡ- ଯାହାର ଛବିରେ ଆକାଶ ଏତେ 

ଉତ୍କଟନୀଳ ଯେ ଦେଖିଲାମାତ୍ରେ ଜାଣିହେବ, ଏ ଆକାଶ ଆମ ଦେଶର ନୂୁହେଁ। ମୁଁ 
କୌତୂହଳୀ ହେଇ ସେ କାର୍ଡ ଖଣ୍ଡକୁ ଉଠେଇ ନେଉଥିଲି, କିନ୍ତୁ ଅକ୍ଷୟ ମହାନ୍ତି ତାଙ୍କ 
ଆଧିପତ୍ୟ ଜାହିର୍‌ କରି ସେଟା ମୋ” ହାତରୁ ପ୍ରାୟ ଛଡ଼େଇନେଇ କହିଲେ, “ଏଟା 
ବୁଲୁବାବୁର ଚିଠି। ଆମେରିକାରୁ ଆସିଚି।” ଚିଠି ମାନେ ପିକ୍ଚର କାର୍ଡର ଆରପଟେ 
ଲେଖା ଦୁଇଟି ଲାଇନ୍‌, ଯାହା ସେ ନିଜେ ପଢ଼ିଲେ। ଡଟ୍‌ପେନ୍‌ରେ ଲେଖାଥିଲା- 

“ଓ ଯୋ ମିଲ୍ତେ ଥେ ହମେ, ୟୁଁ ହି ଦିୱାନୋ କି ତର୍ହା 

ଆଜ୍‌ ମିଲ୍ତେହେଁ, ଜୈସେ କୋଇ ପହଚାନ୍‌ ନ ଥି” 

ତା'ପରେ ମନକୁ ମନ ବୋଧହୁଏ ଆଉଥରେ ପଢ଼ି ଏକ ଆତ୍ସସନ୍ତୋଷର ହସ 
ହସିଲେ, ଆଉ ମୋ” ଆଡ଼କୁ କଟାକ୍ଷ କରି କହିଲେ, “ ବୁଲୁବାବୁଟା ବଡ଼ ଅଭିମାନୀ, ମୁଁ 
ଜାଣିଶୁଣି ତାକୁ ଚିଠି ଦେଇନଥିଲି ତ !” 

ଏକ ଜୀବନ୍ତ ସଂପର୍କ, ଯାହା ଗୀତ ଲେଖାପାଇଁ ତିଆରି କିନୁ ଗୀତଲେଖା ଅପେକ୍ଷା 
ଆହୁରି ନିବିଡ଼ ଆଉ ବଡ଼, ସେଥିରେ ଏମିତି କେତେ ମାନଅଭିମାନ ଓ ଅବୁଝାପଣର 
ନମୁନା ଥିବ ¦! ସେମାନେ ପରସ୍ପରକୁ କେତେ ଚିଠି ଲେଖିଥିବେ ଆଉ ସାଇତି ମଧ୍ଯ 
ଥିବେ। ମୁଁ ନିଜେ କିଛି ପଢ଼ିନି, କିନୁ ଶୁଣିଚି ଯେ ଅକ୍ଷୟ ମହାନ୍ତି ତାଙ୍କୁ ଥରେ 
ଲେଖିଥିଲେ- ବୁଲୁବାବୁ, ମୁଁ ଆଜିକାଲି ଗୀତ ଲେଖିବା ଆରମ୍ଭ କରିଚି | ଭାବ, ଅକ୍ଷୟ 
ମହାନ୍ତିର ସ୍ବରରେ ଦୁଇଟି ଗୀତ, ଗୋଟିଏ ତା” ନିଜର ଓ ଆଉ ଗୋଟିଏ ପାର୍ଥସାରଥୀ 
ମହାପାତ୍ରର, ଯଦି ରେଡ଼ିଓରେ ବାଜେ ତା'ହେଲେ କ”ଣ ଅସୁବିଧା ହେବ ! ଏ 
ଚିଠିରେ ଯେମିତି ଟିକେ ଛର୍ଷାତୁର ଅଭିମାନ ଅଛି ଆଉ ଏକ ବନ୍ଧୁତ୍ବପୂର୍ଣଣ ପ୍ରତିସ୍ପର୍ବା। 
ବୁଲୁବାବୁ ଏହାର କି ଉତ୍ତର ଦେଇଥିଲେ ଜଣାନାହିଁ। କିନ୍ତୁ ବୁଲୁବାବୁ ଯିଏ ବୟସ ଓ 
ଗୀତଲେଖାରେ ବଡ଼, ତାଙ୍କ ପରି ଗୀତ ଲେଖିବାର ପ୍ରଚେଷ୍ଟା ଅକ୍ଷୟ ମହାନ୍ତି କରିବାଟା 
ଆଶ୍ଚର୍ଯ୍ୟ ନୁହେଁ। ବୁଲୁବାବୁ ଆକାଶବାଣୀର ସ୍ଵୀକୃତି ପ୍ରାପ୍ତ ଗୀତିକାର ପୂର୍ବରୁ 
ହୋଇସାରିଥିଲେ। ସେଥିପାଇଁ ଅକ୍ଷୟ ମହାନ୍ତିଙ୍କ ଲେଖା ପ୍ରଥମ ରେଡ଼ିଓଗୀତ ' ବୟସର 
କୃଷ୍ଣଚୂଡ଼ା ରଙ୍ଗ ତୁମ ମନ୍ଦ ନୁହେଁ” ପାର୍ଥସାରଥୀଙ୍କ ନାଁରେ ବାଜିଥିଲା, କାରଣ ଅକ୍ଷୟ 
ମହାନ୍ତି ସେପର୍ଯ୍ୟନ୍ତ ରେଡ଼ିଓ ଗୀତିକାର ହୋଇନଥିଲେ । ଅନ୍ୟପଟେ ପାର୍ଥସାରଥୀ 
ମହାପାତ୍ରଙ୍କ ଲେଖା ବିଭିନ୍ନ ଗୀତର ଗରିମାରେ ସବୁବେଳେ ଭାଗୀଦାର ରହିଲେ ଅକ୍ଷୟ 
ମହାନ୍ତି । ଅକ୍ଷୟ ମହାନ୍ତିଙ୍କ ଉପରୋକ୍ତ ଚିଠି ଲେଖା ହୋଇଥିଲା ୧୯୬୩ ମସିହାରେ | 
ଯେତେବେଳେ ବିଚ୍ଛେଦର ଭାର ଓ ଏକୁଟିଆ ଗୀତ ଲେଖିବାର ଦାୟିତ୍ବ, ତାଙ୍କୁ ଅତ୍ଯନ୍ତ 
ବିଷମ ଲାଗୁଥିଲା। ଆଉ ଗୋଟିଏ ଚିଠିରେ ଅକ୍ଷୟ ମହାନ୍ତି ଲେଖିଥିଲେ, “ ବୁଲୁବାବୁ, 
ତୁମକୁ ଯଦି ପଦ୍ଧଫୁଲ ରୂପେ ଫୁଟାଇବା ପାଇଁ ମତେ ପଙ୍କପୋଖରୀ ହବାକୁ ହୁଏ, ତେବେ 

ମୋ”ର ଟିକେ ବୋଲି ଦୁଃଖ ନାହିଁ।” ଏ ଇର୍ଷା ଏ ସମର୍ପଣ, ଏ ଆକୁଳତା କେବଳ 
ନିବିଡ଼ ପ୍ରେମରେ ହିଁ ସମ୍ଭବ । 

ବୁଲୁବାବୁଙ୍କର ପାଠ୍ୟ ବିଷୟ ଥିଲା ଓଥtisti ବା ପରିସଂଖ୍ଯାନ । ଆଉ ଅକ୍ଷୟ 
ମହାନ୍ତିଙ୍କର ଗଣିତ | ବୁଲୁବାବୁ କଟକ ରେଭେନ୍ସା କଲେଜରେ ତଖisti±ଓରେ ଅଧ୍ୟାପକ 
ଥିଲେ, ଆଉ ଅକ୍ଷୟ ମହାନ୍ତି ଥିଲେ ରେଭେନ୍‌ସାରେ ମାଥ୍‌ମେଟିକ୍‌ସ ଅନର୍ସର ଛାତ୍ର। 
ବୁଲୁବାବୁ ଭବିଷ୍ୟତରେ ଯେଉଁ ପ୍ରଫେସନ୍‌ ବାଛିଲେ, ୟୁ.ଏନ୍‌. ଚାକିରି ପାଇଲେ କି 
କ୍ଵାଲାଲାମ୍‌ପୁର୍‌ରେ ମାଲେସିଆ ସର୍କାରଙ୍କର ପରାମର୍ଶଦାତା ହେଲେ, ସେ ସବୁ ପରିସଂଖ୍ୟାନ 
ଉପରେ ଆଧାରିତ। ବୁଲୁବାବୁଙ୍କ ପାଇଁ ମୁଁ କଲେଜରେ ପଢୁଥିଲାବେଳେ ପ୍ରଥମ ଥର 
ପାଇଁ Demography ଶବ୍ଦ ଶୁଣିଲି | କିନ୍ତୁ ଅକ୍ଷୟ ମହାନ୍ତି ଗଣିତରେ ଅନର୍ସ ରଖି ନପାରି 
ପାଠ ଛାଡ଼ି କ୍ୟାରିୟର କଲେ ସଙ୍ଗୀତକୁ ନେଇ | ଗଣିତରୁ ସଙ୍ଗୀତର ଦୂରତ୍ବ ଶୁଣିଛି କମ୍‌ 
ବୋଲି । ସେଥିପାଇଁ ସେ ଦୁଇଜଣଙ୍କର, ଗାୟକ ଓ ଗୀତିକାରଙ୍କର ବହୁତ ଭଲ ପଡ଼ିଲା 

ଗୀତର ଆଇଡିଆ, ଆବେଗ ଓ ପ୍ରାସଙ୍ଗିକତା ସଂପର୍କରେ ବୁଲୁବାବୁଙ୍କର ମତାମତର 
ବହୁତ ଗୁରୁତ୍ଵ ଥିଲା ଅକ୍ଷୟ ମହାନ୍ତିଙ୍କ ପାଖରେ | ସେ ବୁଲୁବାବୁଙ୍କର ଗୀତ ପ୍ରତି ଏକାଗ୍ରତା, 
ଶବ୍ଦକୁ ବାଛିବାର ଶକ୍ତି, ଏକ ବଡ଼ କାନ୍‌୍ଭାସ୍‌କୁ ଭରିବାର କ୍ଷମତା (ଯେମିତି କାଞ୍ଚି 
ଅଭିଯାନ! , ବାଜି ରାଉତ”, ‘ ତଅପୋଇ” ପରି ବ୍ୟାଲାଡ୍‌ରେ) ଏ ସବୁର ବହୁତ ତାରିଫ୍‌ 
କରୁଥିଲେ। ମତେ ସବୁବେଳେ ମନେ ପକାଇ ଦେଉଥିଲେ ଯେ ବୁଲୁବାବୁ କାନ୍ତକବି 
ଲକ୍ଷ୍ମୀକାନ୍ତଙ୍କ ପୁତୁରା। ଅକ୍ଷୟ ମହାନ୍ତିଙ୍କ ଭାଗୀଦାରି ଫର୍ମାଟ୍‌ରେ, ନିଛୁକ ସ୍ଵର ଉପରେ ମଧ୍ଷ 
ବୁଲୁବାବୁ କହିପାରୁଥିଲେ, ଆଉ ସେମାନଙ୍କର ଆହରଣର ଉତ୍ସ ଦେଖାଇଦେଉଥିଲେ। 
ଥରେ ବୁଲୁବାବୁ ତାଙ୍କ ପିଲାଙ୍କ ପାଇଁ ଗୋଟିଏ ନର୍ସରୀ ରାଇମ୍‌ସର ଏଲ୍‌ପି ରେକର୍ଡ 
ଆଣି, ସେଥିରୁ Puff the Magic Dragonର ଆରମ୍ଭଟା ଅକ୍ଷୟ ମହାନ୍ତିଙ୍କୁ ଶୁଣେଇଥିଲେ | 
ଆଉ ତାକୁ ହିଁ ଭିତ୍ତି କରି ଅକ୍ଷୟ ମହାନ୍ତି ତିଆରି କରିଥିଲେ, “ ଚନ୍ଦ୍ରମଲ୍ଲୀ ହସେ, ଚିତ୍ରଲେଖା 
ଓଠେ, ଲଜଢାରୁଣ ମୁଖେ ତା” ହାୟ ରକ୍ତଜବା ଫୁଟେ।” 

ବୁଲୁବାବୁଙ୍କୁ ମୁଁ ପ୍ରଥମଥର ପାଇଁ ଦେଖିଲି ୧୯ ୬୬ ମସିହାରେ, ସେ Ann Arborରୁ 

ଫେରିଲା ପରେ | ମୁଁ ସେତେବେଳକୁ ରେଭେନସା ଛାଡ଼ି ବାଣୀବିହାର ଚାଲି ଯାଇଥାଏ 
ପଲିଟିକାଲ୍‌ ସାଇନ୍‌ସ ଓ ଷ୍ଟାଟିଷ୍ଟିକ୍‌ସ ଡିପାର୍ଟମେଣ୍ଟର ଅବସ୍ଥାନ ଗୋଟିଏ ମହଲାରେ । 
ବୁଲୁବାବୁ ତାଙ୍କର ସୁଟ୍‌ପିନ୍ଧା ଗୋରା ଚେହେରା ଓ ଇଷତ୍‌ କହରା ଆଖିରେ, ଗୋଟିଏ 
କାଚଆଖି ସତ୍ତ୍ଵେ ପ୍ରାୟ ବିଦେଶୀ ପରି ମତେ ଦେଖାଯାନ୍ତି। ମତେ ତ ସେ ନାଆଁରୁ ହିଁ 
ଚିହ୍ନିଗଲେ। କାରଣ ଅକ୍ଷୟ ମହାନ୍ତିଙ୍କ ପାଖରୁ ତାଙ୍କ ଚାରିବର୍ଷର ଅନୁପସ୍ଥିତିର ପୁରା ଫାଇଦା 
ମୁଁ ହିଁ ଉଠେଇଥାଏ। ମତେ ଦେଖିଲାମାତ୍ରେ ତାଙ୍କୁ ହୁଏତ ଲାଗିଥିବ, କିଏ ଏହି ଅର୍ବାଚୀନ 

ତରୁଣ, ଯିଏ କି ମୋ” ଇଲାକାରେ ଅନଧିକାର ପ୍ରବେଶ କରିଛି ! ସେ କିନ୍ତୁ ସ୍ବଚ୍ଛନ୍ଦରେ 
ଓଡ଼ିଆ କହି, ମିଠାହସ ହସି, ଅତି ସହଜରେ ମୋ! ଚାରିପଟେ ତାଙ୍କ କରୁଣା ଓ ଆଶ୍ଵାସନାର 
ବାହୁବେଷ୍ଟନ କରିଦେଲେ । ସେ ଫେରିଆସିଲେ ମୋ”ର ଅକ୍ଷୟ ମହାନ୍ତିଙ୍କ ପାଖରୁ ଯେଉଁ 
' ଚାକିରି” ଚାଲିଯିବବୋଲି ଆଶଙ୍କା ଥିଲା, ତାହା ଗୋଟିଏ ମୁହୂର୍ଭରେ ଲାଘବ ହେଇଗଲା 

ବୁଲୁବାବୁଙ୍କର ଜୀବନକାଳ ସ୍ଵଛ୍ଥ ଥିଲା, ଘଟଣାବହୁଳ ଥିଲା ଓ ତା'ର ବେଶ୍‌ 
କିଛିଭାଗ ବିଦେଶରେ କଟିଥିଲା ତାଙ୍କପାଇଁ ଓଡ଼ିଆଗୀତ ଓ ଅକ୍ଷୟ ମହାନ୍ତିଙ୍କ ସାନ୍ଧିଧର 
ଅବଧି ଆହୁରି ସ୍ଵଳ୍ପ ଥିଲା। ସେଥିରୁ ପ୍ରଥମ ସାତବର୍ଷ, ଯେତେବେଳେ ତାଙ୍କର ଲେଖନୀ 
ଯଥେଷ୍ଟ ସୃଷ୍ଟିକ୍ଷମ ଥିଲା, ସେ ଆଧୁନିକ ଓଡ଼ିଆ ଗୀତର ବିଭିନ୍ନ ଆଙ୍ଗକକୁ ସମ୍ପଦ୍ଧ କରିଛନ୍ତି। 
' ସଲିଳର ତୃଷ୍ଣା? ମୋର ସ୍ବପ୍ନର କୋରସ୍‌ ହୋଇପାରେ, କିନୁ ବୁଲୁବାବୁଙ୍କର ଜନପ୍ରିୟତାର 
ମାଇଲ୍‌ଖୁଣ୍ଢ ହେଲା- “ କାଞ୍ଚି ଅଭିଯାନଂ | ରେଡ଼ିଓ ଓ ରେକର୍ଡ କମ୍ପାନୀ ଦୁହେଁ ସେତେବେଳେ 
ଗାଥା” ବା 'ଛBaାଣ' ର ଗ୍ରାହକ ଥିଲେ । ବୁଲୁବାବୁ ଓ ଅକ୍ଷୟ ମହାନ୍ତି ଏକାଠି ହୋଇ 
ସେତେବେଳେ ଅନେକ ଗୁଡ଼ିଏ Musicals ତିଆରି କରିଥିଲେ, ଯେଉଁଥିରେ କୋରସ୍‌ 
ଥିଲା, ସ୍ଵର ଓ ବାଦ୍ଯର ଠ୯hestration ଥିଲା, ଅନେକ ନାଟକୀୟତା ଥିଲା, ଅନେକ 
ଗାୟକଗାୟିକା ଥିଲେ, କିନ୍ତୁ ବୁଲୁବାବୁ ଥିଲେ ଏକକ ଲେଖକ ଓ ଅକ୍ଷୟ ମହାନ୍ତି ମୁଖ୍ଯ 
ଗାୟକ | ସେଭଳି ସୃଷ୍ଟି ସେମାନଙ୍କ ପରେ ଆଉ କାହିଁ ଶୁତିଗୋଚର ହେଉନାହିଁ। 

ବୁଲୁବାବୁଙ୍କର ତିନିମିନିଟବାଲା ରେଡ଼ିଓ କି ସିନେମା ଗୀତର ଆଧୁନିକତା ଓ ସ୍ବତନ୍ତତା 
ଅକାଟ୍ୟ, ଆଉ ସେମାନଙ୍କୁ ତିନିପ୍ରକାରରେ ବାଣ୍ଡି ହେବ | କିଛି ଗୀତରେ ରହିଚି ମଫସଲର 
ମାଧୁର୍ଯ୍ୟ ଯେମିତି, ମୋ ରଙ୍ଗଲତା ରୁଷିଚି', “ନୂଆ ନୂଆ ଦିନା କେତେ ବଡ଼ ଆଦର', 
' ପାନ କିବା ଲୋଡ଼ା ତୋର, କହଲୋ ସୁନ୍ଦରୀ, ତୋ” ଓଠ ତ ସେଇମିତି ନାଲି” | ଆଉ 
କେଉଁଥିରେ ଅଛି ତାରୁଣ୍ୟର ରୋମାଞ୍ଚ ‘ଅଛ ତାର ବୟସ ବୋଲି ଗଛ ଭଲ ଲାଗେ! | 
ପୁଣି କେଉଁଠି ବଞ୍ଚିବାର ବିଭ୍ରାନ୍ତକାରୀ ଜଟିଳତା, ଯେମିତି “ ଦୁନିଆରେ ଏତେ ମୁହଁ, 
ଏତେ ନାମ ପରିଚୟ, ବେଳେବେଳେ ଚଟିହ୍ନିବାରେ ଭୁଲ୍‌ ହୁଏ ମୋ”ର, କିଏ ମୋର 
ଆପଣାର, କିଏ ଅବା ପର! | 

କିନ୍ତୁ ବୁଲୁବାବୁ ଓ ଅକ୍ଷୟ ମହାନ୍ତିଙ୍କ ଭାଗୀଦାରିର ଗୀତ ସବୁରେ ସବୁବେଳେ 
ଆଖିରେ ପଡ଼ୁଥିବା ଏକ ବୈଶିଷ୍ଟ୍ୟ ହେଲା, ସେଥିରେ Mimesisର ବହୁଳ ପ୍ରୟୋଗ 
ଆମେ ଜାଣିଛୁ, କଳା ବା ଥ ଜୀବନର ଅନୁସରଣ କରେ | କିନ୍ତୁ ଜୀବନ ଯେତେବେଳେ 
ମର ଅନୁକରଣ କରେ, ସେତେବେଳେ ଦର୍ପଣରେ ପ୍ରତିଫଳନ ପରି ଏକ ଅଭୁତ 
ପ୍ରତାରଣା ଜନ୍ମ ନିଏ, ଯାହା ଗୀତରୁ ଜୀବନ ପର୍ଯ୍ୟନ୍ତ ଚହଟିଯାଏ। ସେମିତି ବୁଲୁବାବୁ ଓ 
ଅକ୍ଷୟ ମହାନ୍ତିଙ୍କ ଗୀତ ସବୁ ସେମାନଙ୍କର ବ୍ୟକ୍ତିଗତ ଅନୁଭବ | ସେଇ ଗୀତର ଢାଞ୍ଚାରେ 

କେତେବେଳେ ଗଢ଼ି ହୋଇଯାଏ ତାଙ୍କ ନିଜର ଜୀବନ, ଜାଣିହୁଏନାହିଁ। ସେଥିରେ 
ଥିବା ହସଲୁହ, ସତ ହସଲୁହ ପରି ଲାଗେ। 

ଗୋଟିଏ ଉଦାହରଣ ହିଁ ଯଥେଷ୍ଟ ହେବ। ବୁଲୁବାବୁଙ୍କର ଗୋଟିଏ ଗୀତ ଅଛି, 
“କାଣେ ଜାଣେ ତୁମେ ମୋର ଗୀତ ଯେତେ ଭଲପାଅ, ମତେ ସେତେ ଭଲପାଅନାହିଁ।' 
ଏଇଭଳି ଗୀତ ସବୁରେ ଲେଖକ ଓ ଗାୟକ ନିଜେ ନିଜ ଉପରେ ଯେଉଁ ନାୟକତ୍ୃ 
ଆରୋପିତ କଲେ ଓ ତାଙ୍କ ହାରିଯିବାର ଗୌରବ ଓ ଜିତିବାର କଳଙ୍କକୁ ବଜାର ମଝିରେ 
କହିବାର ସାହସ ଜାହିର୍‌ କଲେ, ସେତେବେଳେ ଓଡ଼ିଆ ଆଧୁନିକ ଗୀତରେ ଏକ ନୂଆ 
ପରମ୍ପରାର ଅୟମାରମ୍ଭ ହେଲା। ଏହା ଏକ ଏତିହାସିକ ସନ୍ଧିକ୍ଷଣ। 

ଓଡ଼ିଆରେ ପୁରାଣ ଅଛି, ଭଜନ କୀର୍ଉନ ଅଛି, ପଲ୍ିଗୀତ ଅଛି, ଲୋକଗୀତ ଅଛି, 
ଢଗଢମାଳି ଅଛି, ଜେମାଦେଇ କାନ୍ଦ ଓ ଟିକାଗୋବିନ୍ଦଚନ୍ଦ୍ର ଅଛି, କିନୁ ବିଂଶ ଶତାବ୍ଦୀର 
ଚେତନା ଓ ମାନସିକତାକୁ ପ୍ରତିଫଳିତ କଲାପରି ଆଧୁନିକ ଓଡ଼ିଆ ଗୀତର ଏକ ସୁସ୍ପଷ୍ଟ 
ପ୍ରବାହ ଏପର୍ଯ୍ୟନ୍ତ ଅନୁଭୂତ ହୁଏନାହିଁ। କଟକରେ ରେଡ଼ିଓ ଷ୍ଟେସନ୍‌ର ପ୍ରତିଷ୍ଠା ପରେ 
ଅବଶ୍ୟ ଏକ ସ୍ଵତନ୍ତରତାହୀନ ଓଡ଼ିଆ ଆଧୁନିକ ଗୀତର କ୍ଷୀଣ ସ୍ଵର ଶୁଣାଗଲା | କିନ୍ତୁ କେବଳ 
ପଚାଶ ଦଶକର ମଧ୍ଷଭାଗରୁ ରେଡ଼ିଓରେ ଅକ୍ଷୟ ମହାନ୍ତିଙ୍କ ଆବିର୍ଭାବ ପରେ, ସେ ଓ 
ତାଙ୍କର ଗୀତଲେଖକମାନେ ଆସନ୍ତା ପଚାଶ ବର୍ଷ ପର୍ଯ୍ୟନ୍ତ ଏହି ବଳିଷ୍ଠ ନୂତନ ପର୍ଯ୍ୟାୟକୁ 
ଅକ୍ଷୁଣ୍ଡ ରଖିଲେ । 

ଅକ୍ଷୟ ମହାନ୍ତିଙ୍କ ଗୀତ ଫଳରେ, ବିଂଶ ଶତାବ୍ଦୀର ଦ୍ଵିତୀୟାର୍ଵରେ ସେ ସମୟର 
ତରୁଣତରୁଣୀମାନେ କଥା କହିବାର, ଚିଠି ଲେଖିବାର ଭାଷା ପାଇଥିଲେ ଓ ନିଜର 
ମନୋଭାବକୁ ଗୀତ ଓ ଗପରେ ପ୍ରକାଶ କରିବାର ସାମର୍ଥ୍ୟ ପାଇଥିଲେ। ଗୀତ ଗାଇବାର 
ଭାଷା ଓ ସ୍ଵରରେ ଯେଉଁ ଅଭୂତପୂର୍ବ ପରିବର୍ଭନ ଅକ୍ଷୟ ମହାନ୍ତିଙ୍କ ରେଡ଼ିଓ ଗୀତ ସବୁ 
ଆଣିଥିଲା (ଫୁଲନେଲି ଫୁଲନେଲି ବୋଲି) ତାହାହିଁ ଓଡ଼ିଆ ଆଧୁନିକ ଗୀତର ମୂଳ 
କାୟାକଳ୍ପ କହିଲେ ଅତ୍ୟୁକ୍ତି ହେବନାହିଁ। ଏ ନିର୍ମାଣର ପ୍ରଥମ ଅବଧିରେ ଅକ୍ଷୟ ମହାନ୍ତି ଓ 
ପାର୍ଥସାରଥୀ ମହାପାତ୍ରଙ୍କର ଭାଗୀଦାରି ଯେଉଁ ଭୂମିକା ନିର୍ବାହ କରିଥିଲା ତା'ର ସାର୍ଥକତା 
ଅନସ୍ବୀକାର୍ଯ୍ୟ। 

ବୁଲୁ ଭାଇ 


ଶ୍ରୀଗୋପାଳ ମହାନ୍ତି 


“ ରଙ୍ଗଲତା ରୁଷିଛି ମୋ ରଙ୍ଗଲତା ରୁଷିଛି, 

ବାପଘର ଯିବ ବୋଲି ଗୋଡ଼ କାଢ଼ି ବସିଛି.. |” 

“ ଚପ୍‌ ଟପ୍‌ ଘୋଡ଼ା ଚାଲେ, ଭରା ଦି” ପହର ଖରାବେଳେ... |” 

ସେ ଗୋଟିଏ ସମୟ ଥିଲା ଯେତେବେଳେ ଏ ଗୀତଗୁଡ଼ିକୁ ଶୁଣିବାକୁ ମନ ଚହଲି 
ଉଠୁଥିଲା। ଏମିତିକି ରିକ୍ଲାବାଲା ମୁହଁରୁ ଶୁଭୁଥିଲା, “ ମୋ ରଙ୍ଗଲତା ରୁଷିଛି... | ” 

ଗାୟକ ତ ଅଧିକାଂଶଙ୍କୁ ଜଣା ନିଶ୍ଚୟ- କିନ୍ତୁ କେତେଜଣ ଜାଣନ୍ତି କାହାର ଏ 
ଲେଖା ? 

ଧୀରା (ଭଲ ନାମ ହେଉଛି ଝରଣା) କହିବେ, “ ମୁଁ ଜାଣେ | ଆହୁରି ଅନେକ ଗୀତ 
ମଧ୍ଯ ତାଙ୍କରି ଲେଖା | କିନ୍ତୁ... | ” 

ତାଙ୍କୁ କଟକର ତତ୍କାଳୀନ ସଂଗୀତ ଦୁନିଆ ଚିହ୍ନିଥିଲା “ବୁଲୁ ଭାଇ” ନାଁରେ। 
ସମୟ କହିଲେ ୧୯୫୪ ପରେ ପରେ ଯେତେବେଳେ ଓଡ଼ିଆ ସଂଗୀତ ଜଗତରେ 
ବିରାଟ ଚହଳ ପଡ଼ିଗଲା ଏକ ନୂଆ ଧରଣର ଗୀତର ଆଦର ଓ ପ୍ରସାରରେ । ସେତିକିବେଳେ 
ଆଉ ଜଣେ ନାଆଁ କରି ଆସୁଥିଲେ- “ଖୋକା ଭାଇ” | ଅନ୍ଯ କେହି ନୁହନ୍ତି, ସେ 
ହେଲେ ସୁବିଖ୍ୟାତ ଗୀତିକାର ଓ କଣ୍ଡିଶିୀ ଅକ୍ଷୟ ମହାନ୍ତି। ସେମିତି ବୁଲୁଭାଇ ଆଉ 
କେହି ନୁହନ୍ତି, ସେ ହେଉଛନ୍ତି ଗୀତିକାର ପାର୍ଥସାରଥୀ ମହାପାତ୍ର, ଯିଏ ଏ ଉପର ଗୀତର 
ସ୍ରଷ୍ଟା ଓ ଯାହାଙ୍କର ଏଇ ଗୀତକୁ ଲଗାଇ କହିବାକୁ ଗଲେ ସବୁ ଲେଖା ଖୋକା ଭାଇଙ୍କ 
କଣ୍ଠରୁ ଶୁଣିବାକୁ ମିଳିଥାଏ । ଆଉ ଧୀରା ହେଲେ ବୁଲୁଭାଇଙ୍କ ପତ୍ନୀ। 

ଏ ବୁଲୁଭାଇ ଓରଫ୍‌ ପାର୍ଥ ମୋର ସାଙ୍ଗ । ଭଲଭାବରେ ଚିହ୍ନା ହେଲା ଫକୀର 
ମୋହନ କଲେଜରେ ମୋର ବି.ଏ. ପଢ଼ାର ସହପାଠୀ ହେବାରୁ। ଆମେ ଦିହେଁ ଗଣିତ 
ଅନର୍ସ ନେଇଥିଲୁ ବାକି ଦୁଇ କି ତିନି ଜଣଙ୍କୁ ମିଶାଇ | ମୁଁ ତାକୁ ଡାକୁଥିଲି ପାର୍ଥ ନୀଁରେ। 

ତା'ର ବିଭିନ୍ନ ବିଷୟରେ ଆଗ୍ରହ ଥିଲା- ଗୀତ, ଡ୍ରାମା, ଅନ୍ୟ ଯା କିଛି, ଏମିତିକି ରାଜନୀତି 
ପାର୍ଟି ପାଇଁ ରିକ୍ଟାରେ ବୁଲି ପ୍ରଚାର କରିବା। କେବେ କେବେ ମୋ ପାଖରୁ ଗଣିତ 
ନୋଟସ୍‌ ମାଗି ନେଉଥିଲା। 

ସେ ଆସିଥିଲା ଓଡ଼ିଶାର ଏକ ଖ୍ୟାତନାମା ପରିବାରରୁ । ବାପା ସୀତାକାନ୍ତ ମହାପାତ୍ର 
ସ୍ଵାଧୀନତା ପୂର୍ବରୁ ଥିବା ବ୍ୟବସ୍ଥାପକ ସଭାର ଜଣେ ସଭ୍ୟ ଥିଲେ। ଜେଜେବାପା ଭାଗବତ 
ସାମନ୍ତରାୟ ମହାପାତ୍ର ବାଚସ୍ପତି ଥିଲେ । କାନ୍ତକବି ଲକ୍ଷ୍ମୀକାନ୍ତ ମହାପାତ୍ର ଥିଲେ ତା'ର 
ବଡ଼ବାପା- ଯାହାଙ୍କ ପୁଅ ହେଉଛନ୍ତି ସାହିତ୍ଯିକ, ସ୍ଵାଧୀନତା ସଂଗ୍ରାମୀ ଓ ରାଜନୀତିଜ୍ଞ 
ନିତ୍ୟାନନ୍ଦ ମହାପତ୍ର। ଏମିତିରେ ସେ ଜଣା ଥିଲେ “ ଡଗର! ପତ୍ରିକାର ସମ୍ପାଦକ ଭାବରେ | 
ପିଲାଟି ଦିନରୁ ପାର୍ଥ ବାପାଙ୍କୁ ହରାଇଥିଲା ଓ ନଅ ବର୍ଷ ବୟସରେ ଆଖିଟିଏ ହରାଇ 
ବସିଲା।| 

ହାଇସ୍କୁଲ ପରେ ତାକୁ ବାଲେଶ୍ଵରରେ ପଢ଼ିବାକୁ ପଡ଼ିଥିଲା ତା'ର ପିଉସା 
ବାଲେଶ୍ବରବାସୀ ମୁକ୍ତାର ମୁକୁନ୍ଦ ପ୍ରସାଦ ଦାସଙ୍କ ତତ୍ତ୍ଵାବଧାନରେ । ବାଲେଶ୍ବର ଛାଡ଼ିଲା 
ପରେ ପାର୍ଥ ପାଟନାକୁ ଚାଲି ଯାଇଥିଲା ଆଉ ଜଣେ ପିଉସା, ପାଟଣା ହାଇକୋର୍ଟର 
ଆଡ଼ଭୋକେଟ୍‌ ଗଜେନ୍ଦ୍ର ପ୍ରସାଦ ଦାସଙ୍କ ପାଖକୁ | ସେଠାରେ ସେ ଷ୍ଟାଟିଷ୍ଟିକ୍ଟରେ ଏମ୍‌.ଏ. 
ଓ ବି.ଏଲ୍‌. ପଢ଼ା ଶେଷ କରି ରେଭେନ୍ବା କଲେଜରେ ଅଧ୍ୟାପକ ହୋଇ ଯୋଗ ଦେଇଥିଲା 
୧୯୫୫ ମସିହାରେ । 

ସିଏ ଗୋଟାଏ ବେଳ ଥିଲା ଯେତେବେଳେ ରେଭେନ୍‌ସା କଲେଜ, କଟକ ତଥା 
ଓଡ଼ିଶାରେ ଏକ ଜୀବନ ପ୍ରବାହ ସୃଷ୍ଟି ହେଲା ପରି ଜଣାପଡ଼ିଲା ସଂଗୀତ ଓ ନୃତ୍ୟ ଜଗତରେ | 
୧୯ ୫୪ ମସିହାରେ ଆରମ୍ଭ ହୋଇଥିଲା ଇଣ୍ଟର-ୟୁନିଭର୍ସିଟି ୟୁଥ୍‌ ଫେଷ୍ଟିଭାଲ । ସତରେ 
ଲାଗିଲା, ଇଏ ଯେମିତି ଯୁବ ତେଜର ଏକ ବିକାଶ ଓ ପ୍ରସାରଣ। ତାହାରି ଫଳରେ 
ଫେଷ୍ଟିଭାଲ୍‌ ହେଉଥିବା ଜାଗା ନୂଆଦିଲ୍ଲୀର ତାଳକୋଟ୍ରା ଗାର୍ଡନ ଦୋହଲି ଯାଉଥାଏ। 
ଏହିଠାରେ ହିଁ ଓଡ଼ିଶା ନିଜର ଗୌରବ ପାଇଁ ନୂତନ ମାର୍ଗର ସୂଚନା ପାଇଲା- 
ଯେତେବେଳେ ପ୍ରିୟମ୍ବଦା ମହାନ୍ତିଙ୍କ ନୃତ୍ୟକୁ ଏକ ସ୍ଵତନ୍ତ୍ର ନୃତ୍ୟ ବୋଲି ଗଣା ହେଲା, 
ବିଶେଷକରି ଷ୍ଟେଟସମ୍ୟାନ୍‌ ଖବରକାଗଜର ସୁନାମ ଅର୍ଜିତ ଆର୍ଟ କ୍ରିଟିକ୍‌ ଚାର୍ଲସ ଫେବ୍ରିଙ୍କ 
ମତରେ | ଏ ଘଟଣାର କିଛି ବର୍ଷ ପରେ ଅବଶ୍ୟ ଓଡ଼ିଶୀ ନୃତ୍ୟକୁ ଶାସ୍ତ୍ରୀୟ ନୃତ୍ୟର ମାନ୍ୟତା 
ମିଳିଲା। ସେମିତି ମିଳିତ ଗାନ ପ୍ରତିଯୋଗିତାରେ ବିଶ୍ଵାସ ନ କରିବା ଭଳି ଓଡ଼ିଶା ପ୍ରଥମ 
ପୁରସ୍କାର ପାଇଥିଲା ଅନ୍ତତଃ ଦୁଇବର୍ଷ ଧରି। ମିଳିତ ଗାନରେ ଭାଗ ନେଉଥିଲେ ଅକ୍ଷୟଙ୍କ 
ସହିତ କେତେକ ଯୁବକ ଓ ଯୁବତୀ | 

ଓଡ଼ିଶା ଦଳର ମୁଖ୍ୟ ତତ୍ତ୍ଵାବଧାନରେ ଯାଉଥିଲେ ଇଂରାଜୀ ଅଧ୍ୟାପକ ତ୍ରିଲୋଚନ 
ମିଶ୍ର। ପାର୍ଥ ରେଭେନ୍‌ସାରେ ଯୋଗ ଦେବା ପରେ ସହକାରୀ ଭାବରେ ଯିବା ଆରମ୍ଭ 
କରିଥିଲା| ତା'ର ମିଳିମିଶି ଚଳିବାର ପ୍ରକୃତି ଛାତ୍ରଛାତ୍ରୀଙ୍କୁ ଆକୃଷ୍ଠ କରୁଥିଲା। ଫଳରେ 
ସେ ସେମାନଙ୍କର ପ୍ରିୟଭାଜନ ହୋଇ ପାରିଥିଲା। 

ଏଇ ତ ଥିଲା ମୋ ଜାଣିବାର ଷଷ୍ଠ ଦଶନ୍ଧି ଶେଷଭାଗର କଥା (୧୯୫୬- 
୧୯୬୦) । ଇତି ମଧ୍ଯରେ ପାର୍ଥ ଆସିଛି ଆନ୍‌ ଆର୍‌ବୋର୍‌ରେ ଥିବା ୟୁନିଭର୍ସିଟି ଅଫ୍‌ 
ମିଚିଗାନ୍‌ରେ ପିଏଚ୍‌.ଡି. କରିବାକୁ, ୧୯୬ ୨ରେ | ମୋର ବିଭାଘର ୧୯୬୩ରେ ଓ 
ଆମର ଝିଅଟିଏ ହୋଇଥିଲା ୧୯ ୬୪ରେ | ବିଭାଘର ପରେ ଫେରିବା ବେଳେ ଭାରତରୁ 
କିଛି ଓଡ଼ିଆ ଗୀତ ଆଣିବାକୁ ଯାଇଥିଲି କଲିକତା ବଜାରକୁ | ମାତ୍ର ପାଞ୍ଚ ଛଅ ଖଣ୍ଡ 78 
୮୭୩ର ରେକର୍ଡ କିଣିବାକୁ ପାଇଲି। ଫେରି ଆସି ସେଗୁଡ଼ିକୁ ମୁଁ ଓ ମୋ ସ୍ତ୍ରୀ ଶାନ୍ତି 
ଦିନରାତି ଶୁଣିଲେ ବି ବିରକ୍ତ ଲାଗୁ ନଥିଲା। 

୧୯ ୬୪ରେ ମୁଁ ମାକ୍‌ ମାଷ୍ଟର ୟୁନିଭର୍ସିଟିର ଅଧ୍ୟାପକ ଭାବେ ଯୋଗ ଦେଲି। 
୧୯୬୫ ମସିହା ହେବ। ମୋର ଚିକାଗୋରେ ଗୋଟିଏ କନ୍‌ଫରେନ୍‌ସକୁ ଯିବାର 
ହେଲା। ସେତେବେଳକୁ ସ୍ଵର୍ଗତ ନଳିନୀକାନ୍ତ ହୋତା କାନାଡ଼ାର ଲଣ୍ଡନ ସହରରେ 
ଥିବା ୟୁନିଭର୍ସିଟି ଅପ୍‌ ଓୃଷ୍ଠର୍ଣ୍ ଅଣ୍ଡାରିଓରେ ପିଏଚ.ଡି. କରୁଥିଲେ। ସେ ମଧ୍ଯ ପାର୍ଥକୁ 
ଜାଣିଥିଲେ ତାଙ୍କର ରେଭେନସା ରହଣିବେଳେ। ତା” ଛଡ଼ା ଏମିତି ହେଲା ଯେ ଆମ 
ଦୁଇଜଣଙ୍କର ସାଙ୍ଗ ସୂର୍ଯ୍ୟ ମିଶ୍ର ବି ପିଏଚ୍‌.ଡି. କରୁଥିଲେ ଚିକାଗୋରେ। ତେଣୁ ଠିକ୍‌ 


dk | 
us eh i 

ହେଲା, ସେ ଓ ଆମ ପରିବାର ସାଙ୍ଗ ହୋଇ ଚିକାଗୋ ଯିବୁ ଏବଂ ବାଟରେ ପାର୍ଥକୁ 
ଭେଟିବୁ | 

ଏତେ ଦିନ ପରର କଥା। ତେବେ ପାର୍ଥ ସହିତ ମୁଁ ଏତେ ଘନିଷ୍ଠ ବି ନ ଥିଲି। 
ହେଲେ ଆମେ ପହଞ୍ଚିଲା ବେଳକୁ ସେ ଆମ ପାଇଁ ଖାଇବା ରାନ୍ଧି ରଖିଥିଲା ଓ ଅନେକ 
ଯତ୍ନ ନେଲା। ଏଇଟା ପାର୍ଥର ଅନ୍ଯକୁ ଅତି ଆପଣାର କରିନେବା ଗୁଣ ତା'ର ଅନେକ 
ଗୁଣ ଭିତରୁ ଗୋଟାଏ । ସେତିକି ନୂହେଁ, ମୋର ଯାହା ମନେଅଛି, ଆମକୁ ବୋଧହୁଏ 
ଦେଲା ଅକ୍ଷୟ ମହାନ୍ତି ଗାଇଥିବା ଗୀତର ଏକ ଟେପ୍‌| ଅବଶ୍ୟ ତାରି ଲେଖା, କିନୁ ସେ 
ଏ କଥାଟାକୁ ମୋର ବୋଧଗମ୍ଯ କରାଇଲା ଭଳି କହିବାର ଜଣାପଡ଼ୁ ନ ଥିଲା। ତା” 
ଛଡ଼ା ପାର୍ଥ ଯେ ଲେଖେ, ଏ କଥା ମୋ” ମନକୁ ଛୁଇଁ ନ ଥିଲା କେବେ | ସେ ତ ପାଠ 
ପଢୁଥିଲା ଓ ପଢ଼ାଉଥିଲା, ଏ ଗୀତ ଲେଖିବାର ପ୍ରତିଭା ବା ସଉକ ଆସିଲା କେବେଠୁ ? 

ସେବେଠୁ ଆମେ ରଙ୍କ ଭଳି ମନ ପୂରାଇ ଓଡ଼ିଆ ଗୀତକୁ ଅନବରତ ଟାଉଟାଉ 
ଗିଳିଲା ପରି ଶୁଣିବାରେ ଲାଗିଲୁ। ଖାଲି ସେଇ ଗୀତଗୁଡ଼ାକ ଦିନରାତି ଲାଗିଲା ମୁଣ୍ଡରେ 
ବାଉଳେଇ ହେଲା ପରି | 

ତା” ପରର ଘଟଣା | ମୁଁ ଚାଲିଗଲି ୧୯ ୬୬ରେ ଦିଲ୍ଲୀ ଆଆଇଟିକୁ- ସେତିକିବେଳେ 
ଯୁକ୍ତରାଷ୍ଟ୍ର ଚାର୍ଲଷ୍ଟନରେ ଥିବା ଡକ୍ସର ବିଜୟ ଦାସ ଦିଲ୍ଲୀ ଏମ୍‌ସ୍‌ରେ ଥିଲେ ଓ ରହୁଥିଲେ 
ଆଇଆଇଟି ନିକଟରେ ଥିବା ଗ୍ରୀନ୍‌ ପାର୍କରେ। ପାଖରେ ରହୁଥିଲେ ମାଂ ଓ ସାନଭାଇ 
ମଣ୍ଟୁ ( ସୁର୍ଗତ ଅରୁଣ ଦାସ ଯେ ୨୦୦ ୯ରେ ଦେହତ୍ୟାଗ କଲା| ସେ ରହୁଥିଲା ଓାଶିଂଟନ୍‌ 
ଡିସି ଅଞ୍ଚଳରେ) । ବିଜୟବାବୁ ବର୍ଷକ ଭିତରେ ବିବାହ କରି ଷ୍ଟାନ୍‌ଫୋର୍ଡ ୟୁନିଭର୍ସିଟିକୁ 
ଚାଲି ଆସିଲେ। ଏହାରି ଭିତରେ ପାର୍ଥ ଦିଲ୍ଲୀରେ ଥିବା ଭାରତ ସରକାରଙ୍କ ଫେମିଲି 
ପ୍ଲାନିଂ ବୋର୍ଡରେ ଯୋଗ ଦେଇ ସାରିଥାଏ। ବିଜୟବାବୁ ଯିବା ପରେ ତାଙ୍କ ଏଫ୍‌-୪୬ 
ଗ୍ରୀନ୍‌ ପାର୍କ ଭଡ଼ାଘର ସେ ନେଇଥିଲା। ତା”ପରେ କିନ୍ତୁ ତା'ର ବିଭାଘର ହୋଇ ସାରିଥିଲା 
୧୯୬୨ ମସିହାରେ ଓ ସେମାନଙ୍କର ଗୋଟିଏ ପୁଅ ମଧ୍ଯ ହୋଇଥିଲା। ପୁଅର ନାଁ ଥିଲା 
ସିଦ୍ଧାର୍ଥ ଡାକ ନାଁ ଲୁରା (ସେ ବର୍ଭମାନ ପରିବାର ସହ ନିଉ ଓର୍ଲିନ୍‌ସରେ ରହୁଛି) | 
ଘରକୁ ପଶିଲା ପରେ ପରେ ପାର୍ଥ ତା' ପରିବାରକୁ ଓଡ଼ିଶାରୁ ନେଇ ଆସିଲା। 

ଏକ ବଡ଼ ପରିବର୍ଭନର ହାଉଆ ଲାଗିଲା ସେବେଠୁ। ନ ଜାଣିଲା ପରି ଛାଏଁଛାଏଁ 
ଆମ ଦୁଇ ପରିବାରର ସମ୍ପର୍କ ଟାଣୁଆ ହେବାକୁ ଲାଗିଥାଏ | ମୁଁ ଗୋଟିଏ ଷ୍ଟାଣ୍ଡାର୍ଜ ମଡେଲ୍‌ର 
ଗାଡ଼ି କିଣିଥାଏ। ପ୍ରାୟ ପ୍ରତି ସନ୍ଧ୍ୟାରେ ଆମେ ଗ୍ରୀନ୍‌ ପାର୍କ ଯାଉଥିଲୁ ପାର୍ଥ ଘରକୁ, 
ରବିବାରରେ ମଧ୍ଯ | ମଣ୍ୁ ବି ଆସିଯାଏ। ଆଉ ମିଟା ମାମୁ (ଯାମିନୀ ମୋହନ ଦାସ, 
ଯାହାଙ୍କୁ ମଣ୍ଡୁ ମିଟାମାମୁ ଡାକୁଥିଲା) ଅଫିସ ଫେରନ୍ତା ଅନେକ ବେଳେ ପହଞ୍ଚି ଯାଆନ୍ତି । 


ପ୍ରଣାମ ପାର୍ଥସାରଥୀ | ୫୪ 


Digitized by PPRACHIN, SOA 


ତା” ଛଡ଼ା ଅନ୍ଯ ଓଡ଼ିଆମାନେ ଆସୁଥାଆନ୍ତି। ଜଣା ପଡ଼ୁଥିଲା, ପାର୍ଥ ଘରଟା ସତେ କି 
ଏକ ଧର୍ମଶାଳା । 

କାହିଁକି ନା ଧୀରା (ପାର୍ଥର ସ୍ତ୍ରୀ ଅତି ସ୍ବେହୀ, ବୋଧହୁଏ ଏମିତିରେ ସ୍ଵାମୀ ସ୍ତ୍ରୀର 
ପ୍ରତିଯୋଗିତା ହେଲେ କିଏ ଜିତିବ କହିବା ମୁସିଲ। ସବୁବେଳେ ସନ୍ଧ୍ୟାରେ ତାଙ୍କ ଘରେ 
କେହି ନା କେହି ଆସି ପହଞ୍ଚି ଯାଆନ୍ତି, କାମ ଥାଉ କି ନଥାଉ | ପାର୍ଥକୁ ଭେଟିବାକୁ ଆସି 
ଅନେକ ଦିନ ବହୁତ ସମୟ ଅପେକ୍ଷା କରିବାକୁ ପଡ଼େ, କାହିଁକି ନା ସେ ଅଫିସରୁ 
ବେଳାବେଳି ଆସିପାରେ ନାହିଁ; କିନ୍ତୁ କାହାରି ଅଭିଯୋଗ ନଥାଏ, କାରଣ କିଛି ନହେଲେ 
ଅନ୍ତତଃ ଧୀରାଠାରୁ ଚା” କପେ ତ ମିଳେ ! ଅପେକ୍ଷା କରିଥିବା ଆଗନ୍ତୁକମାନେ ନିଜ 
ନିଜ ଭିତରେ କଥାବାର୍ଭା କରି ସମୟ କଟାଇ ଦିଅନ୍ତି। ବେଶୀ ଡେରି ହେଲେ ନିଜ 
କାମରେ ଚାଲି ଯାଆନ୍ତି । ସତେକି ଏକ ଆକର୍ଷଣକାରୀ ଶକ୍ତି ସେ ଜାଗାରେ ଲୁଚି ରହିଥିଲା। 

ଆମେ ବି ବାରମ୍ବାର ସେ ଅବସ୍ଥାର ଭୁକ୍ତଭୋଗୀ। କିଛି ନ ହେଲେ ମଣ୍ଟୁ ସହିତ 
ଗପସପ ହୋଇଯାଏ । ସେ ବି ଗୋଟେ ମଜାଦାର ଖାମଖିଆଲିଆ ପିଲାଟିଏ ଭଳି, 
ସବୁବେଳେ ଭାଇ ଭାଇ ଆଉ ଶାନ୍ତିକୁ ଦେଇ ଦେଇ କହି କଥାରେ ମସ୍ତ ଥାଏ। ସେ 
ଥିଲା ଆର୍ଟିଷ୍ଟ ଲୋକ। ତା” ସ୍ଵଭାବଟା ବି ସେମିତି। ଶାନ୍ତିକୁ କେବଳ ମଣ୍ଡୁ ହି ଦେଇ 
ବୋଲି ଡାକେ- କେତେ ମିଠା ସେଇ ଭାଇ ଓ ଦେଇ ଡାକ ! 

ଦିନକର ଘଟଣା। କଥା ହେଲା, ଆମେ ସମସ୍ତେ ପାଖ ରେଖୁରାଣ୍ଟରେ ଖାଇବାକୁ 
ଯିବୁ। ଆମେ ପହଞ୍ଚି ଗଲୁ, ମଣ୍ଟୁ ବି। ବସିଛୁ ଯେ ବସିଛୁ। ସମୟ ଗଡ଼ି ଚାଲୁଥାଏ, ରାତି 
ବଢ଼ି ଚାଲୁଥାଏ, କିନ୍ତୁ ପାର୍ଥବାବୁଙ୍କର ଦେଖା ନାହିଁ। ବିଚରା ଧୀରାର ମୁହଁ ଟିକି ହେଲାଣି 
ଶେଷରେ ଆମେ ଚାଲିଗଲୁ ରେଖୁରାଣ୍ଡକୁ । ତଥାପି ଅନାଇ ବସିଛୁ- ଏଇ ପହଞ୍ଚିଲା 
ବୋଧହୁଏ । ଆଶା ଛାଡ଼ି ଦେଇଥିଲୁ ପ୍ରାୟ। ଖାଇବା ସରି ଆସିଲାଣି, ଦେଖୁ ତ ପାର୍ଥ 
ପହଞ୍ଚିଲା ଆସି। ସମସ୍ତେ ତାକୁ ଚାହିଁ ଥାଆନ୍ତି, ହେଲେ ତା'ର ଦୋଷୀଦୋଷୀ ମୁହଁକୁ 
ଦେଖି ମନରେ ଯେତେ ତୁମୁଳ ଝଞ୍ଜା, ସବୁ ଭୁସ୍‌ କିନା ଉଭେଇ ଗଲା ଅଦିନିଆ ବତାସ 
ପରି | ସିଏ ଥିଲା ପାର୍ଥ, ଅତି ଆଦରର ବୁଲୁ ଭାଇ | ଏଫ୍‌-୪୬, ଗ୍ରୀନ୍‌ ପାର୍କର ଲୋକପ୍ରିୟତା 
ବିଜୟବାବୁଙ୍କ ରହିବାଠାରୁ ଆରମ୍ଭ ହୋଇ ସାରିଥିଲା। ସେ ସେଠାରେ ସରସ୍ଵତୀ ପୂଜା 
କରାଇ ଓଡ଼ିଆମାନଙ୍କୁ ଡାକୁଥିଲେ। ପାର୍ଥ ବେଳେ ସେ ସ୍ଥାନଟିର ମହତ୍ତ୍ର ଅତି ମାତ୍ରାରେ 
ବଢ଼ି ଯାଉଥିଲା ପରି ମନେହେଲା। 

ପାର୍ଥ ତା' ପରିବାର ସହିତ ଆମ ଆଇଆଇଟି ବସାକୁ ମଝିରେ ମଝିରେ ଆସେ । 
କେଉଁଠିକୁ ବୁଲି ଗଲେ ସାଙ୍ଗ ହୋଇ ଯାଉଁ | ସାଥୀ ହୋଇ ଆମ ଦୂଇ ପରିବାର ଯାଇଥିଲୁ 
ଜୟପୁର ବୁଲିବାକୁ | 

ପାର୍ଥ ସଂସ୍ପର୍ଶରେ ସେଇ କେତୋଟି ଦିନରେ ଆସି ମନେ ହୋଇଥିଲା, ଯେମିତି 
ଓଡ଼ିଶାର ସଂଗୀତ, ନୃତ୍ୟ ଓ ନାଟକ ଜଗତଟା କେବଳ କଟକରେ କେନ୍ଦ୍ରୀଭୂତ 
ଥିଲା ଓ ସେ ଥିଲା ସେଥିରେ ଗୁଡ଼େଇ ତୁଡ଼େଇ ହୋଇ ଅତି ଘଞ୍ଚ ମାତ୍ରାରେ 
ଆକାଶବାଣୀର ଡିରେକ୍ଟର କୃଷ୍ଣମ ଭି, ଆଜିର ଭାରତରେ ଅଦ୍ଵିତୀୟ ବଂଶୀବାଦକ 
ହରି ପ୍ରସାଦ ଚଉରାସିଆ, ସେତେବେଳର ଓଡ଼ିଶାର ବିଶିଷ୍ଠ ବେହେଲା ବାଦକ ଓ 
ସଂଗୀତକାର ଭୁବନେଶ୍ବର ମିଶ୍ର ହୁଅନ୍ତୁ ବା ଅକ୍ଷୟ, ପ୍ରଫୁଲ୍ଲ ସିକନ୍ଦର, ପ୍ରଣବ, 
ଶ୍ୟାମାମଣି, ନିର୍ମଳା ମିଶ୍ର ବୀଣା ଦେବୀ ହୁଅନ୍ତୁ ବା କାଳୀଚରଣ ପଟ୍ଟନାୟକ, 
ପ୍ରିୟମ୍ବଦା, ପଙ୍କଜ ଦାସ, କେଳୁଚରଣ, ଦେବ ପ୍ରସାଦ, ରଘୁନାଥ ଓ ସଂଯୁକ୍ତା 
ପାଣିଗ୍ରାହୀ ହୁଅନ୍ତୁ ବା ନ୍ୟାସନାଲ୍‌ ମ୍ୟୁଜିକ୍‌ ଆସୋସିଏସନ୍‌, କଳା ବିକାଶ କେନ୍ଦ୍ର, 
ଅନ୍ଧପୂର୍ଣା ଥିଏଟର, ଜନତା ଥିଏଟର ବା ନୂଆ ହୋଇ ଓଡ଼ିଆ ସିନେମା କ୍ଷେତ୍ର 
ଆଶ୍ଚର୍ଯ୍ୟ ଲାଗେ ତା'ର ସେହି ଅକଳନ ଅନୁଭୂତି ମାତ୍ର କେଇଟା ବର୍ଷର, ୧୯୫ ୫- 
୧୯୬୨ ଭିତରେ କେବଳ 

ଗୀତ ଚର୍ଚ୍ଚାବେଳେ ପାର୍ଥ ପାଖରୁ ମୁଁ ଶୁଣିବାକୁ ପାଉଥିଲି ଅକ୍ଷୟ ଆଉ ଅକ୍ଷୟର 
ପ୍ରଶଂସା। କିନ୍ତୁ ସେଠି ତା” ନିଜର ନାଁ କେଉଁଠି ନ ଥାଏ- ନା ଥାଏ ବଡ଼ାମି, ନା ଥାଏ 
ଇର୍ଷା। ମଝିରେ ମଝିରେ ପାର୍ଥ କିଛି ଗୀତର ଟେପ୍‌ ଦିଏ ମୋତେ । କଟକ ରେଡିଓ 
ଷ୍ଟେସନରୁ ସେସବୁ ଟେପ୍‌ ହୋଇ ତାକୁ ମିଳୁଥାଏ। ୧୯୬୮ରେ ନୂଆ ବାହାରିଥିବା 
“କିଏ କାହାର” ଚଳଚ୍ଚିତ୍ରର ଗୀତଗୁଡ଼ିକୁ ତାରି ପାଖରୁ ହି ମୋତେ ମିଳିଥିଲା- ବିଶେଷ 
କରି ତାହା ସିନେମା ହଲ୍‌କୁ ଯିବା ପୂର୍ବରୁ। ଅକ୍ଷୟ ମହାନ୍ତିଙ୍କ ନିର୍ଦ୍ଦେଶନାରେ ଗୀତ 
ହୋଇଥିଲା | ସେଥିରେ ପାର୍ଥର ସେ ଲେଖା ଗୀତଟି ' ହାୟ ମଦଭରି ଆଖି...” କୁ ଗାଇଥିଲେ 
ସେତେବେଳର ପ୍ରଖ୍ୟାତ କଣ୍ଠଗିଳୀ ଶ୍ୟାମଲ ମିତ୍ର। ଭାଗ୍ଯକୁ ଗୀତଟିକୁ ଶୁଣିବା ପରେ 
ପରେ ଆମେ ସେ ବର୍ଷ ଖରାଦିନେ କଟକର ହିନ୍ଦ୍‌ ସିନେମା ହଲ୍‌ରେ “କିଏ କାହାର!’ 
ଦେଖି ପାରିଥିଲୁ। 

ପାର୍ଥର ଏଇ ଲେଖିବାର ଉତ୍ସ ମୁଁ ବାଲେଶ୍ଵରରେ ଦେଖି ନଥିଲି କି ଆଗରୁ 
ଜାଣି ନଥିଲି। ତେବେ ଆସିଲା କେଉଁଠୁ ଓ କେବେ ? ତା” କହିବା ଅନୁସାରେ, 
କଟକରେ ଚିହ୍ବା ହେଲା ପରେ ଅକ୍ଷୟ କହିଥିଲେ ଯେ ଅନ୍ୟ ଗୀତିକାରଙ୍କର ଲେଖାକୁ 
ଗାଇବା ପରେ ସେ ଖୋଜୁଛନ୍ତି ନୂଆ ଧରଣର ଲେଖା ।| ତା'ର ବଂଶରେ ଲେଖାଲେଖି 
କରିବାର ଶକ୍ତି ଉପରେ ବିଶ୍ଵାସ ରଖି ସେ ତାକୁ ପ୍ରବର୍ଭାଇଥିଲେ ଲେଖିବାକୁ । ସେବେଠୁ 
ପାର୍ଥର କଲମ ଚାଲିଲା ଯେ ଚାଲିଲା, ସେ ଆଉ ବନ୍ଦ ହେବାର ନୁହଁ । 

ଡକ୍ଟର ରେଣୁ ମିଶ୍ର ' କଥା କଥା-କବିତା କବିତା'ର ୨୦୧୪ ଦ୍ବିତୀୟ ସଂଖ୍ୟାରେ 
ଥିବା ତାଙ୍କ ଲେଖା ‘ ଅତୀତର ଆଇନାରୁ'ରେ ଏ ପ୍ରଶ୍ନର ଉତ୍ତର ଦେଇଛନ୍ତି ଟିକିଏ ଭିନ୍ନ 
ଭାବରେ | ତାଙ୍କ ଲେଖିବା ଅନୁସାରେ, ଅକ୍ଷୟ ମହାନ୍ତି କହନ୍ତି ଯେ ବୁଲୁବାବୁ ରହୁଥିବା 
ମେସ୍୍‌ରେ ଅକ୍ଷୟଙ୍କ ସହିତ ତବଲା ବଜାଉଥିବା ସାଥୀ ଜାନକୀଲାଲ ଆଦିତ୍ୟ ରହୁଥିଲେ | 
ବୁଲୁବାବୁ ଲାଜକୁଳା ଥିଲେ ଓ ନୂଆ ନୂଆ ଗୀତ ଲେଖି ତକିଆ ତଳେ ଲୁଚେଇ 
ରଖୁଥିଲେ । ଦିନେ ସେ ବାଥରୁମ୍‌ ଯାଇଥିବା ବେଳେ ଜାନକୀଲାଲ ତାଙ୍କ ତକିଆ ତଳୁ 
ଗୋଟାଏ ଲେଖା କାଗଜ ଆଣି ଦେଖାଇଲା | ଅକ୍ଷୟ ସେତେବେଳେ ନିଜ ମନ ବୁଝିବା 
ଓ ଶ୍ରୋତାଙ୍କର ହୃଦୟ ଛୁଇଁବା ଭଳି ନୂଆ ଗୀତ ଖୋଜୁଥିଲେ । ବାସ୍‌, ମିଳିଗଲା ମନକୁ 
ଖାପିଲା ଭଳି, ସରଗର ଚାନ୍ଦ ଗୀତଟି ! ସେଇଟି ଥିଲା- “ରଙ୍ଗଲତା ରୁଷିଛି ମୋ 
ରଙ୍ଗଲତା ରୁଖିଛି... | ” 
ସେଇଦିଠାରୁ ଯେପରି ବୁଲୁଭାଇ ଓ ଖୋକାଭାଇ ହୋଇଗଲେ ଗୋଟିଏ ଡାଳର 
ଦୁଇଟି ଫୁଲ- ଅବା ଖୋକାଭାଇ ଫୁଲ ହେଲେ ବୁଲୁଭାଇ ତାକୁ ଧରି ରଖିଥିବା ଡାଳ ଓ 
ଡେମ୍| 
ବୁଲୁଭାଇ ଖୋକାଭାଇଙ୍କ ପାଇଁ ଲେଖିଲେ ଅସରନ୍ତି “ରଙ୍ଗଲତା ରୁଷିଛି...” ପରି 
ଗୀତ- ଯାହା ମନଛୁଆଁ ଓ ରସରସିଆ | ମଣିଷଟି ଯେମିତି ସହଜ ଓ ସରଳ, ସେମିତି ତା! 
ଲେଖାର ଭାଷା ବି ସହଜ ଓ ସରଳ। ଲୋକଟିର ହୃଦୟରେ ଯେମିତି ଦରଦ ଓ ଦୟା 
ଥିଲା, ତା” ଗୀତର ଭାବ ବି ସେମିତି ଥିଲା ଦରଦଭରା | ଆଉ ଅଭିମାନଭରା ରୁଷା ଯଦି 
ଧରି ନେବା, ରୁଷିବାଟା ରୂପ ନେଇଛି ଦରଦପଣିଆରୁ। ଆଉ ଗୋଟିଏ କଥା, ପ୍ରାୟ ସବୁ 
ଗୀତ ରୋମାଣ୍ଟିକ୍‌ ଅର୍ଥାତ ରସିକତାପୂର୍ଣ୍ଣ। ବିଷୟବସ୍ତୁ ଥାଏ ପ୍ରେମିକର ସ୍ତ୍ରୀର ରୂପ, ମନ ଓ 
ପ୍ରେମ ସମ୍ମନ୍ଧରେ କଳ୍ପନା ଓ ବର୍ଣ୍ଣନା। ପୁଣି ଗୀତର ଭାଷା ଦେଖାଇଛି ଭାବପ୍ରବଣତାର 
ବିଭିନ୍ନ ସୂକ୍ଷ୍ମ ଅଂଶକୁ ଖୋଳିତାଡ଼ି। ଯଥା ଅଭିମାନର ବର୍ଣ୍ଣନା 
“ ରଙ୍ଗଲତା ରୁଷିଛି ମୋ ରଙ୍ଗଲତା ରୁଷିଛି, 
ବାପଘର ଯିବ ବୋଲି ଗୋଡ଼ କାଢ଼ି ବସିଛି 
ମନକୁ ତା” ଗଲା ନାହିଁ ଆଣିଲି ଯେ ଗହଣା, 
ଫିଙ୍ଗଦେଲା ସବୁ ମୋର ଦୋଷ କିବା କହ ନା 
ଧାନ ଉଷା ହାଣ୍ଡି ପରି ମୁହଁ ତା'ର କରିଛି... | ” 
ସେହିପରି ପହିଲି ପ୍ରେମ ଓ ପରେ ତା'ର ରୂପାନ୍ତରର ଭାଷା- 
“ ନୂଆ ନୂଆ ଦିନା କେତେ ବଡ଼ ଆଦର, 
ନୂଆରୁ ପୁରୁଣା ହେଲେ ତୁଠ ପଥର 

ଯେତିକି ଦେଖୁଥିଲେ ସେତିକି ଲାଗେ ଭଲ, 
ଅଖିରୁ ଦୂର ହେଲେ ଆହୁରି ଖୋଜେ ମନ 
ଦି' ଦିନ ଚିହ୍ନାରେ ତ ନିଜର... 

ସବୁଠୁ ଭଲ ଏହି ଅଳପ ଜଣାଶୁଣା, 

ଟିକିଏ ରାଗରୁଷା ଟିକିଏ ବୁଝାମଣା 

କଥା କଥାକେ କେତେ ଚାତର।” 

ପାର୍ଥ ଲାଜକୁଳା ଥିଲା ସତ, ରୋମାଣ୍ତିକ ଥିଲାନି କି ? 

ବୁଲୁଭାଇ ଲେଖିଲେ ମିଳିତ ଗାନ, ଏକ ନାହିଁ ନ ଥିଲା ଢଙ୍ଗରେ। ରସରସିଆ 
ନହେଲେ ମଧ୍ଯ ଭୀଷଣ ଭାବରେ ଲୋକପ୍ରିୟ ହେଲା। ବିଷୟବସ୍ତୁ ଓ ଭାଷା ଅତି 
ମନଲୋଭା। ଶବ୍ଦ ସଂଯୋଜନାର ଶୈଳୀରେ ଥିଲା କାରୁକାର୍ଯ୍ୟ ଯଥା- “ଟପ୍‌ ଟପ୍‌ 
ଘୋଡ଼ା ଚାଲେ” ଯାହାକୁ ଶୁଣିଲେ ଶ୍ରୋତା ଆଖିବୁଜି ଅନୁଭବ କରେ, ଯେମିତି ଘୋଡ଼ା 
ଚାଲିଛି। ତା'ଛଡ଼ା ଏମିତି ଲେଖା ହୋଇଥିଲା, ଯେମିତି ମିଳିତ ଗାନ ଗାଇବା ବେଳେ 
ଏକ୍ୟ (ହାର୍ମୋନି)ରହି ପାରିବ। ୧୯୫ ୪ ମସିହା ଇଣ୍ଟର ୟୁନିଭର୍ସିଟି ୟୁଥ ଫେଷ୍ଟିଭାଲ୍‌ରେ 
“ସ୍ଵର ତୀର୍ଥ? ଗାଇ ଓଡ଼ିଶା ମିଳିତ ଗାନରେ ପ୍ରଥମ ପୁରସ୍କାର ନେବା ପରେ, ଓଡ଼ିଶାରେ 
ବିଶେଷତଃ କଟକ ରେଡିଓ ଷ୍ଟେସନ୍‌ରେ ମିଳିତ ଗାନକୁ ଲୋକପ୍ରିୟ କରାଇବାର ପ୍ରଚେଷ୍ଟା 
ବଢ଼ି ଯାଇଥିଲା।- ମୋର ମନେ ହୁଏ, ଏଥିପାଇଁ ଡିରେକ୍ଟର କୃଷ୍ଣମୂର୍ି ଓ ଭୁବନେଶ୍ବର 
ମିଶ୍ରଙ୍କର ଅବଦାନ ଅନେକ ଥିଲା। 

୧୯ ୫୪ ପରେ ପରେ ଓଡ଼ିଶାର ସଂଗୀତ କ୍ଷେତ୍ରରେ ଏକ ନୂଆ ଯୁଗ ସୃଷ୍ଟି ହେଲା। 
ବୁଲୁଭାଇଙ୍କ ମନ ଛୁଇଁଲା ଭଳି ଲେଖାକୁ ଖୋକାଭାଇଙ୍କ ମନମତାଣିଆ ସ୍ଵରରେ ଶୁଣିବା 
ଏକ ମତୁଆଲା ଭାବର ଆଗ୍ରହରେ ପରିଣତ ହୋଇଥିଲା ଓଡ଼ିଶାର କୋଣ ଅନୁକୋଣରେ | 
* ଖୋକାଭାଇ-ବୁଲୁଭାଇ” ଗୀତର ବିଶେଷତ୍ବ ଥିଲା ପଲ୍ଲୀଗୀତ ଓ ଆଧୁନିକ ଗୀତର ଏକ 
ନୂତନ ଧରଣର ମିଶ୍ରଣ- ବାଜିଲା ମାତ୍ରେ ଜଣା ପଡ଼ି ଯାଉଥିଲା ସେମାନଙ୍କର ବୋଲି । 
' ଅକ୍ଷୟ ମହାନ୍ତି- ପାର୍ଥସାରଥୀ” ଯୋଡ଼ିର ଗୀତ ବିଛାଇ ହୋଇଗଲା ଗାଁ-ବଜାର ବାଟରେ 
ଘାଟରେ | 

ପାର୍ଥ କଟକ ଛାଡ଼ିବା ପରେ ପରେ ଅକ୍ଷୟ ନିଜେ ଗୀତ ଲେଖିବା ଆରମ୍ଭ କରିଥିଲେ। 
ଗୀତିକାର ଭାବରେ ତାଙ୍କର ଖ୍ୟାତି ଯଥେଷ୍ଟ । ସେ ମଧ୍ଯ ରୋମାଣ୍ତିକ୍‌ ଗୀତ ଲେଖିଛନ୍ତି 
ଅନେକ, କିନୁ ତାଙ୍କ ଲେଖାର ଶୈଳୀ ଅନ୍ୟ ପ୍ରକାରର | 

ଆମେ ଭାରତ ତଥା ଦିଲ୍ଲୀ ଛାଡ଼ିଲୁ ସେଇ ୧୯୬୮ ମସିହା ଖରାଦିନ ଶେଷରେ | 
ମୁଁ ଫେରି ଆସିଥିଲି ମାକମାଷ୍ଟର ୟୁନିଭର୍ସିଟିକୁ। 

ଆମର ସେହି ସୁନ୍ଦର ଅତୀତଟା ଏବେ ସୁଦ୍ଧା ଉଙ୍କ ମାରୁଛି। ତା” ଥିଲା ମାତ୍ର 
ଗୋଟିଏ ବର୍ଷର। ଏବେ ସୁଦ୍ଧା ମନେଅଛି ଗୋଟିଏ ଘଟଣା। ଆସିବାବେଳେ ଗାଡ଼ିଟାକୁ 
ବିକିବାକୁ ହେବ ଷ୍ଟାଣ୍ଡାର୍ଡ ଗାଡ଼ି କିଣିବାକୁ ଗରାଖ ମିଳିବା ମୁସ୍କିଲ। ପାର୍ଥ ଜାଣିଲା ପରେ 
କୌଣସି ପ୍ରକାରରେ ଗରାଖଟିଏ ଠିକ୍‌ କଲା ଗାଡ଼ିର କାଗଜପତ୍ର ଓ ଟଙ୍କା ଦେବାନେବା 
କନଟପ୍ଲେସ୍‌ରେ ହେବ । ଟଙ୍କା ନଗଦ, ଚେକ୍‌ରେ ନୂହେଁ। ଏତେ ଲୋକଗହଳି ଓ କ୍ୟାସ୍‌ 
ବେପାର ପାଇଁ ସେ ନିଜେ ଅନ୍ୟ ଜଣଙ୍କ ସହିତ ଯାଇ ଏହାର ଚୁକ୍ତି କରାଇ ନଗଦ ଟଙ୍କା 
ସହିତ ଫେରି ଆସିଥିଲା ମୋ ପାଖକୁ | 

ପାର୍ଥ ଘରର ବାତାବରଣ ଥିଲା ସରଳ, ନିରାଡମ୍ବର; କିଜୁୁ ଭରପୁର ଥିଲା ଆଦର ଓ 
ସ୍ପେହରେ। ଏହାକୁ ଗଢ଼ିଥିଲେ ପାର୍ଥ, ଧୀରା ଆଉ ମଣ୍ଟୁ ମିଳିମିଶି। ଫଳରେ ଖୁବ୍‌ ଶୀଘ୍ର 
ସେମାନେ ଦିଲ୍ଲୀ ଓଡ଼ିଆ ଗୋଷ୍ଠୀର- ଓଡ଼ିଆ ସମାଜ, ନୀଳାଚଳ ସମିତି (ହାଉଜ୍‌ ଖାସ୍‌ର 
ଜଗନ୍ନାଥ ମନ୍ଦିର)- ନିକଟତର ହୋଇଗଲେ । ହଠାତ୍‌ ସାଂସ୍କୃତିକ କାର୍ଯ୍ୟକ୍ରମର ତାଲିକା 
ବଢ଼ିଲା, ତା” ସାଙ୍ଗେ ବଢ଼ିବାରେ ଲାଗିଲା ଓଡ଼ିଆଙ୍କର ଆଗ୍ରହ ଓ ଉତ୍ସାହ 

ଠିକ୍‌ ଆମ ଦିଲ୍ଲୀ ଛାଡ଼ିବା ପରେ ପରେ ସେଠାର କୂମାର ଉତ୍ସବ ପାଇଁ ଅକ୍ଷୟ 
ମହାନ୍ତିଙ୍କୁ ଅଣା ଯାଇଥିଲା ପାର୍ଥ ଓ ମଣ୍ଡୁର ଚେଷ୍ଟା ଓ ପ୍ରରୋଚନାରେ | ଦିଲ୍ଲୀର ବିଜ୍ଞାନ 
ଭବନରେ ଉତ୍ସବ ପାଳନ କରାଗଲା | ଏପରି ଏକ ଉତ୍ସବ ସେଠାରେ କରାଇବା ଓଡ଼ିଆଙ୍କ 
ପାଇଁ ପ୍ରଥମ ଥିବାରୁ ସେମାନଙ୍କର ମନ କୁଣ୍ଢେମୋଟ ହୋଇ ଯାଉଥିଲା। ସେଦିନ ରାତିରେ 
ଥିଲା ଅକ୍ଷୟଙ୍କୁ ନେଇ ଏକ ବିଶେଷ ସଂଗୀତର ଆସର- ପାର୍ଥ ଘରର ଛାତ ଉପରେ। 
ରାତିଟି ଅକ୍ଷୟଙ୍କ ସ୍ଵରରେ ରୋମାଣ୍ଡିକ୍‌ ହୋଇ ଉଠିଥିଲା ଏବଂ ମନେହୋଇଥିଲା- ଯେମିତି 
ଏ ରାତି ସରିବ ନାହିଁ! 

ପାର୍ଥ ମଧ୍ୟ ଭାରତ ଛାଡ଼ିଥିଲା ୧୯ ୭ ୦ରେ- ବିଶ୍ବବ୍ୟାଙ୍କର ଡେମୋଗ୍ରାଫି ବିଶାରଦ 
ଭାବରେ ବ୍ୟାଙ୍କରେ ଯୋଗ ଦେଇ। ଆଶ୍ଚର୍ଯ୍ୟ ତା'ର ପ୍ରଫେସନାଲ୍‌ ଦିଗଟା କାହାରି 
ଆଖିରେ ପଡ଼ୁ ନଥିଲା, ଏମିତିକି ମୋର ମଧ୍ଯ; ଯଦିଓ ଆମେ ଦୁଇଜଣ ଷ୍ଟାଟିଷ୍ଟିକ୍ସରେ 
ପିଏଚ୍‌.ଡି. କରିଛୁ। ମଝିରେ ମଝିରେ ଆମର ଭେଟ ହୋଇଛି ନ୍ୟୁୟର୍କର ୟର୍କଟାଉନ୍‌ 
ହାଇଟ୍‌ସରେ, ସ୍ଵର୍ଗତ ବିମଳ କୃଷ୍ଣ ମହାନ୍ତି (ବିମୁ ଭାଇ)ଙ୍କ ଘରେ (“ଓସାଂର ଜଣେ 
ପୁରାତନ ଆଜୀବନ ସଭ୍ୟ) | ତା'ଛଡ଼ା ସେ କାନାଡ଼ାରେ ଆମ ଘରକୁ ଥରେ ଆସିଥିଲା। 

୧୯୭୪ ମସିହାରେ ମୁଁ ସାବାଟିକାଲ ଲିଭ୍‌ ନେଇ କଲିକତାର ଇଣ୍ଡିଆନ୍‌ ଇନଷ୍ଟିଚ୍ୟୁଟ୍‌ 
ଅଫ୍‌ ଷ୍ଟାଟିଷ୍ଟିକ୍‌ସରେ ଯୋଗ ଦେଲି। ଯିବା ବାଟରେ ମୁଁ ଓ ମୋ ପରିବାର ବ୍ୟାଙ୍କକ୍‌ରେ 
ପାର୍ଥ ଓ ତା' ପରିବାର ପାଖେ ଅଟକିଥିଲୁ। ସେତେବେଳକୁ ପାର୍ଥ ଓ ଧୀରାଙ୍କର ଆଉ 
ଗୋଟିଏ ପୁଅ (ଗୌତମ, ଯାହା ପାଖରେ ଧୀରା ଏବେ ହାଇଦ୍ରାବାଦରେ ରହୁଛି) ଓ 

ବିଦେଶରେ ପାର୍ଥସାରଥୀ 


ଆମର ଆଉ ଗୋଟିଏ ଝିଅ ଥିଲେ। ତା'ର ଦୁଇଟା କଥା ମନେପଡ଼େ। ସେ କହିଥିଲା- 
ଗୋପାଳ, ଏଠି ବିଫ୍‌ ସହିତ ତୁଳସୀପତ୍ର ପଡ଼ି ରନ୍ଧାଯାଏ। ଏବେ ଏ କଥାଟା ସାଧାରଣ 
ପରି ଲାଗୁଛି, କିନଧୁ ସେତେବେଳେ ଅଡ଼ୁଆ ଲାଗୁଥିଲା। ଦ୍ଵିତୀୟ କଥାଟି ଚିହ୍ନାଇ ଦିଏ 
ତା'ର ହୃଦୟକୁ । ଆମେ ଆସିଲା ବେଳେ ଆମକୁ କିଛି ସରୁ ବାସନା ଚାଉଳ ଓ ଚିନି 
ଦେଲା। ଖାଲି ସେତିକି ନୁହଁ, ଏୟାରପୋର୍ଟକୁ ଆସି ଆମର ଏଥିପାଇଁ ହୋଇଥିବା 
ଅଧିକ ଓଜନକୁ କୁହାକୁହି କରି ଖସାଇଦେଲା (ଆମକୁ ତ ସେଠାକାର ଭାଷା ଜଣା 
ନଥିଲା) | ଭାରତରେ ସେତେବେଳେ ଭଲ ଚାଉଳ ଓ ଚିନି ସହଜରେ ମିଳୁ ନଥିଲା। 
ପରେ ପୁଣି ଥରେ କଲିକତା ଆସିବା ବେଳେ ସେହି ଚାଉଳ ଓ ଚିନି ବୋହି କରି ଆମ 
ପାଇଁ ଆଣିଥିଲା। 

ସମୟ ଚାଲିଯାଏ... ସେ ଦିନ- ଦିନଟା ଥିଲା ୧୯୭୬ ଜୁନ୍‌ର।| ବିମୁ ଭାଇ 
ଅଚାନକ ଖବର ଦେଲେ- ପାର୍ଥ ଚାଲିଗଲା। ବିଶ୍ଵାସ ହେଲା ନାହିଁ“ ମାତ୍ର ୪୩ ବର୍ଷ 
ବୟସରେ... ! କ”ଣ ହେଲା, କେମିତି ହେଲା, ଯେତେ ପ୍ରଶ୍ନ କଲେ ବି ତା'ର ଉତ୍ତର 
ମିଳିଲା ନାହିଁ। ଆଉ ଧୀରା ଓ ପିଲା ଦୁଇଟି... 

ସମୟ ଗଢ଼ି ଯାଇଛି। ୟାରି ଭିତରେ ୪୦ ବର୍ଷ ବିତିଗଲାଣି। ଧୀରା, ସିଛଧାର୍ଥ ଓ 
ଗୌତମ ସମୟ ଓ ପରିସ୍ଥିତି ସହିତ ଯୁଦ୍ଧ କରି ଆଗେଇ ଯାଇଛନ୍ତି। 

ମୁଁ ଯାଇ ହାଇଦ୍ରାବାଦରେ ପହଞ୍ଚିଥିଲି ଧୀରା ପାଖରେ- ୨୦୧୫ ଫେବୃଆରୀ ୬ 
ତାରିଖ ଦିନ । ସେ କ୍ଷୁଣ୍ଡୱ ଏବେ ସୁଦ୍ଧା ଦୀର୍ଘ ବିରହର ଗାଢ଼ୁଆ ଦାଗ ଉଙ୍କି ମାରୁଛି। ସେ 
ଏବେ ଗାଉଛି ପାର୍ଥର ଲେଖାଗୁଡ଼ିକ- କିନ୍ତୁ ଲୁହ ବଦଳରେ ହସିଲା ଚେହେରାରେ। 
ତା'ର କଣ୍ଠ ଅତି ମଧୁର ଓ ସେ ଦିଲ୍ଲୀରେ ଥିବାବେଳେ ଓଡ଼ିଆ ସାଂସ୍କୃତିକ କାର୍ଯ୍ୟକ୍ରମରେ 
ଭାଗ ନେଉଥିଲା। ଗାଇଲେ ସୁନ୍ଦର ଶୁଭୁଛି। “ସୃତି, ତୁମେ ପାଉଁଶ ତଳର ନିଆଁ ”- 
ଜଳୁଛ, ଜଳ, ସେ କହୁଛି କି “ମୁଁ ଖାଲି ଦୂରରୁ ଦେଖୁଛି ଆଜି ସେ ଧୀମା ଧୀମା 
ଜଳୁଥିବା ନିଆଁକୁ ।” 

ମୁଁ ବି ସେତେବେଳେ ଅଣ୍ଡାଳି ହେଲି ସେଇ ଅତୀତକୁ | 

ଧୀରା କ୍ଷୁକ୍ତ ମଧ୍ଯ | ପାର୍ଥର ଗୀତଗୁଡ଼ିକୁ ଦୁନିଆ ଜାଣିଲେ ସୁଦ୍ଧା “ କିନୁ' ପରି ପ୍ରଶ୍ନବାଚକ 
ଚିହ୍ନ ତା? ମନରେ ଗୋଳେଇ ହେଉଥାଏ। ପାର୍ଥ ଲେଖା ଗୀତର ପ୍ରଚାର ହେଉଛି, କିନୁ 
ସେଥିରେ ଗାତିକାରଙ୍କ ନାଁ ନାହିଁ ! 

କ୍ଷୋଭର ଇସାରାରେ ଧୀରା ମୋତେ ବଢ଼ାଇ ଦେଇଥିଲା ବହି ଖଣ୍ଡେ- “କଥା 
କଥା-କବିତା କବିତା” ପତ୍ରିକା, ଡକ୍ଟର ରେଣୁ ମିଶ୍ରଙ୍କ ପ୍ରବନ୍ଧଟି ପଢ଼ିବାକୁ କହି । 

୧୯ ୫୫ ପରେ ପରେ ଓଡ଼ିଆ ସଂଗୀତ ଜଗତରେ ଯେତେବେଳେ ଏତେ ବିରାଟ 
ଚହଳ ପଡ଼ି ଯାଇଥିଲା- ଅନ୍ତତଃ ଯେଉଁମାନେ ଏହାର ପଛରେ ଥିଲେ, ସେମାନଙ୍କୁ 
ଚିହ୍ନାଇବା ଓ ଉପଯୁକ୍ତ ସମ୍ମାନ ଦେବା ସମାଜର ଉଚିତ ନୁହେଁ କି ୨ ଚହଳ ବେଳେ 
ଅନେକେ ପ୍ରଶ୍ନ କରୁଥିଲେ- କିଏ ଏହି ଅକ୍ଷୟ ମହାନ୍ତି ଆଉ କିଏ ସେ ପାର୍ଥସାରଥୀ ? 
ଅକ୍ଷୟ ତ ଅମର ହେଲେ ଗୀତ ଜଗତରେ, କିନୁ ପାର୍ଥସାରଥୀ ? ଏହି ପ୍ରଶ୍ନକୁ ଉଦ୍ଦେଶ୍ୟ 
କରି ଏତେ ଦିନ ପରେ ଡକ୍ଟର ରେଣୁ ମିଶ୍ର କଲମ ଉଠାଇଲେ ମାଡ଼ି ମକଚି ହୋଇ 
ମାଟିରେ ମିଶି ଯାଇଥିବା ପାର୍ଥସାରଥୀ ମହାପାତ୍ରଙ୍କୁ ଜନତା ଆଗରେ ଛିଡ଼ା କରାଇବାକୁ 
ତାଙ୍କୁ ଯଥାର୍ଥ ସମ୍ମାନ ଦେବାର ଚେଷ୍ଟାରେ- ସେ ୨୦୧ ୪ରେ ଲେଖିଥିଲେ “ଅତୀତର 
ଅଇନାରୁ ' | 

ସତରେ, ଓଡ଼ିଆ ଗୀତର ସେଇ ଅତୀତର ଆଇନାରେ ଅଜି ପାର୍ଥସାରଥୀଙ୍କର ମୁହଁଟିକୁ 
ଉନ୍ଜଳ ଭାବରେ ପ୍ରତିବିନ୍ଦିତ କରିବାର ବେଳ ଆସିଛି | 

ଭିନ୍ନ ମଣିଷ ପାର୍ଥସାରଥୀ 


ଅବସର ବେଉରିଆ 


ପାର୍ଥସାରଥୀ ମହାପାତ୍ରଙ୍କ ସହିତ ପରିଚୟ କଲେଜ ଦିନରୁ। ତେବେ ଯେତେ 
ମନେପଡୁଛି ପ୍ରଥମ ସାକ୍ଷାତ ହୋଇଥିଲା “ ଡଗର” ଅଫିସରେ | ତାଙ୍କର ସଂପର୍କୀୟ ନିତ୍ୟାନନ୍ଦ 
ମହାପାତ୍ରଙ୍କ ସଂପାଦିତ ଓ କାନ୍ତକବି ଲକ୍ଷ୍ମୀକାନ୍ତ ମହାପାତ୍ରଙ୍କ ଦ୍ଵାରା ପ୍ରତିଷ୍ଠିତ ଡଗର! 
ସେତେବେଳର ଅଗ୍ରଣୀ ପତ୍ରିକା ଏବଂ ବ୍ଯଙ୍ଗଲେଖକ ଫତୁରାନନ୍ଦ ଓ ଅନ୍ଯ କେତେକ 
ଲେଖକ, ଚିତ୍ରଶିଳୀଙ୍କର ତାହା ଥିଲା ମିଳନସ୍କଳୀ | ନିତ୍ୟାନନ୍ଦ ମହାପାତ୍ରଙ୍କର ଆମ ପରିବାର 
ସହିତ ସଂପର୍କ ବହୁଦିନର। ଥରେ କୌଣସି କାରଣରୁ ମତେ “ଡଗର” ଅଫିସ୍‌ ଯିବାକୁ 
ପଡ଼ିଥିଲା, ସେଇଠି ନିତ୍ୟାନନ୍ଦବାବୃ, ପାର୍ଥବାବୁଙ୍କ ସହିତ ପରିଚିତ କରାଇ ଦେଇଥିଲେ 
ଏବଂ ଥଟ୍ଟା କରି ମୋ ବିଷୟରେ ତାଙ୍କୁ କିଛି କହିଥିଲେ | ବାସ୍‌ ସେତିକି | ପରେ ରେଭେନ୍‌ସା 
କଲେଜରେ ଦେଖା।| 

ସେତେବେଳ ସମୟରେ କଲେଜରେ ଦୁଇଟି ପରମ୍ପରା ଥିଲା।| ପ୍ରଥମଟି ହେଉଛି, 
କଲେଜରେ ଯିଏ ସିନିୟର; ସେ ସାରା ଜୀବନପାଇଁ ସିନିୟର ହୋଇ ରହୁଥିଲା ଦ୍ଵିତୀୟଟି 
ହେଲା, ଛାତ୍ରଛାତ୍ରୀମାନଙ୍କର ଶିକ୍ଷକଙ୍କ ପ୍ରତି ଅଗାଧ ସମ୍ମାନ, ଶ୍ରଦ୍ଧା ଓ ଭୟ | କୌଣସି 
ଶିକ୍ଷକ ଯଦି ବାରଣ୍ଡାରେ ଆସିବା ଦେଖୁଥିଲୁ, ବାଟକାଟି କଡ଼ରେ ଛିଡ଼ା ହୋଇ ରହୁଥିଲୁ 
ସାର୍‌ ଟପିସାରିବା ପର୍ଯ୍ୟନ୍ତ । ଏଭଳିକି କେତେକ ଛାତ୍ର ବିଶେଷ କରି ଗ୍ରାମାଞ୍ଚଳରୁ ଆସିଥିବା 
ଛାତ୍ରମାନେ ସାଇକେଲ ଚଳାଇ ଯାଉଥିବାବେଳେ ସାଇକେଲରୁ ଓହ୍ଲାଇ ସାରଙ୍କୁ ଓଳିକି 
କରୁଥିଲେ 

ମନେପଡୁଛି, ଦିନେ ମୁଁ ବକ୍୍‌ିବଜାରର ପ୍ରସିଦ୍ଧ ପାନ ଦୋକାନରେ ଛିଡ଼ା ହୋଇଥାଏ, 
ଅଲ୍‌ ଇଣ୍ଡିଆ ରେଡିଓ ମଧୁପୁର କୋଠୀ ଆଡ଼ୁ ପାର୍ଥବାବୁ, ଅକ୍ଷୟ ମହାନ୍ତି ଓ ଆଉ ଜଣେ 
ଦୁଇଜଣ (ମନେ ପଡ଼ୁନାହିଁ) ସାଇକେଲରେ ଆସି ପହଞ୍ଚିଲେ। ପାନ ବରାଦ ଦେଲେ। 
ପାର୍ଥବାବୁ ମତେ ଦେଖି ପଚାରିଲେ, ତମେ ଏଠି ? ମୁଁ କିଛି ଉତ୍ତର ଦେବା ପୂର୍ବରୁ ତାଙ୍କ 
ହାତ ମୋ କାନ୍ଧ ଉପରେ | ଜଣେ ଶିକ୍ଷକ ଯେ ବନ୍ଧୁ ହୋଇପାରେ, ସେଭଳି ଅନୁଭୁତି 


ପ୍ରଣାମ ପାର୍ଥସାରଥୀ | ୬୨ 


Digitized by PPRACHIN, SOA 


ଥିଲା ପ୍ରଥମ। ମୋ ପାଇଁ ଖଣ୍ଡେ ପାନର ବରାଦ ଦେଲେ ଏବଂ ବ୍ଯବଧାନର ବିରାଟ 
ପ୍ରାଚୀର ତରଳି ମିଳେଇଗଲା। 

ସେତେବେଳ ପର୍ଯ୍ୟନ୍ତ ପାର୍ଥବାବୁଙ୍କୁ ମୁଁ ଗୀତିକାର ବୋଲି ଜାଣି ନଥିଲି। ବୋଧହୁଏ 
ଜୀବନ ପାଣି, ଗୁରୁକୃଷ୍ଣ ଗୋସ୍ଵାମୀ ପ୍ରଭୃତି ମୋର ପସନ୍ଦର ଗୀତିକାର ଥିଲେ ପାର୍ଥବାବୁ 
ଥରେ ମତେ କହିଲେ, କାଲି ଅଲ୍‌ ଇଣ୍ଡିଆ ରେଡ଼ିଓ ଶୁଣିବ, ମୋର ଗୀତ ପ୍ରସାରଣ 
ହେବ- ଅକ୍ଷୟ ମହାନ୍ତି ଗାୟକ | ସେ ଗୀତ ରଚନା ଓ ସ୍ଵର ସଂଯୋଜନା ମନ ଓ ହୃଦୟକୁ 
ଛୁଇଥିଲା। ସେ କାଳରେ ଅଭିନନ୍ଦନ କରିବାକୁ ଅପେକ୍ଷା କରିବାକୁ ପଡ଼ୁଥିଲା ଗୋଟିଏ 


wo 


ଦିନ ଅଥବା ସାଇକେଲରେ ଯାଇ କିଛି ଘଣ୍ଟା ପରେ ବ୍ଯକ୍ତିଗତ ସାକ୍ଷାତରେ। ମଁ 


ou 


ଯେତେବେଳେ ତାଙ୍କୁ ଅଭିନନ୍ଦନ କଲି, ସେ ଲାଜେଇ ଗଲେ ଏବଂ କହିଲେ, “ ନାଇଁ 
ମ, ସେମିତି କିଛି ନୂୁହେଁ।” ପାର୍ଥବାବୁ ଥିଲେ, ନମ୍ର, ବିନୀତ, ଲଜାଶୀଳ, ଗର୍ବହୀନ, 
ନିଜ ଗୁଣଗାନ କରିବାରେ ବିମୁଖ ଜଣେ ଆଭିଜାତ୍ୟ ସମ୍ପନ୍ନ ମଣିଷ | ସେ ସମୟରେ ମଧ୍ଯ 
ସେ ଥିଲେ ଏକ ବ୍ୟତିକ୍ରମୀ ବ୍ୟକ୍ତିତ୍ଵ ଚମକ୍ରାର ଚେହେରା ସାଙ୍ଗକୁ ତାଙ୍କର ନମନୀୟ 
ଆଚରଣ ଆକୃଷ୍ଠ କରୁଥିଲା ସମସ୍ତଙ୍କୁ | 

ସେତେବେଳେ ପଦାଥଥବିଜ୍ଞାନନ ରସାୟନ ବିଜ୍ଞାନ ଓ ଅନ୍ୟାନ୍ୟ ବିଭାଗରେ ବିଦ୍ୟାର୍ଥୀ 


ଓ ଶିକ୍ଷକମାନେ ବିଳନ୍ଧିତ ରାତି ପର୍ଯ୍ୟନ୍ତ ଗବେଷଣାରତ ଥିଲାବେଳେ ଆମଭଳି କେତେକ 


= bs 


ବ୍ୟାଙ୍କକ୍‌ରେ ପତ୍ନୀ ଝରଣା (ଧୀରା) ଏବଂ ବନ୍ଧୁ ଓ ବାନ୍ଧବୀଙ୍କ ସହ 

କଳା ଛାତ୍ର ଟେନିସ୍‌ ପଡ଼ିଆରେ ଆଙଢ୍ା ମାରୁଥିଲେ। ବହୁଥର ରେଭେନ୍ସା କଲେଜର 
ପଦାର୍ଥ ବିଜ୍ଞାନ ରସାୟନ ବିଜ୍ଞାନ ବିଭାଗର ପଛପଟ ରାସ୍ତାରେ ଚାଲି ଯାଉଥିବାବେଳେ 
ତାଙ୍କର ଗୀତ ରଚନା, ସ୍ଵରର ପରିକଳ୍ପନାର ଯାତ୍ରା ସାଥୀ ହେବାର ସୁଯୋଗ ମିଳିଥିଲା। 
ତାଙ୍କର ଗୀତ ରଚନାରେ ବୌଦ୍ଧିକ କପଟତା ନଥିଲା; ହୃଦୟକୁ ଛୁଇଁ ପାରିବା ଭଳି, 
କଥିତ ଗାଉଁଲି ଭାଷାରେ, ବୋଧଗମ୍ୟ ଶୈଳୀରେ ଲେଖାଗୁଡ଼ିକୁ ଅକ୍ଷୟ ମହାନ୍ତି ପ୍ରଭୃତି 
ଗାୟକ ରୂପରେଖ ଦେଇ ଲୋକପ୍ରିୟ କରାଇବାରେ ସଫଳ ହୋଇଥିଲେ। ଆଜିକାଲିକାର 
ଟି.ଭି. ସିରିଏଲ ଭଳି ସେତେବେଳେ ଓଡ଼ିଶାର ତରୁଣ ତରୁଣୀ ଲଘୁ ସଙ୍ଗୀତ ସହିତ 
ଆଧୁନିକ ଗୀତ, ସଜଫୁଲରେ ପ୍ରସାରିତ ପାର୍ଥବାବୁଙ୍କ ରଚିତ ଅକ୍ଷୟ ମହାନ୍ତିଙ୍କ ଦ୍ଵାରା 
ପ୍ରସ୍ତୁତ ଗୀତକୁ ବାରବାର ଶୁଣି ମୁଗ୍ଧ ହେଉଥିଲେ। 

ହଁ, ଆଉ ଗୋଟିଏ କଥା, କୌଣସି ଗୀତ ପ୍ରଥମଥର ପ୍ରସାରଣ ହେବା ପୂର୍ବରୁ 
ପାର୍ଥବାବୁ ମାନସିକ ଓ ଶାରୀରିକ ସ୍ତରରେ ଗୋଟିଏ ଶିଶୁକୁ ଜନ୍ମ ଦେବାର ଉଦ୍‌ବେଗ ଓ 
ଉତ୍କଣ୍ଠାର ସମୟ ଦେଇ ଗତି କରୁଥିଲେ। ସେ ସମୟରେ ଅଲ୍‌ ଇଣ୍ଡିଆ ରେଡ଼ିଓର 
ପି.ଭି.କୃଷ୍ଣମୂ୍ି, ହରିପ୍ରସାଦ ଚୌରାସିଆ ଓ ଭୁବନେଶ୍ବର ମିଶ୍ର ଓଡ଼ିଆ ସଙ୍ଗୀତରେ ନୂଆ 
ଯୁଗ ସୃଷ୍ଟି କରିଥିଲାବେଳେ ଅକ୍ଷୟ ମହାନ୍ତି, ପ୍ରଣବ ପଟ୍ଟନାୟକ, ସିକନ୍ଦର ଆଲାମଙ୍କ 
ସହ ଜୀବନ ପାଣି, ଗୁରୁକୃଷ୍ଣ ଗୋସ୍ଵାମୀ ଓ ପାର୍ଥସାରଥୀ ମହାପାତ୍ର ଓଡ଼ିଆ ସଙ୍ଗୀତର 
ସୁବର୍ଣ୍ଣ ଯୁଗର ସୃଷ୍ଟିରେ ସହାୟକ ହୋଇଥିଲେ । 

ପରବର୍ଭୀ କାଳରେ ପାର୍ଥବାବୁଙ୍କ ସଙ୍ଗେ ଦେଖାହୁଏ ଦିଲ୍ଲୀରେ ତାଙ୍କର ଗ୍ରୀନ୍‌ ପାର୍କ 
ବାସଭବନ ଥିଲା କେତେକ ଓଡ଼ିଆମାନଙ୍କ ପାଇଁ ଏକ ସଂଗମସ୍ଥଳୀ। ଷାଠିଏ ଦଶକର 
ଦିଲ୍ଲୀ ସହରରେ ଅଛଳସଂଖ୍ଯକ ଓଡ଼ିଆଙ୍କ ପାଇଁ ତାଙ୍କ ଘର ଥିଲା ଆନ୍ତରିକତାର ଉତ୍ସ | 
ବହୁବାର ତାଙ୍କ ଘରେ ଓଡ଼ିଆ ଖାଦ୍ୟ ଖାଇବାର ସୁଯୋଗ ମିଳିଥିଲା। ବିନା ଅନୁମତିରେ 
କିମ୍ବା ସୁଚନା ନଦେଇ ଅଣଓଡ଼ିଆ ବନ୍ଧୁଙ୍କ ସହିତ ପହଞ୍ଚିଗଲେ ମଧ୍ଯ ଆତିଥ୍ୟର ଆଭିଜାତ୍ୟରେ 
କିଛି ଉଣା ନଥିଲା। ନିତ୍ଯାନନ୍ଦ ବାବୁଙ୍କ ସଙ୍ଗେ ମଝିରେ ମଝିରେ ସେଠି ଦେଖାହୁଏ 
ଏବଂ ସେ ପାର୍ଥବାବୁଙ୍କୁ କହନ୍ତି “ ଅବସର ଓଡ଼ିଆ ବାହା ହବନି” | ପାର୍ଥବାବୁ କହନ୍ତି, 
“କିଛି କ୍ଷତି ନାହିଁ, ଆଜିକାଲି ଦୁନିଆରେ ଏଗୁଡ଼ା ସାଧରଣ କଥା।” ତାହା ସୂଚିତ 
କରୁଥିଲା ତାଙ୍କର ଆଧୁନିକ, ପ୍ରଗତିଶୀଳ ମାନସିକତା | 

ତାଙ୍କ ସହ ଶେଷ ଦେଖା ମୁଁ ବିଦେଶ ଯିବା ପୂର୍ବରୁ, ଗୋଟିଏ ଛୋଟ ଭୋଜିରେ 
ସେତିକିବେଳେ ସେ ଇଙ୍ଗିତ ଦେଲେ ସେ ମଧ୍ଯ ବିଦେଶ ଯିବା ପ୍ରସତୁତିରେ। ଦୁହେଁ 
ଆଶାବଦୀ ଥିଲୁ ବିଦେଶରେ ଦେଖା ହେବାର ସମ୍ଭାବନା ନେଇ। କିନ୍ତୁ ସେ ସମ୍ଭାବନା 
ସମ୍ଭାବନାରେ ହିଁ ରହିଗଲା ! 

ଏ ଆ 


ବିରଳ ଗୀତିକବି 


ଡକୂର ରେଣୁ ମିଶ୍ର 


ପାର୍ଥସାରଥୀ ମହାପାତ୍ର ! 

ଏ ଭଳି ଜଣେ ମହାନ୍‌ ବ୍ଯକ୍ତି ତଥା ଅନନ୍ୟ ଗୀତି ପ୍ରତିଭାର ଅଧିକାରୀଙ୍କୁ ମୋର 
ଜୀବନକାଳ ମଧ୍ଯରେ ଥରୁଟିଏ ବି ଦେଖିବାର ସୌଭାଗ୍ୟ ହୋଇନି। ତାଙ୍କ ସମ୍ପର୍କରେ 
ଶୁଣିଛି କେବଳ ଅକ୍ଷୟ ମହାନ୍ତିଙ୍କ ମୁହଁରୁ। ହେଲେ ତାଙ୍କ ସଂଗୀତର ମାଧୂର୍ଯ୍ୟକୁ ଉପଭୋଗ 
କରିଛି ରେଡିଓରୁ ଏବଂ ପ୍ରଥମଥର ପାଇଁ ସିଧାସଳଖ କଟକର ନାରୀ ସଂଘ ସଦନ 
ହଲ୍‌ରେ | ମନେପଡ଼ିଲେ ଏବେ ବି ମନରେ ରୋମାଞ୍ଚ ଆସେ | ମନ ପୁଲକିତ ହୁଏ । ମନ 
ଫେରିଯାଏ ୧୯୬୬ ମସିହାକୁ | 

ସେ ବର୍ଷ ଓଡ଼ିଶାର କଳାହାଣ୍ଡି ଜିଲାରେ ପଡ଼ିଥାଏ ମରୁଡ଼ି। ଅନାହାରରେ ଅନେକ 
ଲୋକ), ପିଲାଛୁଆ ମୃତ୍ୟୁ ମୁଖରେ ପଡ଼ିଥାନ୍ତି। ଏମିତିକି ସେ ସମୟରେ ଦିଲ୍ଲୀ 
ପାଲି ଆମେଣ୍ଟରେ ଏ ପ୍ରସଙ୍ଗରେ ଅନେକ ଗୁରୁତ୍ବପୂର୍ଣ୍ଣ ଆଲୋଚନା ଓ ବାଦାନୁବାଦ 
ହୋଇଥିଲା। ବିରୋଧୀ ଦଳ ଅନେକ ତନ୍ଦିତୋଫାନ ମଧ୍ଯ କରିଥିଲେ। ସେତେବେଳେ 
ବିରୋଧୀ ଦଳର ପ୍ରମୁଖ ନେତା (ପ୍ରଜା ସୋସାଲିଷ୍ଟ ପାର୍ଟିର) ସ୍ଵର୍ଗତ ସୁରେନ୍ଦ୍ର ନାଥ 
ଦ୍ବିବେଦୀ ଲୋକସଭାରେ ପ୍ରବଳ ପାଟିତୁଣ୍ଡ କରି କେନ୍ଦ୍ର ଖାଦ୍ଯମନ୍ତ୍ରୀ ଶ୍ରୀ ସୁବ୍ରମଣ୍ଯମଙ୍କୁ 
ଭର୍ସନା ମଧ୍ଯ କରିଥିଲେ। ତାହାଫଳରେ ବୋଧହୁଏ ଓଡ଼ିଶାକୁ କିଛି ଆର୍ଥିକ ସହାୟତା 
ମିଳି ପାରିଥିଲା (ଏହା ମୋର ଆଖିଦେଖା କଥା) | ସେତେବେଳେ ମୋର ବଡ଼ ମାଇଁ 
ଶ୍ରୀମତୀ ନନ୍ଦିନୀ ଶତପଥୀ କେନ୍ଦ୍ରରେ ମନ୍ତ୍ରୀ ଥିଲେ। ମୁଁ ତାଙ୍କ ଘରେ (କଟକରେ) ରହି 
କଲେଜର ପ୍ରଥମ ଦୁଇବର୍ଷ ପଢ଼ୁଥିଲି। ସେଇ ସୁଯୋଗରେ ମୁଁ ଏସବୁ ଘଟଣା ଜାଣିବାର 
ତଥା ଦେଖିବାର ସୁଯୋଗ ପାଇଥିଲି। କାରଣ ସେଇ ସମୟରେ ତାଙ୍କ ପିଲାମାନଙ୍କ 


ir 


ସହିତ ମୁଁ ମଧ୍ଯ ଦିଲ୍ଲୀ ଯାଇଥିଲି ବୁଲିବାକୁ । ସେତେବେଳେ ଆଜିକାଲି ପରି ବୋଧହୁଏ 

ଏତେ କଟକଣା ନଥିଲା। ମୋର ଭଲ ଭାବରେ ମନେଅଛି, ସଂସଦ ଚାଲିଥିବା ବେଳେ 
ଆମେ ରାଜ୍ୟସଭା ଓ ଲୋକସଭା ବୁଲି ଦେଖିଥିଲୁ। ତେବେ ଏ ସମ୍ପର୍କରେ ଲେଖୁଛି 
ଏଇଥିପାଇଁ ଯେ ଦିଲ୍ଲୀରୁ ଫେରିବା ପରେ ଦୁର୍ଭିକ୍ଷ ପ୍ରପୀଡ଼ିତ ଲୋକଙ୍କ ସାହାଯ୍ଯ ପାଇଁ 
ଏକ ସାଂସ୍କୃତିକ କାର୍ଯ୍ୟକ୍ରମର ଆୟୋଜନ କଟକର ନାରୀ ସଂଘ ସଦନରେ 
କରାଯାଇଥିଲା | କେଉଁ କେଉଁମାନେ କାର୍ଯ୍ୟକ୍ରମର ଆୟୋଜକ ବା ଉଦ୍ୟୋକ୍ତା ଥିଲେ 
ମତେ ଜଣା ନାହିଁ। ତେବେ ଅକାଶବାଣୀର କଳାକାରମାନେ ହିଁ ସାଂସ୍କୃତିକ କାର୍ଯ୍ୟକ୍ରମ 
ପରିବେଷଣ କରିଥିଲେ। 

ନନ୍ଦିନୀ ଦେବୀ ସେଥିରେ ମୁଖ୍ଯ ଅତିଥି ହୋଇଥିଲେ। ସେତେବେଳେ ସେ କେନ୍ଦ୍ର 
ସୁଚନା, ତଥ୍ୟ ଓ ପ୍ରସାରଣ ବିଭାଗର ମନ୍ତ୍ରୀ ଥିଲେ। 

ପ୍ରାରମ୍ଭରେ କିଏ ଭାଷଣ ଦେଲେ ମୋର ମନେନାହିଁ। ସଂଗୀତ ସୁଧାକର ବାଳକୃଷ୍ଣ 
ଦାଶ ଗୋଟିଏ, ଦୁଇଟି ଗୀତ ଗାଇଲେ | ଗୋଟିଏ ଛୋଟ ନାଟକ ଶ୍ରୀମତୀ ଝରଣା ଦାସ ଓ 
ସ୍ଵର୍ଗତ ହେମନ୍ତ ଦାସଙ୍କ ଦ୍ଵାରା ଅଭିନୀତ ହୋଇଥିଲା (ନାଁ ବୋଧହୁଏ “ସନାତନ! ) | 

ସବୁଠୁ ଶେଷ କାର୍ଯ୍ୟକ୍ରମ ଥିଲା ନୃତ୍ୟନାଟିକା କାଞ୍ଚି ଅଭିଯାନ? - ଯାହାର ରଚୟିତା 
ଥିଲେ ପାର୍ଥସାରଥୀ ମହାପାତ୍ର। ସ୍ଵର ସଂଯୋଜନା ଏବଂ ଗାୟନ ଥିଲା ଅକ୍ଷୟ ମହାନ୍ତି ଓ 
ଅନ୍ୟାନ୍ୟ ଶିଳୀମାନଙ୍କର | 

ମୋର ଯାହା ମନେପଡ଼ୁଛି, କୋରସ୍ଟିର ବେଶିଭାଗ କଣ୍ଠ ଥିଲା ଅକ୍ଷୟ ମହାନ୍ତିଙ୍କର | 
ବହୁତ କମ୍‌ ବାଦ୍ୟଯନ୍ତ୍ରରେ- (ତାହା ପୁଣି ପୂର୍ବରୁ ରେକର୍ଡିଂ ନୁହେଁ) ସିଧାସଳଖ ଗାୟନରେ 
ସେ ଦର୍ଶକଙ୍କୁ ଅଭିଭୂତ କରି ଦେଇଥିଲେ। ଏବଂ ମଞ୍ଚ ଉପରେ ତାଳ ଦେଇ ବଳଭଦ୍ର 
ଜଗନ୍ନାଥ ଘୋଡ଼ା ଚଢ଼ି ଯିବାର ନୃତ୍ୟାୟନକୁ ଅତ୍ୟନ୍ତ ଚମକ୍ରାର ଭାବେ ରୂପାୟିତ କରିଥିଲେ 
ଶ୍ରୀମତୀ ସୌଦାମିନୀ ମିଶ୍ର ଓ ଅସୀମା ମିଶ୍ର (ଅବଶ୍ୟ ସେତେବେଳେ ସେମାନେ ଅଛ 
ବୟସର ନୃତ୍ୟଶିଛୀ ଥିଲେ) | ଅତି ଜୀବନ୍ତ ଅଭିନୟ କରିଥିଲେ। 

ଏତେବର୍ଷ ପରେ ବି ସେଇ ସୁମଧୁର ସଂଗୀତ ଭୁଲି ହୁଏନା। ମୋର ସ୍ପଷ୍ଟ ମନେଅଛି, 
ମଞ୍ଚରୁ ଓହ୍ଲେଲଲା ପରେ ଅକ୍ଷୟ ମହାନ୍ତି ଓ ଝରଣା ଦାସଙ୍କୁ ମାଇଁ କୁଣ୍ଢେଇ ପକେଇଲେ । 
ବୋଧହୁଏ ସେଇଠି ଏଚ୍‌.ଏମ୍‌.ଭି.ରେ ଏଲ୍‌.ପି. ରେକର୍ଡ କରିବା ପାଇଁ ମାଇଁ ପ୍ରସ୍ତାବ 
ଦେଇଥିଲେ । ମାମୁ ଦେବେନ୍ଦ୍ର ଶତପଥୀ ତାଙ୍କୁ କୋଳେଇ ନେଇ କହିଥିଲେ- “ ଶଳା 
ବହୁତ ଭଲ ହେଇଛି, ଅନ୍ୟମାନଙ୍କୁ ଖାଲି ଆ... ଓ... କରିବାକୁ ଦେଇ ନିଜେ ସବୁ 
ଗାଇଲୁ ! ” ପାର୍ଥବାବୁ ସେତେବେଳେ ସେଠାରେ ଉପସ୍ମିତ ଥିଲେ କି ନାହିଁ ମତେ ଜଣା 
ନାହିଁ। ଯଦି ଥିବେ ହୁଏତ ଉପଲବ୍‌ଧ କରିଥିବେ ତାଙ୍କ ସୃଷ୍ଟିର ସାର୍ଥକତା। ସେହି 
କାର୍ଯ୍ୟକ୍ରମରେ ଓଡ଼ିଶାର ବହୁତ ବଡ଼ ବଡ଼ ସାଂସ୍କୃତିକ ପଣ୍ଡିତମାନେ ହୁଏତ ଉପସ୍ଥିତ 

ଥିବେ। ତେବେ ଏ କଥା ସେମାନଙ୍କର ମନେଥିବ କି ନା ମୁଁ କହି ପାରିବିନି। କେବେ 
କୌଣସି ପତ୍ରିକାରେ ମଧ୍ଯ ଏହି ମହାନ୍‌ ସ୍ରଷ୍ଟା, ଗୀତିକାରଙ୍କ ନାଁ କିମ୍ଭା ରଚନା ସମ୍ପର୍କରେ 
କୌଣସି ଲେଖା ମୋର ଆଖିରେ ପଡ଼ିନି; ଆଲୋଚନା ତ ଦୂରର କଥା| ମୋ” କାନରେ 
କିନ୍ତୁ ଏବେ ବି ଗୁଞ୍ଜରିତ ହୋଇଉଠେ ସେଇ ସମ୍ମୋହିତ ଓ ସମବେତ କଣ୍ଠସ୍ବର- 
ଟପ୍ଟପ୍‌ ଘୋଡ଼ା ଚାଲେ... ଘୋଡ଼ା ଚାଲେ 
ଭରା ଦି” ପହର ଖରାବେଳେ... 
ଟପ୍ଟପ୍‌... 
ପାର୍ଥସାରଥୀ ମହାପାତ୍ରଙ୍କ ସମ୍ପର୍କରେ ଲେଖିବାର ଧୃଷ୍ଟତା କରିବା ମାନେ ସୂର୍ଯ୍ୟଙ୍କୁ 
ବତି ଦେଖାଇବା ପରି | ତେବେ ପ୍ରଥମ ଥର ପାଇଁ କିଛିବର୍ଷ ତଳେ ଲେଖିବାକୁ ମନ କରି 
କଲମ ଧରିଲି| “କଥା କଥା-କବିତା କବିତା”ର ସମ୍ପାଦକଙ୍କୁ ଲେଖାଟିଏ ପଠେଇଲି। 
ପ୍ରଥମେ ସେ ଟିକିଏ କୁଣ୍ଠାବୋଧ କଲା ପରି ମନେହେଲା। ଫୋନ୍‌ରେ କହିଲେ- “ତାଙ୍କ 
ସମ୍ପର୍କରେ ବିଶେଷ କିଛି ସୂଚନା ନାହିଁ। ଫଟୋ ମଧ୍ଯ ନାହିଁ। ହଉ ଦେଖିବା।” ଯାହାହେଉ 
ଲେଖାଟି ତାଙ୍କ ଭଲ ଲାଗିଲା ଏବଂ ସେ ପାର୍ଥବାବୁଙ୍କ ପୁଅ ଗୌତମଙ୍କ ସହିତ ଯୋଗାଯୋଗ 
କରି ଫଟୋ ଇତ୍ଯାଦି ସଂଗ୍ରହ କରିଥିଲେ । 
ପାର୍ଥସାରଥୀଙ୍କର ସ୍ଵଜନର ସାମ୍ରାଜ୍ୟ ବହୁତ ବିସ୍ତାରିତ ନ ହେଲେ ମଧ୍ଯ ତାଙ୍କର 
ପ୍ରତ୍ୟେକଟି ସୂଜନକର୍ମ ଓଡ଼ିଆ ସଂଗୀତ ଜଗତର ଏକ ଏକ ମାଇଲ ଖୁଣ୍ଡି। ବିଶେଷକରି 
' ସଲିଳ ତୃଷ୍ଣା” , ବାଜି ରାଉତ” , ' ସଂଜ ସକାଳ! , ‘ ତଅପୋଇ! (ଏବଂ ଆହୁରି ଅନେକ 
ଯାହା ହୁଏତ ମତେ ଜଣାନାହିଁ)- ଏ ସବୁ ଲେଖାର ପଟାନ୍ତର ନାହିଁ। 
ମୋର ମନେଅଛି, ତାଙ୍କର ଆଉ ଏକ ଅନବଦ୍ଯ ସୃଷ୍ଟି ହେଉଛି “ ରାମାୟଣ!” 
ନୃତ୍ୟନାଟିକା| ମୁଁ ସେତେବେଳକୁ ଷଷ୍ଠ କି ସପ୍ତମ ଶ୍ରେଣୀରେ ପଢୁଥାଏ । ୬୦ କିମ୍ବା 
୬୧ ମସିହା ସେ କଥା ଠିକ୍‌ ମନେପଡୁନି। କିନ୍ତୁ କଟକର ଏତିହାସିକ ବାରବାଟୀ 
ଷ୍ଟାଡିୟମ୍‌ରେ ସେ ନୃତ୍ଯନାଟିକା ମୁଁ ମୋ ଅଜାଙ୍କ ସହ ଦେଖିବାକୁ ଯାଇଥିଲି । 
ସେତେବେଳେ ରଚୟିତା କିଏ, ନିର୍ଦ୍ଦେଶକ କିଏ ଜାଣିବାକୁ ମନ ଓ ଇଚ୍ଛା ଥିଲେ ବି 
ଉପାୟ ନଥିଲା। କେବଳ ଆମ ସ୍କୁଲ, ମାନେ ରେଭେନ୍‌ସା ବାଳିକା ବିଦ୍ୟାଳୟରେ 
ଆମ ଉପର ଶ୍ରେଣୀରେ ପଢୁଥିବା ଏବଂ ଏନ୍‌.ଏମ୍‌.ଏ. (ନ୍ୟାସନାଲ ମ୍ୟୁଜିକ୍‌ 
ଆସୋସିଏସନ୍‌) ରେ ନାଚ ଶିଖୁଥିବା କେତେଜଣ ଝିଅ ସେଥିରେ ଭାଗ ନେଇଥିଲେ । 
ବହୁତ ସୁନ୍ଦର ହେଇଥିଲା। ମୁଁ ଦେଖିଥିଲି, ହେଲେ ଭୁଲିଯାଇଥିଲି ଏବଂ ପାର୍ଥବାବୁଙ୍କ 
ପୁଅ ଗୌତମ କହିଲେ ଯେ ସେଇଟା ତାଙ୍କ ବାପାଙ୍କର ଲେଖା ଥିଲା| ହାୟରେ ଓଡ଼ିଆ ! 
କେତେ କେତେ କୃତୀ ସନ୍ତାନମାନଙ୍କୁ ପାଇଛି, ହେଲେ ଅନେକଙ୍କର ସୃତି ଟିକିଏ ମଧ୍ଯ 

ରଖିବାରେ ଅସମର୍ଥ ! ଏହାଠାରୁ ବଳି ବିଡ଼ମ୍ଭନା ଆଉ କିଛି ନାହିଁ। ବାସ୍ତବିକ ଏହିସବୁ 
ଲେଖା କାଳଜୟୀ | 

ଗୀତିକାର ବଞ୍ଚି ରହେ ଗାୟକ ଓ ଶ୍ରୋତାମାନଙ୍କ ଭିତରେ | ବିଗତ ପ୍ରାୟ ଷାଠିଏ 
କିମ୍ବା ସତୁରୀ ଦଶକରେ ପାର୍ଥସାରଥୀଙ୍କୁ ଆବିଷ୍କାର କରିଥିଲେ ସଂଗୀତ ଜଗତର 
ପ୍ରବାଦପୁରୁଷ ଅକ୍ଷୟ ମହାନ୍ତି। ଯେ କୌଣସି ଶିଳ୍ପୀ ଭିତରର ପ୍ରତିଭାକୁ ଆବିଷ୍କାର 
କରିବାରେ ଅକ୍ଷୟ ଥିଲେ ସିଦ୍ଧହସ୍ତ । ଏଇ ଗୀତିକାରଙ୍କୁ ଆବିଷ୍କାର କରିବା ପଛର 
କାହାଣୀଟା ନିଜେ ଅକ୍ଷୟ ମହାନ୍ତି ମତେ କହିଥିଲେ। ଆଜି ଏତେବର୍ଷ ପରେ ବି ମୋ 
ମନରୁ ତାହା ପାସୋରି ଯାଇନି। ତେଣୁ ସେ କହିଥିବା କଥାକୁ ଅବିକଳ ଲେଖୁଛି 
ତାଙ୍କ ନିଜ ଭାଷାରେ । 

“ ମୁଁ ପ୍ରଥମେ ପ୍ରଥମେ ରେଡିଓରେ ଗୀତ ଗାଇବାକୁ ଆରମ୍ଭ କଲାବେଳେ ଦେଖିଲି- 
ଯେଉଁ କେତେଜଣ ଗୀତିକାର ଗୀତ ଲେଖୁଛନ୍ତି, ସେମାନଙ୍କ ଲେଖା ମତେ ଖୁବ୍‌ ଭଲ ନ 
ଲାଗିଲେ ମଧ୍ଯ ବାଧ୍ୟ ହୋଇ ଗାଇବାକୁ ପଡ଼ୁଛି। କାରଣ ସେତେବେଳେ ମୁଁ ବିଧ୍ବବଦ୍ଧ 
ଭାବରେ ଗୀତ ଲେଖୁ ନଥାଏ କିମ୍ବା ଆକାଶବାଣୀର ସ୍ଵୀକୃତିପ୍ରାପ୍ତ ଗୀତିକାର ହୋଇ 
ନଥାଏ । ତା'ପରେ ସବୁବେଳେ ନିଜ ଲେଖାର ଗୀତ ଗାଇଲେ ବି ଲୋକମାନେ ପସନ୍ଦ 
କରିବେନି । ସେଥିପାଇଁ ଅନ୍ୟ ଗୀତିକାରମାନଙ୍କୁ ପ୍ରୋତ୍ସାହନ ଦିଏ ଏବଂ ସେମାନଙ୍କୁ 
ଲୋକଲୋଚନକୁ ଆଣିବାର ଚେଷ୍ଟା କରୁଥାଏ । ମୋର ଜଣେ ସାଙ୍ଗ ଥିଲା ଜାନକୀଲାଲ୍‌ 
ଆଦିତ୍ୟ (ଯିଏ ସେତେବେଳେ ମୋ ସହିତ ତବଲା ବଜାଉଥିଲା) | ସେ ତା'ର ଦୁଇଜଣ 
ସାଙ୍ଗଙ୍କ ସହ କଟକର ଗୋଟେ ମେସ୍‌ରେ ରହୁଥିଲା। ସେଇ ମେସ୍‌ରେ ସେ ଦିନେ 
ପରିଚୟ କରେଇ ଦେଲା ପାର୍ଥସାରଥୀ ମହାପାତ୍ରଙ୍କ ସହିତ | ତାଙ୍କ ଡାକ ନାଁ ଥିଲା ବୁଲୁ 
ଆଉ ପ୍ରଥମ ପରିଚୟରୁ ହିଁ ମୋ ପାଖରେ ସେ ସାରାଟା ଜୀବନ ବୁଲୁବାବୁ ହୋଇ 
ରହିଗଲେ। 

ସ୍ଵଭାବରେ ସେ ଭାରି ଲାଜକୁଳା ଥିଲେ। ନୂଆ ନୂଆ ଲେଖୁଥିବା ଗୀତ ସବୁକୁ 
ତକିଆ ତଳେ ଲୁଚେଇ ରଖୁଥିଲେ। ଏମିତି ହଠାତ୍‌ ଦିନେ ସେ ବାଥ୍ରୁମ୍‌ରେ ଥିବାବେଳେ 
ତକିଆ ତଳୁ ଜାନକୀଲାଲ ଗୋଟେ ଗୀତ ବାହାର କରି ମତେ ଦେଖାଇଲା।| ମୁଁ ସେଇ 
ସମୟରେ ଖୋଜୁଥିଲି ଜଣେ ନୂଆ ଗୀତିକାର- ଯିଏ ମୋ ଭାବନା ତଥା ମନକୁ ବୁଝି 
ଗୀତ ଲେଖୁଥିବ ଆଉ ସେଇ ଲେଖା ଶ୍ରୋତାଙ୍କ ହୃଦୟକୁ ଛୁଇଁବ | ଗୀତଟି ଥିଲା- 

“ ରଙ୍ଗଲତା ରୁଷିଛି ମୋ ରଙ୍ଗଲତା ରୁଷିଛି 
ବାପଘର ଯିବ ବୋଲି ଗୋଡ଼ କାଢ଼ି ବସିଛି । 
ମନକୁ ତା” ଗଲା ନାହିଁ ଆଣିଲି ଯେ ଗହଣା 

ଫିଙ୍ଗଦେଲା ସବୁ ମୋର ଦୋଷ କିବା କହ ନା 
ଧାନଉଁଷା ହାଣ୍ଡି ପରି ମୁହଁ ତା'ର କରିଛି-” 

ଯୋଗକୁ ତା'ର ତିନି ଚାରି ଦିନ ପରେ ମୋର ରେଡିଓ ପ୍ରୋଗ୍ରାମ ଥିଲା ଏବଂ 
ସେଇ ଗୀତକୁ ମୁଁ ରେଡିଓରେ ସ୍ଵୀକୃତ କରେଇ ନେଇ ଗାଇଲି|। ସେତେବେଳର ନିୟମ 
ଅନୁସାରେ ଅନ୍ୟୁନ ପଚାଶଟି ଗୀତ ହେଲେ ଏବଂ ଆକାଶବାଣୀ କର୍ତ୍ତୁପକ୍ଷ ସେ ଗୀତ 
ସବୁକୁ ଅନୁମୋଦନ କଲେ, ଜଣେ ଆକାଶବାଣାର ସ୍ଵୀକୃତିପ୍ରାପ୍ତ ଗୀତିକାର ହୋଇ 
ପାରୁଥିଲା। ଏବେଯାଏ ମଧ୍ଯ ଏହି ନିୟମ ଓ ଧାରା ବଳବତ୍ତର ରହିଛି। କେବଳ ସେଇ 
ଗୀତିକାରମାନଙ୍କର ଗୀତ ହିଁ ଶିଳ୍ପୀମାନେ ରେଡିଓରେ ଗାଇ ପାରିବେ- ଅନ୍ୟ କାହାରି 
ଗୀତ ନୁହେଁ । 

ସେ ଗୀତ କେତେ ଯେ ଲୋକପ୍ରିୟ ହୋଇଥିଲା ସେ କଥା ଶୁଣିଥିବା ଲୋକମାନେ 
ହିଁ କହିବେ। 

ସେଇଦିନଠୁ ପାର୍ଥସାରଥୀ ଆଉ ପଛକୁ ଫେରି ଚାହିଁ ନାହାନ୍ତି। ଅନ୍ୟତ୍ର ଚାକିରୀ 
କରୁଥିଲେ ମଧ୍ଯ ଗୀତ ଲେଖା ଥିଲା ତାଙ୍କର ସଉକ ଓ ନିଶା| “ ନୂଆ ନୂଆ ଦିନାକେତେ 
ବଡ଼ ଆଦର”ଠୁ ଆରମ୍ଭ କରି “ଶୁଣ ଯାହାକୁ ଯିଏ ରସିଲା”, “ଅଳ୍ପ ତାର ବୟସ 
ବୋଲି ଗଳ୍ପ ଭଲ ଲାଗେ ”- ପର୍ଯ୍ୟନ୍ତ ଅନେକ ରସବୋଧର ଗୀତ ସେ ଭେଟି ଦେଇଛନ୍ତି 
ଓଡ଼ିଆ ଶ୍ରୋତା ଏବଂ ଓଡ଼ିଆ ସଂଗୀତ ଜଗତକୁ | 

ସେତେବେଳର କଟକ ସହରର ରାସ୍ତାଘାଟ ଆଉ ପରିବେଶ ସବୁକିଛି ଥିଲା 

ଭିନ୍ନ। ରାସ୍ତାରେ ବିଜୁଳିବତି ନଥିଲା। ସନ୍ଧ୍ୟାରେ ଲ୍ଯାମ୍ଚପୋଷ୍ଟରେ କିରାସିନି ବତି 
ଜଳୁଥିଲା ରାସ୍ତାରେ। ତତ୍କାଳୀନ ମଧୁପୁର କୋଠୀରେ କଟକ ରେଡିଓ ଷ୍ଟେସନ 

ପ୍ରତିଷ୍ଠିତ ହୋଇ ସାରିଥିଲା। ଏବଂ ସବୁଠୁ ବଡ଼ କଥା ହେଉଛି ମନୋରଂଜନର 
ଏକମାତ୍ର ମାଧ୍ଯମ ଥିଲା ରେଡିଓ ତଥା ବର୍ଷେ ଦୁଇବର୍ଷରେ ଗୋଟେ ଦୁଇଟା ଓଡ଼ିଆ 
ସିନେମା | ହେଲେ ଅନ୍ୃଧପୂର୍ଣ୍ଣା “ବି” ଗୁପ୍‌ ପ୍ରତ୍ୟେକ ଦିନ ସନ୍ଧ୍ୟାରେ କଟକରେ ନାଟକ 
ପରିବେଷଣ କରୁଥାଏ। 

ଧୀରେ ଧୀରେ ରେଡିଓ ଗୀତରୁ ପାର୍ଥ ଓ ଅକ୍ଷୟଙ୍କ ଯୋଡ଼ି ବହୁତ ଜମି ଯାଇଥାଏ। 
ଦୁହେଁ କଟକରେ ରହୁଥିବାରୁ ଅନେକ ସମୟରେ ସାଇକେଲ ଧରି ମହାନଦୀ, କାଠଯୋଡ଼ି 
କୂଳ ରେଳ ଷ୍ଟେସନ ତଥା କଟକର ଗଳିକନ୍ଦି ରାସ୍ତାରେ ବୁଲାବୁଲି କରୁଥିଲେ। ଆଉ 
ସେଇ ସାଇକେଲ ଧରି ବୁଲିବା ସମୟରେ ହିଁ ଗୀତ ଓ ସୁର ତିଆରି ହୋଇଯାଏ। 

ଅକ୍ଷୟ ତାଙ୍କ ଗାୟକ ଜୀବନ ପଲ୍ଲିଗୀତରୁ ଆରମ୍ଭ କରିଥିଲେ। ସେଇ ଗୀତ ସବୁର 
ମଧୁର ମୂ୍ଢୁନା ଓଡ଼ିଶାର ପୁରପଲ୍ଲୀଠୁ ସହର ବଜାର ଯାଏ ମଧୁର ଗୁଞ୍ଜରଣ ଖେଳେଇ 

ଦେଉଥିଲା। ଘରେ ବାହାରେ, ରାସ୍ତାଘାଟରେ ମଧ୍ଯ ସାଇକେଲ ନେଇ ଚାଲିଗଲା ବେଳେ 
ଲୋକେ ମନକୁ ମନ ଗୁଣୁଗୁଣଉ ଥିଲେ- 
ମୋ ରଙ୍ଗଲତା ରୁଷିଛି 
ବାପଘର ଯିବ ବୋଲି ଗୋଡ଼ କାଢ଼ି ବସିଛି 
ଭାବିଥିଲି ଘର ମୋର ହେବ ସତେ ଆଲୁଅ 
କିଏ ଅବା ଜାଣିଥିଲା ତୁଚା ବଣ ଓଲୁଅ 
ପଦେ ନାହିଁ ଭଲ କଥା ସବୁବେଳେ ଛି... ଛି... | 
ଗୀତର କଥାବସ୍ତୁ ହୁଏତ ଖୁବ୍‌ ସାଧାରଣ | କିନ୍ତୁ ତା ଭିତରେ ପାରିବାରିକ ଘଟଣାର 
ବାସ୍ତବ ଚିତ୍ର ରୂପାୟିତ ହୋଇଛି ଏବଂ ସର୍ବୋପରି ଅକ୍ଷୟଙ୍କର ମନୋମୁଗ୍ଧକର କଣ୍ଠରେ 
ଯେଉଁ ଗାୟକୀର ଶୈଳୀ ରହିଛି ତାହା ହିଁ ଏହି ଲୋକପ୍ରିୟତାର କାରଣ। କେତେ 
ଛୋଟ ଅଥଚ କେତେ ଶାଣିତ ଅଭିବ୍ୟକ୍ତି ! ଗୋଟିଏ ଝିଅ ପାଇଁ ବାପଘର ଯିବାର ସୁଖ 
ଆଗରେ ଆଉ ସବୁ ସମ୍ପଦ ତୁଚଛୁ ମନେହେଇଛି। ଯେତେସବୁ ଦାମୀ ଉପହାରର 
ବିନିମୟରେ ମଧ୍ଯ ବାପଘର ଯିବାର ମୋହକୁ ସେ ଏଡ଼େଇ ପାରିନି । ସବୁ କିଛି ତାକୁ 
ତୁଛ ମନେହେଇଛି। 
ସେତେବେଳେ ଓଡ଼ିଶାରେ ଆଜିକାଲି ପରି ଏତେ ଆର୍ଟିଷ୍ଠ ନଥିଲେ। ତେଣୁ ଅକ୍ଷୟଙ୍କ 
ଜନପ୍ରିୟତା ଦୃଷ୍ଟିରୁ ପ୍ରତି ମାସରେ ଗୋଟିଏ କିମ୍ବା ଦୁଇଟି ରେଡିଓ ପ୍ରୋଗ୍ରାମ ମିଳି ଯାଉଥିଲା- 
ସେ ଅନ୍ୟ ଗୀତିକାରମାନଙ୍କର ଗୀତ ଗାଉଥିଲେ ମଧ୍ଯ ତାଙ୍କର ପ୍ରଥମ ପସନ୍ଦ ଥିଲା 
ପାର୍ଥସାରଥୀଙ୍କ ଲେଖା ଗୀତ | ପାରମ୍ପରିକ ଗୀତ ସହିତ ନୂଆ ନୂଆ ଥିମ୍‌ରେ ଲେଖା 
ଗୀତକୁ ସେ ବେଶି ପ୍ରାଧାନ୍ୟ ଦେଉଥିଲେ। ଫଳରେ ଶ୍ରୋତା ମହଲରେ ଏହା ଖୁବ୍‌ 
ଆଲୋଡ଼ନ ସୃଷ୍ଟି କରୁଥିଲା। ବିଶେଷତଃ ଝିଅମାନଙ୍କର ମନକୁ ଆକର୍ଷିତ କଲାପରି ଗୀତ 
ଲେଖୁଥିଲେ ପାର୍ଥ ଆଉ ଗାଉଥିଲେ ଅକ୍ଷୟ | 
ଧୀରେ ଧୀରେ ପଲ୍ଲିଗୀତ ସହିତ ରୋମାଣ୍ତିକ୍‌ ଭାବଧାରା ପଶି ଆସିଲା ଲେଖା 
ଭିତରକୁ | ଏହା ଶ୍ରୋତାମାନଙ୍କୁ ଆହୁରି ପୁଲକିତ ତଥା ରୋମାଞ୍ଚିତ କଲା | ଯେମିତିକି- 
ଜାଣେ ଜାଣେ ମୋର ଗୀତ ତମେ ଯେତେ ଭଲ ପାଅ 
ମତେ ସେତେ ଭଲ ପାଅ ନାହିଁ 
X X X 
ଶୁଣ ଯାହାକୁ ଯିଏ ରସିଲା 
ସେ ତ ତାହାକୁ ଖାଲି କିଆଫ୍ଲଲ ପରି ବାସିଲା 
X X XxX 

ତୋ ବିନା ଉଦାସେ ଯାଏ ରେ ମଧୁରାତି 
ଦକ୍ଷିଣା ଦରଜ କରେ ଏ ମୋ ଛାତି... 
ସେ ସମୟର ଓଡ଼ିଶା ଆଉ କଟକର ବାତାବରଣ ଏଇସବୁ ଗୀତରେ ଗୁମୁସୁମ୍‌ 
ଥିଲା। ସହରର ଚାରିଆଡ଼େ ଚାପା ଗୁଞ୍ଜରଣ... 
ଆଉ ସେଇଥିପାଇଁ ପାର୍ଥସାରଥୀ ଲେଖିଲେ- 
ଟୁପ୍ଟାପ୍‌ କଥା ହୁଏ ତାରା ତାରାରେ 
ଗୁପ୍‌ଚୁପ୍‌ କଥା ଭାଷା ଆଖି ଆଖିରେ 
କିଏ କହେ ଯାହା ହେଲା ଥାଉ ଆଜି ଏତିକି 
କାଲିକି ତ ଦେଖା ହେବ ସନ୍ଧ୍ୟାର ଆସରେ 
ଚୁପ୍ଚାପ୍‌ ସବୁ ପୁଣି ମୁଁ ଚାହିଁଲେ ଆକାଶେ 
ସୁର ସାଥେ ଯାଏ ହଜି ତାରକାର ଆସରେ 
ସହର ସାରା ଆଲୋଚନା। ବିଶେଷ କରି ମହିଳା ମହଲରେ । ସମସ୍ତଙ୍କ ମନରେ 
ସେଇ ଗୋଟିଏ ପ୍ରଶ୍ନ ଗୋଟିଏ ଉତ୍ସୁକତା। କିଏ ଏହି ପାର୍ଥସାରଥୀ ! ହେଲେ ବହୁତ 
କମ୍‌ ଲୋକ ଜାଣିଥିଲେ ଏଇ ଗୀତିକାରଙ୍କ ସମ୍ପର୍କରେ । 
ବୟସ ଅଳ୍ପ ହୋଇଥିବା ସମୟରେ ଏଇସବୁ ଗଳ୍ପ ହୁଏ ଝିଅମାନଙ୍କ ମହଲରେ | 
ସେଇ ଗୁଞ୍ଜରଣର ଗୁଞ୍ଜନ ଦୁହିଙ୍କ କାନରେ ପଡ଼େ ଆଉ ସେଇ ମାନସିକତା, ଦୃନ୍ଦ୍, 
ଲାଜମିଶା ଅନୁରାଗ- ସବୁ କିଛିର ମିଳିତ ଇସ୍ତାହାର ହୁଏ- 
ଅଳ୍ପ ତାର ବୟସ ବୋଲି ଗଳ୍ପ ଭଲ ଲାଗେ 
ଶୁଣିବା ଲାଗି ବାହାନା କରି ନିଇତି ଆସେ ଆଗେ 
ସେଇ କଥାକୁ ସତର ଥର କାହିଁକି ଶୁଣେ ବସି 
ପଚାରି ଦେଲେ ଲାଜରେ ଶଢ଼ି ମାଟିରେ ଯାଏ ମିଶି 
ରଜାପୁଅର ସପନରେ କି କାହାଣୀ ମନେ ଜାଗେ | 
ସତରେ ସେ ବୟସଟା ବି ସେମିତି | ପ୍ରତ୍ୟେକ ମନ ସେଇ ବୟସରେ ସ୍ଵପ୍ନ ଦେଖିବାକୁ 
ଆରମ୍ଭ କରେ ଆଉ ଭଲ ବି ପାଏ ମନର ମଣିଷକୁ | କେବେ କେବେ ଝିଅଟିର ସ୍ଵପ୍ନ ସତ 
ହୋଇଯାଏ ଆଉ କେବେକେବେ ଟିକି ଝିଅଟିର ସ୍ଵପ୍ନ ଭାଙ୍ଗଯାଏ । ସେ ବାପା, ବୋଉଙ୍କର 
ଆଦେଶ ମାନି ମଥାରେ ଓଢ଼ଣା ଦେଇ ବଧୂବେଶ ସାଜି ପରଘରକୁ ଚାଲିଯାଏ। 
ସେତେବେଳର ସାମାଜିକ ଚଳଣୀ ତ ସେଇଆ ଥିଲା। ଯେତେ ଦୁଃଖ କଷ୍ଟ ଗଞ୍ଜଣା 
ସହିଲେ ବି ଝିଅଟି ଚୁପ୍ରହି ଶାଶୁଘରେ ସାରାଜୀବନ କାଟିଦିଏ ଭାଗ୍ୟକୁ ଆଦରି ନେଇ | 

ସେଇ ଦୁଃଖଦ ପରିସ୍ଥିତିର ବାସ୍ତବତାକୁ ହୃଦୟଙ୍ଗମ କରି ପାର୍ଥସାରଥୀ ଲେଖିଥିଲେ ଆଉ 
ଅକ୍ଷୟ ମହାନ୍ତି ଗାଇଥିଲେ- 

ଟିକି ଝିଅଟି ମଥାରେ ଦେଲା ସିନ୍ଦୁର ଟୋପାଟିଏ 

ବୋହୂ ସାଜି ସେ ବେଦୀ ଉପରୁ ନଇଁନଇଁକା ଯାଏ 

ଦିଅ ଲୋ କିଏ ଝିଅ ମୁହଁରେ ପାଣି ଟୋପାଏ ଦିଅ 

ତିନି ପହର ରାତି ହେଲାଣି ଅଖିଆ ଅଛି ଝିଅ 

କି କଥା ଭାବି ଥରୁଚି ତା'ର ଗୋଡ଼ଠୁ ମୁଣ୍ଡ ଯାଏ 

ଦିନ ଗୋଟାକ ଭିତରେ ପୁଣି ଏତିକି କଥା ହୁଏ 

କି ହେବ ଭାଳି ଝିଅ କପାଳେ କଷଣ ଯଦି ଥାଏ 

କରମ ଘେନି ସହିବ ସବୁ ଆଖିଟି ବୁଜି ସିଏ। 

କେତେ ନିଶ୍ୁର ବାସ୍ତବତାରେ ଭରା ଏଇ ଗୀତ ! ଭାଗ୍ୟର ଲେଖାକୁ କେହି କଣ 

ବଦଳାଇ ଦେଇପାରେ ! ଏଇ ପ୍ରଶ୍ନ ସମସ୍ତେ ପଚାରନ୍ତି ନିଜ ମନକୁ। ହେଲେ ଏ ପ୍ରଶ୍ନ 
ଯେ ଚିର ଅନୁତ୍ତରିତ ! ଯାହା ବି ଉତ୍ତର ମିଳେ ତାହା ହୁଏତ ସନ୍ତୋଷଜନକ ହୁଏନି, 
ତଥାପି ସବୁ ଅସନ୍ତୋଷକୁ କାନ୍ଧରେ ବୋହି ମଣିଷ ବାଟଚାଲେ ଆଗକୁ | ହେଲେ ଅତୀତଟା 
ଯେ ସବୁବେଳେ ଛାଇ ପରି ଲାଗିରହେ ମନ ଭିତରେ । ଆଉ ମନେ ପଡ଼ିଗଲାବେଳେ 
କଲମ ଲେଖିଯାଏ- 

ମୁଁ ଯେବେ ମନ ଖୋଲି ଗୀତ ପଦେ ଉଠେ ଗାଇ 

ସେ ଆସି ଓଠେ ମୋର ହାତ ତାର ଦିଏ ଥୋଇ 

ନା ନା ଗାଅ ନା କାନେ କାନେ ଯାଏ ଖାଲି କହି... 

ମନର କଥା ତୁମ ମୋ ଲାଗି ଖାଲି ଆଉ 

ସହି ମୁଁ ପାରିବିନି ଶୁଣିଲେ କେହି ଆଉ 

ଗାଇଲେ ଗାଅ ଆସି ଏକା ମୋ ପାଶେ ବସି 

ଗୀତଟି ଗୁଣୁଗୁଣୁ ହୋଇ... 

ଗୋଟିଏ ସରଳ ମନର ଏଇ ତରଳ ଅଭିବ୍ୟକ୍ତି ସତରେ କେତେ ମନଛୁଆଁ! କିନ୍ତୁ 

କିଛି ଲାଭ ହୁଏନା। ବର୍ଭମାନଟା ଅତୀତ ହୋଇଯାଏ ସିନା, ଅତୀତ ବର୍ଭମାନର ଚୂପ 
ନିଏନି। ତେଣୁ ମନ ନିଜକୁ ଯେତେ ବୁଝେଇ କହିଲେ ବି ମନେପଡ଼େ ସେଇ- 

ହାୟ ମଦଭରି ଆଖି 

ଗଲା ଇସାରାରେ ଡାକି 

ମୁଁ ତ ଯିବି ହଁ ହଁ ଯିବି 

ସେଇ ନୀଳ ନୀଳ ଲହରିରେ 

ଝୁଲି ଝୁଲି ଝୁଲି ଝୁଲି ଝୁଲି 

ଯିବି ଏ ଦୁନିଆ ବୁଲି... 

ଇସାରାର ଭରସାରେ ସବୁ ତ ଆସିଲ ତେଜି 

ମତେ ଯଦି ଦିଅ ଫାଙ୍କି ଦୁଃଖ ମୋ ନାହିଁ ଆଜି 

ମୁଁ ତ ଥିବି ଦେଖୁଥିବି 

ସପନରେ ତାର ଛବି 

ପୀୟୂୁଷେ ଜହର ଭରି- 

ପୀୟୂଷ ହୁଏ ଜହର ଆଉ ସେ ହୁଏ ନୀଳକଣ୍ଠ । ସବୁ ଦୁଃଖର ଗରଳକୁ ପିଇଯାଇ 

ଜୀଇଁବାର ବାହାନା ଖୋଜେ | ପୁଣି ସବୁକିଛି ଗତାନୁଗତିକ ହୋଇଯାଏ । ସେତେବେଳେ 
ଦୁଇ ବନ୍ଧୁ କଥା ହୁଅନ୍ତି 

ଏତେ କଥା ଥିଲା ମନରେ 

କାଳୀକି ନେଇ କି ଘର କରିବି 

ଗୋରୀ ନିବେଶିଲି ବନରେ | 

ଗାମୁଛା କାନିରେ ଆଣିଥିଲି ବାନ୍ଧି ଟଙ୍କାକିଆ ମଲ୍ଲିଫୁଲ 

ମାଳ ଗୁନ୍ଧିଦେଲେ ମୁଗୁନି ଦେହରେ ଦିଶିବ ବିଜୁଳି ତୁଲ 

କେମିତି ଦେବି ମୁଁ କାଳୀକି ଯାଇ 

ଗୋରୀ ଯେ ବସିବ ମୁହଁ ଫୁଲେଇ 

ଦୁଇ ନାଆରେ ତ ଗୋଡ଼ ଦେଇ ମଲି 

ଏଣେ ରଷା ତେଣେ ମାନରେ | 

ଗୋରୀ ମଥାରେ ଯେ ବାରହାତ କେଶ ଖୋଷା ପଡୁଥାଏ ଖସି 

ତହିଁକି କେରାଏ ମଲ୍ଲିହାର ଦେଲେ ଆଖି ହୋଇଯିବ ଖୋସି 

କେମିତି ଦେବି ମୁଁ ଗୋରୀକି ଯାଇ 

କାଳୀ ଯେ ବସିବ ମୁହଁ ଫୁଲେଇ 

ଏତେ ଅଡ଼ୁଆରେ ଲାଭ କିଛି ନାହିଁ 

ଥାଉ ସେ ଗାମୁଛା କାନିରେ | 

କଥୋପକଥନ ଛଳରେ ଗୀତଟିର ରଚନା ତଥା ଗାୟନ ଅତି ଚମଜ୍କାର। ଏ ସବୁ 

ଥିଲା ସେତେବେଳକାର ରେଡିଓ ଗୀତ । ଲେଖୁଥିଲେ ପାର୍ଥସାରଥୀ ଆଉ ଗାଉଥିଲେ 
ଅକ୍ଷୟ ମହାନ୍ତି। ଏବେକାର ଗାୟକ ଓ ଗୀତିକାରମାନଙ୍କ ଭିତରୁ ହୁଏତ ଅନେକେ ଏ 

ଗୀତ ଶୁଣି ନଥିବେ କିମ୍ବା ଏମିତି ଗୀତ ଯେ ଓଡ଼ିଆ ସଂଗୀତ ଭଣ୍ଡାରରେ ଭରପୁର ହୋଇ 
ରହିଛି, ସେ କଥାର ଅଭାସ ମଧ୍ଯ ପାଇ ନଥିବେ। ଏ ଗୀତ ସବୁ ସେ ସମୟରେ ଲାଖ 
ରେକର୍ଡରେ ମିଳୁଥିଲା। ତେଣୁ କମ୍ପ୍ୟୁଟର ଯୁଗରେ ଗ୍ରାମୋଫୋନ୍‌ରେ ସେ ସବୁ ରେକର୍ଡ 
ବଜେଇ ପାରିବେନି ବୋଲି ଆକାଶବାଣୀର କର୍ଦ୍ଧପକ୍ଷ ସଫେଇ ଦିଅନ୍ତି। କିନ୍ତୁ ସେ ସବୁକୁ 
ତ ଡିଜିଟାଲ କରାଯାଇ ପାରନ୍ତା! 
ସେଇଥିପାଇଁ ବୋଧେ ପାର୍ଥ ଲେଖିଥିଲେ ଆଉ ଅକ୍ଷୟ ମହାନ୍ତି ଗାଇଥିଲେ- 
ନୂଆ ନୂଆ ଦିନା କେତେ ବଡ଼ ଆଦର 
ନୂଆରୁ ପୁରୁଣା ହେଲେ ତୁଠ ପଥର- 
ଏବଂ ସବୁ କାଳରେ ସବୁ କ୍ଷେତ୍ରରେ ଏହାର ସତ୍ଯତା ଅନୁଭୂତ ହୁଏ। ତେଣୁ 
ନିଜକୁ ସେ ନିଜେ କହେ- 
ସବୁଠୁ ଭଲ ଏଇ ଅଳପ ଜଣାଶୁଣା 
ଟିକିଏ ରାଗରଷା ଟିକିଏ ବୁଝାମଣା 
ପାହିଲେ ରାତି କିଏ କାହାର... 
କିଏ କାହାର ହେଉ କି ନହେଉ, ଅକ୍ଷୟ ଆଉ ପାର୍ଥ ଥିଲେ ଦୁହେଁ ଦୁହିଙ୍କର। ଦୁହିଙ୍କ 
ଭିତରେ ଥିଲା ଅଭେଦ୍ୟ ବନ୍ଧୁତ୍ବ ଅକ୍ଷୟଙ୍କ ବାପାବୋଉ ପାର୍ଥଙ୍କ ପୁଅ ପରି ଭଲ ପାଉଥିଲେ। 
ସ୍ପେହ କରୁଥିଲେ। ସେମାନଙ୍କ ପାରିବାରିକ ସମ୍ପର୍କ ଅନେକ ଦିନ ପର୍ଯ୍ୟନ୍ତ ଅତୁଟ ଥିଲା 
ଏମିତିକି ତାଙ୍କର ଏକ ବ୍ୟକ୍ତିଗତ ଘଟଣାକୁ ମନେପକାଇ ଅକ୍ଷୟ ଥରେ ଭାବ 
ବିହ୍ଵଳ ହୋଇ ଯାଇଥିଲେ । ସେଇ କଥାଟି ହେଉଛି- “ ବୁଲୁବାବୁର ବାହାଘର ପ୍ରସ୍ତାବ 
ପଡ଼ୁଥିବା ବେଳେ ଅକ୍ଷୟ ତାଙ୍କ ସହିତ ଝିଅ ଦେଖିବାକୁ ଯାଇଥିଲେ। ହେଲେ ଦୁଇଟି 
ଯାକ ପ୍ରସ୍ତାବ ଭାଙ୍ଗ ଯାଇଥିଲା କୌଣସି କାରଣବଶତଃ ଝିଅ ଘର ତରଫରୁ। ଅକ୍ଷୟ 
ଟିକିଏ କ୍ଷୁବ୍ଧ ହୋଇ ମନଉଣା କରି ବସିଥିବା ସମୟରେ ବୁଲୁବାବୁ କୁଆଡ଼େ କହିଥିଲେ- 
Don’t be upset’ | ମୋ କ୍ଷେତ୍ରରେ ଏ ପ୍ରସଙ୍ଗଟା ଟିକିଏ ଅଲଗା- “It's not the 
gardner choses the apple. It's the apple chooses the gardner’ 
ଏବଂ ପରେ ପରେ ତାଙ୍କର ବିବାହ ହୋଇଥିଲା। ଏବଂ ଅକ୍ଷୟଙ୍କ ବାହାଘର କାର୍ଡ ପାଇ 
ସେ ଲେଖିଥିଲେ- 
“ ବାହାଘର ତ ହେଇଗଲା, ହେଲେ ଅନେକ ସୁନ୍ଦରୀଙ୍କ ମନରେ ଦୁଃଖ ଦେଇ।|” 
ବିବାହର ଅଳଦିନ ପରେ ବୋଧହୁଏ ପାର୍ଥସାରଥୀ ବିଦେଶ ଚାଲିଯାଇଥିଲେ ନିଜର 
ବୂତ୍ତି ନେଇ | କିନ୍ତୁ ତାଙ୍କର ସୃଜନୀ ଥମିଯାଇ ନଥିଲା କି ଓଡ଼ିଆ ସଂଗୀତର ଆକର୍ଷଣ କମି 
ଯାଇନଥିଲା | 

ଏଇଠି ଟିକିଏ ସୂଚେଇ ଦେବାକୁ ଚାହେ ଯେ ପାର୍ଥସାରଥୀ କେବଳ ପଲ୍ଲୀ କିମ୍ବା 
ଆଧୁନିକ ଗୀତ ରଚନା ଭିତରେ ନିଜକୁ ସୀମିତ କରି ରଖି ନଥିଲେ। ଓଡ଼ିଆ ସଂଗୀତ 
ଜଗତକୁ ତାଙ୍କର ଅନନ୍ୟ ଅବଦାନ ହେଉଛି ଗାଥା କବିତା ଓ ସମବେତ କଣ୍ଠ ସଂଗୀତ | 
ସେ ଭାରତରେ ଥିବା ସମୟରେ ଲେଖିଥିଲେ କାଞ୍ଚି ଅଭିଯାନ”, “ସଲିଳ ତୃଷ୍ଣା”, 
‘ବାଜି ରାଉତ! | ‘ବାଜି ରାଉତ” କବିତାଟି ଅବଶ୍ଯ ଅକ୍ଷୟ ଏକକ ଭାବରେ 
ଗାଇଥିଲେ, କିନୁ ‘ସଲିଳ ତୃଷ୍ଣା? ଓ “କାଞ୍ଚି ଅଭିଯାନ” ଓଡ଼ିଆ ସଂଗୀତ ଜଗତର 
ଅମୂଲ୍ୟ ସମ୍ପଦ । 
ପ୍ରଥମ ଥର ପାଇଁ ଅକ୍ଷୟ ମହାନ୍ତି ଆକାଶବାଣୀର ପଚାଶ ଜଣ ଶିଳ୍ଜୀଙ୍କୁ ନେଇ ଏଇ 
ସମବେତ କଣ୍ଠ ସଂଗୀତ ନିଜେ ସୁର କରି ରେଡିଓରେ ପରିବେଷଣ କରିଥିଲେ । ଜଳଚକ୍ରର 
କଥାବସ୍ତୁକୁ ନେଇ ଏତେ ସୁନ୍ଦର ସଂଗୀତ ବୋଧହୁଏ ଆକାଶବାଣୀରେ ଏହା ପୂର୍ବରୁ 
ପରିବେଷଣ ହୋଇ ନଥିଲା। କିମ୍ଭା ଆଜିଯାଏ ମଧ୍ଯ ଶୁଣିବାକୁ ମିଳିନି କହିଲେ ଅତ୍ତ୍ଯକ୍ତ 
ହେବନି। ଏବେ ବି ସେଇ ଗୀତ ରେଡିଓରେ ବାଜିଲେ ମନରେ ଜାତ ହୁଏ ଅପୂର୍ବ 
ରୋମାଞ୍ଚ | ପୂରା ଗୀତଟି ଏଠାରେ ସ୍ଥାନିତ କରିବା ସମ୍ଭବ ନୂହେଁ| ତେଣୁ ପ୍ରଥମ କେତୋଟି 
ଧାଡ଼ି ଶୁଣନ୍ତୁ- 
ମୁଁ ସୁନୀଳ ସାଗରେ ଥିଲି ଯେ ଅଥଳ ଜଳେ ମିଶି 
ବିତୁ ଯେ ଥିଲା ସୁଖରେ ଦିନ ଲହରି ମେଳେ ହସି 
ସାଥୀ ମୋ ଥିଲେ ସାଗରଶିଳା ପ୍ରବାଳ ମୁକ୍ତାମାଳା 
ଦିନରେ ବନ୍ଧୁ ଥିଲା ମୋ ସୂର୍ଯ୍ୟ ରାତିରେ ଚନ୍ଦ୍ରକଳା 
ଦେଖିଲି ଦିନେ ବଉଦ କୋଳେ ଅଜଣା ପକ୍ଷୀ ଉଡ଼ି ସେ ବୁଲେ... 
ଆଉ ଏକ ଅମଳିନ କୃତି “କାଞ୍ଚି ଅଭିଯାନ” । ଇତିହାସ ଓ କିଂବଦନ୍ତି ଉପରେ 
ଆଧାରିତ, ଜଗତର ନାଥ ଶ୍ରୀଜଗନ୍ନାଥ ଓ ବଡ଼ଠାକୁର ଶ୍ରୀବଳଭଦ୍ର ଧଳାଘୋଡ଼ା ଓ 
କଳାଘୋଡ଼ା ଚଢ଼ି କାଞ୍ଚିକୁ ଯୁଦ୍ଧଯାତ୍ରା କରି ବିଜୟଲାଭ କରିବାର ଅପୂର୍ବ ଗୌରବ ଗାଥା 
ଆଜି ବି କର୍ଣ୍ଣଠରେ ନିନାଦିତ ହୋଇଉଠେ ସେଇ ମୂ୍ୁଁନା- 
ଆ”ରେ ପାଇକ ଆ” 
ଜଗା ବଳିଆ ଯେ ଆମରି ସାହା 
ରଣ ଭେରୀ ବାଇ ଯା| 
ଅନ୍ଯ ଏକ ଲୋକପ୍ରିୟ ସମବେତ କଣ୍ଠ ସଂଗୀତ ହେଲା- “ଯାରେ ଭାସି ଭାସି 
ଯା... ନଉକା ମୋର ଭାସି ଯା... |” ଯଦିଓ ଏ ଗୀତର ଗୀତିକାର ହେଉଛନ୍ତି ଶିବବ୍ରତ 
ଦାସ, ତେବେ ଏ ଗୀତର ପ୍ରଚ୍ଛଦ ନାୟକ ଓ ଚିନ୍ତକ ହେଉଛନ୍ତି ପାର୍ଥସାରଥୀ ମହାପାତ୍ର | 

ଏକଥା ନିଜେ ଅକ୍ଷୟ ମହାନ୍ତି ଆକାଶବାଣୀରେ ଦେଇଥିବା ଏକ ସାକ୍ଷାତକାରରେ 
କହିଥିଲେ | ତାଙ୍କୁ ଶୁଣନ୍ତୁ ତାଙ୍କରି ଭାଷାରେ- 

“ ମୋର ଜଣେ ବନ୍ଧୁ ଥିଲା ପାର୍ଥସାରଥୀ ମହାପାତ୍ର। ଅବଶ୍ୟ ବର୍ଭମାନ ସେ ସ୍ବର୍ଗକୁ 
ଚାଲିଗଲାଣି। ସେ ବିଦେଶରେ ଥିବାବେଳେ ଗୋଟେ ସ୍ତାନିଶ୍‌ ଗୀତର ଇଂରାଜୀ ଅନୁବାଦ 
କରି ମୋ ପାଖକୁ ପଠେଇଥିଲା। ସେ ଗୀତର ଶୀର୍ଷକ ଥିଲା ' ଡାଉନ୍‌ ଦ ରିଭର୍‌ ଆମାଜନ୍‌! | 
କହିଥିଲା ଏଇ ଗୀତର ଭାବରେ କେମିତି ଗୋଟେ ଓଡ଼ିଆ ଗୀତ କରାଯାଇ ପାରିବ 
ଚେଷ୍ଟାକର। ଶେଷରେ ଗୀତିକାର ଶିବବ୍ରତ ଦାସଙ୍କ ସହ ପରାମର୍ଶ କରି ଓଡ଼ିଶାରେ 
ମହାନଦୀ ସମ୍ବଲପୁରରୁ ବାହାରି କେମିତି ବାଙ୍କୀର ମୁହାଣ ପର୍ଯ୍ୟନ୍ତ ଆସିବ ଏବଂ ସେଥିରେ 
ଆମ ଓଡ଼ିଆ ଚଳଣି ତଥା ସଂସ୍କୃତିର ଛାପ ରହିବ ସେଇ ଭାବରେ ଗୀତଟି ଲେଖା 
ହେଲା। ତାହାର ନିର୍ଯ୍ୟାସ ହେଲା ବହୁଜନପ୍ରିୟ ଗୀତ- 

ଯାରେ ଭାସି ଭାସି ଯା 
ନଉକା ମୋର ଭାସି ଯା 
ମହାନଦୀର ନୀଳ ଢେଉରେ ନାଚି ନାଚି ତୁ ଭାସି ଯା... 
ପାର୍ଥସାରଥୀଙ୍କର ଆହୁରି ଅନେକ ଗୀତ ରହିଛି, ଯାହାକୁ କେବଳ ଅକ୍ଷୟ ମହାନ୍ତି 
ନୁହନ୍ତି; ବୀଣା ଦେବୀ, ନିର୍ମଳା ମିଶ୍ରଙ୍କ ଭଳି ବିଶିଷ୍ଠ ଶିଳ୍ପୀମାନେ ମଧ୍ଯ ଗାଇଛନ୍ତି । ଯେମିତିକି- 
କମ୍ପନ ତୋଳି କେତେ ମୁଁ ଡାକିଲି ମୋ ମନ ବୀଣାର ତାରେ 
ମୁଁ ନା ତା'ର ପରଶି ପାରିନି ତୁମରି ମରମେ ବାରେ 
X X X 
କିଏ ପନ୍ଧିଥାଏ ସୁନାଚୂଡ଼ି ସାଥେ କାଚଚୁଡ଼ି କେତେ ଛଟକେ 
ତୁମ ହାତେ ଖାଲି କାଚ ଦି” ପଟ ମରକତ ପରି ଝଟକେ | 
X X X 
ଆମେ ଦୁହେଁ ଏ ନଦୀର ଦୁଇକୂଳେ ଥିଲେ 
ସେତିକି ତ ଶେଷ କଥା ନୁହେଁ 
ସେ ପାରିରେ ସୁଲୁସୁଲୁ ପବନ ବହିଲେ 
ଏ ପାରିର କୂଳେକୂଳେ ପାଣି ଯେ ଚହଲେ 
ତୁମେ ତ ରହିଛ ଘେରି ମୋ ମନ ମେଖଳା 
ଦୂରେ ଥିଲେ କିବା ଆସେ ଯାଏ। 

ମସିହା ମନେ ନାହିଁ, କିଜୁ ଏ ଗୀତ ରେଡିଓରେ “ ସୁଗମଶିକ୍ଷା' ଶୀର୍ଷକ ଏକ ସଂଗୀତ 

କାର୍ଯ୍ୟକ୍ରମରେ ପ୍ରତ୍ୟେକ ସପ୍ତାହରେ ବାଜୁଥିଲା। ଶିଳ୍ୀ ଥିଲେ ବୀଣା ଦେବୀ ।- 

ଲଳିତା ଗୋ ବିରହର ବଇଁଶୀ ତ ତୁମ ଲାଗି ବାଜେନା 
ତୁମ ଲାଗି ବନମାଳୀ ପୀତ ବାସେ ସାଜେନା 
X X X 
ଦୁନିଆରେ ଏତେ ମୁହଁ ଏତେ ନାମ ପରିଚୟ 
ଚିହ୍ନିବାରେ ବେଳେବେଳେ ଭୁଲ ହୁଏ ମୋର 
X X X 
ଅକ୍ଷୟ ମୁଁ ଯେ ଯୁଗ ଯୁଗ ଧରି ଧରଣୀର ବୁକୁ ପରେ 
ରୂପ ନେଇଛି ମୁଁ କଳା କୁଶଳୀର ତୂଳୀକାରେ ଧରା ଦେଇ 
ସଂଗୀତ ରୂପେ ଶିଳୀ ମନର ବାରତା ଆସିଛି ନେଇ 
ଫୁଟିଛି କେତେ ମୁଁ ଦରଦୀ କବିର ଅମର ଲେଖନୀ ଗାରେ 
ଏବଂ ଏଇ ଲେଖାର ଶେଷରେ 
ତୁମକୁ କେତେ ପ୍ରଭୁ କରିଚି କଳନା ଜୀବନ ଭରି 
ପାରିନି କେବେହେଲେ ତୁମରି ରୂପରେଖ ନୟନେ ଧରି। 
ହେଲେ ଆଜି ସବୁକିଛି ସୃତି ହେଇ ଯାଇଚି- 
ବୋଇତ ଗଲା ବଣିଜ ଗଲା 
ଇତିହାସରେ ରହିଲା ଲେଖା 
ସାଧବ ଝିଅ ଯେ ପୂଜା କଲା... 
ସେଦିନର ସେଇ ପାର୍ଥସାରଥୀ ଆଜି ଇତିହାସ | 
ଆଜି କେବଳ ଏତିକି... | 

ପାର୍ଥସାରଥୀଙ୍କ ଗୀତି-ପୂଥବୀ 


ଡକ୍ଟର ଗୋବିନ୍ଦ ଚନ୍ଦ୍ର ଚାନ୍ଦ 


ବୈଚିତ୍ର୍ୟମୟ ସଂଗୀତର ମଧୁମୟ ମୂଁ ନାରେ ଓଡ଼ିଶାକୁ ଛନ୍ଦମୁଖର କରିବା ପାଇଁ 
ବିଂଶ ଶତାବ୍ଦୀର ଚତୁର୍ଥ ଦଶନ୍ଧି ସତେଯେପରି ହୋଇଯାଇଥଲା ଘଟଣାମୁଖର। ଏ 
ଏମିତି ଏକ ଦଶନ୍ଧି, ଯାହା ଓଡ଼ିଆ ଗୀତିର ଛଳ ଛଳ ଇତିହାସରେ ଆଙ୍କିଦେଇଛି 
ନିଜର ସ୍ଵତନ୍ତ୍ର ପଦଚିହ୍ନ। ଏହି ଦଶନ୍ଧିର ଭିତ୍ତି ଉପରେ ଠିଆ ହୋଇଛି ଓଡ଼ିଆ ଗୀତିର 
ସୃର୍ଣ୍ଣଓସ୍ବାକ୍ଷର ବହନ କରିଥବା ସେହି ଶତାବ୍ଦୀର ଷଷ୍ଠ, ସପ୍ତମ ଓ ଅଷ୍ଟମ ଦଶକ | ଚତୁର୍ଥ 
ଦଶନ୍ଧିରେ ସ୍ବେହଲତା ମହାନ୍ତି( ୧୯୩ ୨ ) , ପାର୍ଥସାରଥୀ ମହାପାତୁ( ୧୯୩୩-୭୬), 
ଜୀବନାନନ୍ଦ ପାଣି( ୧୯୩୩-୯୮), ନାରାୟଣ ପ୍ରସାଦ ସିଂହ( ୧୯୩୩), ଗୁରୁକୃଷ 
ଗୋସ୍ବାମୀ( ୧୯୩୪), ଅକ୍ଷୟ ମହାନ୍ତି( ୧୯୩୬-୨୦୦୨), ଜିତେନ୍ଦ୍ର 
ପଟ୍ଟନାୟକ( ୧୯୩୭-୧୯୭୭), ବିନୋଦିନୀ ଦେବୀ ୧୯୩୭), କ୍ଷୀରୋଦ ଚନ୍ଦ୍ର 
ପୋଥାଳ( ୧୯୩୯-୨୦୧୧), ପୂଫୁଲ୍ଲ କର( ୧୯୩୯), ରଜନୀକାନ୍ତ 
ନାୟକ(( ୧୯୩୯) ପରି ସୃଜନଶୀଳ ଗୀତିକାରଙ୍କ ଆବିର୍ଭାବ ପ୍ରକୃତରେ ଓଡ଼ିଆ 
ଗୀତିକାକୁ ପଲ୍ଲବିତ କରିଛି, ପୁରିତ କରିଛି । ଏହାର ପୂର୍ବ ପାଞ୍ଚ ବର୍ଷ ମଧ୍ଧରେ ଆସିଛନ୍ତି 
ନରସିଂହ ମହାପାତ୍ର( ୧୯ ୨୬-୯୮), ସାରଦା ପ୍ରସନ୍ନ ନାୟକର( ୧୯ ୨୬) ଓ ଶିବବ୍ରତ 
ଦାସ( ୧୯୩୦-୮୮) | ଏଇମାନଙ୍କୁ ନେଇ ହିଁ ଗଢ଼ିହୋଇଛି ଗୀତିସାହିତ୍ୟର ବର୍ଣ୍ଣମୟ 
ହର୍ମ୍ୟ। ଏଥିରେ ଆନମନା ହୋଇଛନ୍ତି ସଂଗୀତରେ ଭିଜୁଥବା ମଣିଷମାନେ । ଉଚ୍ଛାସର 
ଉତ୍ସ ହୋଇଯାଇଛି ଏହି ଗୀତିକାରମାନଙ୍କ ଗୀତିସବୁ। ଏମାନଙ୍କ ମଧ୍ଯରେ ଦୁଇ 
ପ୍ରତିଭାଦୀପ୍ତଙ୍କ ଦେହାବସାନ ହୋଇଛି ଅପରିଣତ ବୟସରେ । ସେମାନେ ହେଲେ 
ପାର୍ଥସାରଥୀ ମହାପାତ୍ର ଓ ଜିତେନ୍ଦ୍ର ପଟ୍ଟନାୟକ | ଦୁହିଁଙ୍କର ଆୟୁକାଳ ଯଥାକ୍ରମେ ୪୩ 
ଓ ୪୦ ବର୍ଷ; ମାତ୍ର ଅନୁଭୂତି ଓ ଅନୁରାଗରେ ପ୍ରଭାଦୀପ୍ତ ଓ ପ୍ରାଣସ୍ପର୍ଶୀ ଦୁହିଁଙ୍କର 

ଗୀତିକା । ଏଠି ଜୀବନର ସୀମାବଦ୍ଧତା ଉପରେ ଅମରତ୍ଵର ଜୟଗାନ ଶୁଭିଛି। ଆଜି 
ଗୀତିର ଗୁଞ୍ଜନ ମଧ୍ଯରେ ବାରି ହୋଇଯାଏ ଏହି ସ୍ଵପପ୍ରବଣ ସ୍ଵଷ୍ଟାଙ୍କର ଆବେଗ ଓ 
ଅନୁରାଗ | 


॥ ୨॥ 

ସଂଗୀତ କ୍ଷେତ୍ରରେ ଅଙ୍ଗୁଳିଗଣତି କେତୋଟି ମାତ୍ର ବର୍ଷ ସକ୍ରିୟ ରହିଥିବା 
ପାର୍ଥସାରଥୀ ସମୟର କଷଟିରେ ଜଣେ ସାର୍ଥକ ସ୍ରଷ୍ଟା ଭାବେ ଉତ୍ତୀର୍ଣ୍ଣ ହୋଇ ସାରିଥିବାରୁ 
ତାଙ୍କ ଗୀତିକାକୁ ତାଙ୍କ ଅବର୍ଭମାନର ଚାରି ଦଶନ୍ଧି( ୧୯୭ ୬- ୨୦୧୭) ପରେ ମଧ୍ଯ 
ବିଶ୍ଳେଷଣ କରାଯାଉଛି । ତାଙ୍କ ଜୀବନଯାତ୍ରାର ବିଶେଷତ୍ବକୁ ବିଚାର କରାଯାଉଛି । 
ତାଙ୍କ ଗୀତିରେ ସଵଜନୀର ସମ୍ମୋହନୀ ମାୟା ତାଙ୍କୁ ଅନେକରେ ଏକ ଭାବେ ଚିହ୍ନିତ 
କରିଛି ତାଙ୍କ ଦେହାନ୍ତର ପ୍ରାୟ ଗୋଟିଏ ଦଶନ୍ଧି ପୂର୍ବେ କିଏ କାହାର” ( ୧୯୬୮) 
ଚଳଚ୍ଚିତ୍ରରେ ତାଙ୍କ ଗୀତି ‘ ହାୟ ମଦଭରି ଅଖି / ଗଲା ଇସାରାରେ ଡାକି”ରେ ଯିବି 
ଏ ଦୁନିଆ ଭୁଲି” କହୁଥିବା କାବ୍ଯପୁରୁଷ ଏକ ପରିବ୍ୟାପ୍ତ ଦୁନିଆରେ ପର୍ଯ୍ୟଟନ 
କରିଥଲେ | କିନଧୁ ମଦଭରି ଆଖମର ଇସାରାରେ ନୀଳ ନୀଳ ଲହରୀରେ ଝୁଲି ଝୁଲି ସତ 
ଆଉ ସ୍ଵପ୍ନିଳ ଜଗତରେ ବିଚରଣ କରୁଥିବା ଏହି ସ୍ରଷ୍ଟା ପ୍ରକୃତରେ ଏ ଦୁନିଆକୁ 
ଅବେଳରେ ଭୁଲି ଯାଇଥଲେ। 

ପାର୍ଥସାରଥୀଙ୍କ ଗୀତିକାରେ ପ୍ରତିବିମ୍ଭିତ ହୋଇଛି ପ୍ରୀତି-ପ୍ରଣୟର ମୁଗ୍ଧ ଅନୁଭବ, 
ପ୍ରକୃତି ପ୍ରତି ନିବିଡ଼ ସମ୍ମୋହନ, ମହତ୍‌ ଲକ୍ଷ୍ଯ ପ୍ରାପ୍ତିର ଆକାଂକ୍ଷା ସହ ଏତିହ୍ଯ ପ୍ରତି 
ଅନୁରାଗ | “ ପରିଣାମ ( ୧୯୬୦)ରେ ସଂଧ୍ୟା ମୁଖାର୍ଜୀ ଗାନ କରିଥବା ଗୀତି ˆ ରାଧୁକା 
ମୋହନ ଏବେ ପାଦ ତଳେ ନିଅ ଡାକି”ରେ “ ଯାହା ଦେଇଥିଲ ସବୁ / ଆପେ ପୁଣି ଗଲ 
ନେଇ / ସୁଖ ଲାଗି ଏ ଜୀବନେ / ଆଶା ଆଉ ରଖୁ ନାହିଁ / ବିତିଯାଉ ବାକି ଦିନ / ତୁମ 
ପଦକଞ୍ଜ ଦେଖ ।” ଉଚ୍ଚାରଣ କରି ବିଭୁସାନ୍ଧିଧ ଲାଭ ପାଇଁ ଅଭିଳାଷ ପୋଷଣ କରିଥବା 
ସ୍ବଷ୍ଟା ପାର୍ଥସାରଥୀ ତାଙ୍କ ସମପର୍ଯ୍ୟାୟବାଚୀ ଗୀତିକା, “ ଲଳିତା ଗୋ... / ବିରହର ବଇଁଶୀ 
ତ ତୁମ ଲାଗି ବାଜେନା / ତୁମ ଲାଗି ବନମାଳୀ ପୀତବାସେ ସାଜେନା |” ରେ ମାଧୁର୍ଯ୍ୟ 
ଲୀଳାର ଭିନ୍ନ ଏକ ଦିଗନ୍ତକୁ ସ୍ପର୍ଶ କରିଛନ୍ତି। ଲଳିତାର ମରମର ଦହନ ସହଜସରଳ 
ଭାବେ ପ୍ରକାଶ ପାଇଛି। “କାହୁ ମଣେ ତୁମେ ଖାଲି ରାଧ୍ଵକାର ସଖୀ ଗୋ / ନିଠୁର 
ପରାଣ ତାର ତୁମଠାରେ ସାଜେନା”- ଏମିତି ଗୋଟିଏ ଗୋଟିଏ ପଦର ଭାବମୟତା 
ଅନ୍ତରର କଥା କହେ, ମୁଗ୍ଧ ଚକିତ କରେ | “ ସୁନୀଳ ସାଗରେ ଥିଲି ଯେ ଅଥଳ ଜଳେ 

ମିଶି” , “ଆକାଶ ମୋତେ ଡାକଇ ଆଜି ଉଡ଼ି ମୁଁ ଯିବି ଦୂରେୈ”ରେ ଜୀବନ ପାଇଁ କାହିଁ 
କେତେ ଯୁଗରୁ ପରିକଳିତ ମହତ୍‌ ଲକ୍ଷ୍ୟ ପ୍ରାପ୍ତି ପାଇଁ ଆକାଂକ୍ଷା ପୋଷଣ କରିଛନ୍ତି ସେ। 
ପ୍ରକୃତିରେ ଜୀବନର ଛନ୍ଦକୁ ବାରବାର ନିଜ ଗୀତିକାରେ ଚିତ୍ରାୟିତ କରିଛନ୍ତି ସ୍ରଷ୍ଟା 
ପାର୍ଥସାରଥୀ। ଏହା ହିଁ ତାଙ୍କର ଗୀତିକାର ଜୀବନର ସର୍ବଶ୍ରେଷ୍ଠ ସଫଳତା| “ ଚନ୍ଦ୍ରମା 
ଏକ ଚନ୍ଦନ ବିନ୍ଦୁ ଆଉ ଏ ରୋଶଣି ଜୋଛନା”, “ ଟୁପ୍ଟାପ୍‌ କଥା କହେ ତାରା 
ତାରାରେ”, “ ଚନ୍ଦ୍ରମା ଫେରି ଯାଅ ତିମିରେ” , “ ଉଡ଼ିଉଡ଼ି ଉଡ଼ିଉଡ଼ି ଏଇ ମେଘ କୋଳେ”, 
“ଝର ଝର ଝରିଯାଏ ଝରଣା”ରେ କବିଙ୍କ ପ୍ରକୃତି ମନସ୍କତା ଏହାକୁ ଜୀବନଧର୍ମୀ ଓ 
ହୃଦ୍ୟ କରି ଗଢ଼ିତୋଳିଛି। କବିଙ୍କ ଦୃଷ୍ଟିରେ ବର୍ଷା ହୋଇଛି କୋଟି କୋଟି ପିଆସୀ 
ପରାଣର ଭରସା ଏବଂ ଏହାର ମମତା ସୁଧା ଧାରାରେ ଧରା ପଲ୍ଲବିତ। ପୀରତି ପଖଳା 
ବର୍ଷା ପାଇଁ ନିରାଶା ବି ହଜି ହଜି ଯାଉଛି। ପ୍ରକୃତି ଗାଇଛି ପ୍ରେମପ୍ରଣୟର ଗୀତି | ଏଠି 
ଜୋଛନା ହୋଇଯାଏ ସୁରା। ଗୁଣୁଗୁଣୁ ଗୁଞ୍ଜାନ ଗାଏ ସଞ୍§ ଆଉ ରୂପସୀ ରଜନୀର ମଥା 
କବରୀରୁ କୃଷ୍ଣଚୂଡ଼ା ଝରି ଝରି ପଡ଼େ । 
ଜୀବନାନୂୁଭୂତିର ମୁଗ୍ଧ ଉଚ୍ଚାରଣରେ ଉଚ୍ଚକିତ ହୋଇଉଠିଛି ଗୀତିକାର ପାର୍ଥସାରଥୀଙ୍କ 
“ ଧୀରେ ଧୀରେ ଉଦାସ ସୁରେ କିଏ ଗାଅ କୁହ ନା”, “ ଦିନ ଥଲା ଯେବେ ଚାହିଁ 
ବସୁଥିଲ ପଲକର ଦେଖା ପାଇଁ”, “ନାଚି ନାଚି ଢେଉରେ ମନ ଆଜି ଯାଉରେ”, 
“ ଆମେ ଦିହେଁ ନଦୀରେ ଦୁଇ କୂଳେ ଥିଲେ ସେତିକି ତ ଶେଷକଥା ନୁହେ”, “ମୁଁ 
ଯେବେ ମନ ଖୋଲେ ତା ପଦ ଓଠେ ଗାଇ” ଆଦି ଗୀତିକବିତା| ଏ ସମସ୍ତ ଗୀତିକାରେ 
ଏମିତି ଅନେକ ଛବି ଅଙ୍କତ ହୋଇଛି, ଯାହା ସେହି କବିତାର ଅନେକ ପଟଂକ୍ତିକୁ 
ଗୁଣୁଗୁଣାଇବା ପାଇଁ ବାଧ୍ଯ କରେ 
୧) ତୁମ ଅଭିମାନ ହୁଏ ମୋ ଆକାଶେ ମେଘ 
ଗୋଧୂଳିର ଗୋଲାପି ଯେ ତୁମ ଅନୁରାଗ 
ତୁମେ ତ ରହିଛ ଘେରି ମୋ ମନ ମେଖଳା 
ଦୂରେ ଥଲେ କିବା ଯାଏ ଆସେ ॥ 
୨) ଟିକି ଟିକି ଆଶାର ତୋଳିବି ମୁଁ ମିନାର 
ଏ ମନ ବେଳା ପରେ ଆଜି 
ଜାଣି ସେ ଭାଜିବ ତଥାପି ସେ ଦରଦ 


ଏ ବୁକୁ ସହିବାକୁ ରାଜି ॥ 
ପ୍ରଣାମ ପାର୍ଥସାରଥୀ | ୮୨ 

“ ଆଜି ରଜନୀର ବରଷା ବାଦଲ ଶେଷେ ଚନ୍ଦ୍ରମା ଯଦି ହସେ”, “ ଚନ୍ଦ୍ରମା 
ଫେରି ଯାଅ ତିମିରେ” , “ ସରସୀର ନୀରେ ନିଜ ଛବି ଦେଖୁ ନିଜକୁ ପାଇଛି ଭଲ” 
ପରି ସ୍ରଷ୍ଟାଙ୍କ ସଜନଶିଳ୍ପ ସଫଳତାର କୋଟିକୁ ସ୍ପର୍ଶ କରିଛି। ଗୀତିକାର ଶ୍ରୀ ମହାପାତ୍ରଙ୍କ 
ସୃଜନ ସାମ୍ରାଜ୍ୟରେ ଏହିପରି ଗୀତିକାଗୁଡଢ଼ିକ ତା'ର ନିଟୋଳ ପଣରେ ସହଜ 
ସଂଚରଣଶୀଳ ହେବାରେ ସମର୍ଥ ହୋଇଛି। ଏଠି ଗୁଞ୍ଜରିତ ହୋଇଛି ବିରହୀ ବଧୂର 
ଅନ୍ତରର ସଂଗୀତ, ଅନୁତାପରେ ଜଡ଼ ସଡ଼ ହୃଦୟର ପରିପ୍ରକାଶ, ମିଛରୁ ମୁକୁଳି 
ଚେତିଉଠିବାର ଭାବ ଆଉ ଭାବନା | “ ମନର ତୁମ କଥା ମୋ ଲାଗି ଖାଲି ଥାଉ / 
ସହି ମୁଁ ପାରିବି ନି ଶୁଣିଲେ କେହି ଆଉ / ଗାଇଲେ ଗାଅ ଆସି ଏକା ମୋ ପାଶେ 
ବସି / ଗୀତଟି ଗୁଣୁଗୁଣୁ ହୋଇ |” ଅନୁରାଗର ଏପରି ସହଜ ପରିପ୍ରକାଶକୁ କେତେଜଣ 
ଗୀତିକାର ରୂପ ଦେବାରେ ସମର୍ଥ ହୋଇଛନ୍ତି ? “ ଚନ୍ଦ୍ରମା ଫେରିଯାଅ ତିମିରେ / ରୂପେଲି 
ବାଲିରେ ମାୟାର ସଉଧ / ରଚ ନାହିଁ ମାଟି ପରେ” ଅବା “ ସୁରୁକର ଆଲୋକେ ନିଜ 
ତନୁ ସଜାଇ / ଗଉରବ ନିଅନା ରୂପରେ”ରେ ବାସ୍ତବତାକୁ ସ୍ଵୀକାର କରିବା ଭିତରେ 
ମନର ଭାବନା ବି ରେଖାଙ୍କତ ହୋଇଛି । 

ଏକଦା ପଲ୍ଲୀଗୀତିର ମାଧୁର୍ଯ୍ୟରେ ସମ୍ମୋହିତ ହେଉଥଲା ସହୃଦୟ ଶ୍ରୋତା। 
ଆକାଶବାଣୀରେ ପ୍ରସାରିତ ଏପରି ଗୀତିକାରେ ଆମ ପାରମ୍ପରିକ ସଂଗୀତ, ପ୍ରବାଦ 
ପ୍ରବଚନର ଛଟା ହିଁ ଥଲା ହୃଦୟସ୍ପର୍ଶୀ। ସହଜ ଓ ସରଳ ଶଦଦଗୁମନ ସହ ବଙ୍କେଇ 
କହିବାର ଚମଜ୍କାର ଶୈଳୀ ମଧ୍ଯରେ ସାର୍ବଜନୀନ ସତ୍ୟର ଚଟୁଳ ପରିପ୍ରକାଶ ଏଥରେ 
ଉପଲବ୍ଧ ପାର୍ଥସାରଥୀଙ୍କ ଗୀତିକା “ଶୁଣ, ଯାହାକୁ ଯିଏ ରସିଲା / ସେତ ତାହାକୁ 
ଖାଲି କିଆଫୁଲ ପରି ବାସିଲା”, “ଶୁକ କହେ ଶୁଣ ଶାରୀ / ପୀରତି ପଥର ସରୁ ଶିଉଳି 
ଲୋ / ଚାଲୁଥବୁ ଥିରି ଥିରି”, “ ବେଙ୍ଗ କହେ ମୋ ବେଙ୍ଗୁଲି / ସାରୁଗଛ ମୂଳେ 
ରାଇଜରେ ତୋତେ / ପାଟରାଣୀ ନାଆଁ ଦେଲି”, “ନୂଆ ନୂଆ ଦିନା କେତେ ବଡ଼ 
ଆଦର / ନୂଆରୁ ପୁରୁଣା ହେଲେ ତୁଠ ପଥର” , “ ରଙ୍ଗଲତା ରୁଷିଛି ମୋ ରଙ୍ଗଲତା 
ରୁଷିଛି” ପରି ଗୀତିକା ଏ କ୍ଷେତ୍ରରେ ଗୋଟିଏ ଗୋଟିଏ ଉଲ୍ଲେଖନୀୟ ସଂଯୋଗ। 
ପାର୍ଥସାରଥୀଙ୍କ “ ରଙ୍ଗଲତା ରୁଷିଛି ମୋ ରଙ୍ଗଲତା ରୁଷିଛି” ତାଙ୍କ ପାଇଁ ଆଣିଥିଲା 
ସ୍ଵତନ୍ତ୍ର ପରିଚିତି । ସାଧାରଣ ନାରୀର ଆଚରଣ ଓ ମନକଥାରେ ଏହି ଗୀତିକା ଆଜି ବି 
ଅନେକଙ୍କ ପାଇଁ ଅଭୁଲା ହୋଇ ରହିଛି । “ ଆମ ଗାଁର ସଞ୍ଜ ସକାଳ” ସଂଗୀତରୂପକରେ 
ଗୀ”'ର ନିଖୁଣ ଚିତ୍ର ସେ ଆଙ୍କିଛନ୍ତି। 


୮୩ ପ୍ରଣାମ ପାର୍ଥସାରଥୀ 

ଓଡ଼ିଆ ସଂଗୀତର ଦୁଇଟି ପ୍ରଭାବଶାଳୀ ବିଭାଗ ସଂଗୀତରୂପକ ଓ ସମବେତ 
ସଂଗୀତରେ ପାର୍ଥସାରଥୀଙ୍କ ମୁଦ୍ରାଙ୍କ ବି ଅନନ୍ୟ, ଅସାଧାରଣ | “ ଟପ୍‌ ଟପ୍‌ ଘୋଡ଼ା ଚାଲେ 
/ ଭରା ଦି' ପହର ଖରାବେଳେ...” ପରି ଏବେ ବି ସଂଗୀତପ୍ରେମୀଙ୍କ ମାନସରେ ଗୁଞ୍ଜରିତ 
କିନ୍ତୁ ସେହି ଲୋକପ୍ରିୟ ସଂଗୀତରୂପକର ସ୍ରଷ୍ଟା ଯେ ପାର୍ଥସାରଥୀ; ତାହା ଅନେକଙ୍କ ପାଇଁ 
ଆଜି ମଧ୍ଯ ଅଜଣା | “କାଞ୍ଚ ଅଭିଯାନ”ରେ ଓଡ଼ିଆ ଜାତିର ଅସ୍ମିତାକୁ ଯଥାଯଥ ଭାବେ 
ପ୍ରତିପାଦିତ କରିବା ପାଇଁ ତାଙ୍କର ଗୀତିକା କେବଳ ସମର୍ଥ ହୋଇନଥିଲା, ତାହା ଖୁବ୍‌ 
ଉଚ୍ଚକୋଟିର ଥଲା | ଏହି ସଂଗୀତରୂପକ ଉଭୟ ପାର୍ଥସାରଥୀ ମହାପାତ୍ର ଓ ଅକ୍ଷୟ ମହାନ୍ତିଙ୍କ 
ସଂଗୀତ ଯାତ୍ରାର ଏକ ମାଇଲ୍‌ସ୍ତମ୍ଭ ହୋଇରହିଛି। ଜଣେ ଗୀତିକାର ଏବଂ ଅନ୍ଯ ଜଣେ 
ସଂଗୀତ ନିର୍ଦ୍ଦେଶକ ଓ ଗାୟକ | ସଂଗୀତରୂପକ ଭିତରେ ଆମ ରାଜ୍ୟର ଏଶବର୍ଯ୍ୟମଣ୍ଡିତ 
ଅତୀତକୁ ଖୋଜିଛନ୍ତି ପାର୍ଥସାରଥୀ | ପରପିଢ଼ିକୁ ଜାତୀୟତାବୋଧରେ ଅଭିମନ୍ତିତ କରିଛନ୍ତି। 
* ବାଜିରାଉତ”ର ଅମରଗାଥା ମାଧ୍ଯମରେ ଜାତିର ଜୀବନୀଶକ୍ତିକୁ ସଞ୍ଜୀବିତ କରିବାର 
ପ୍ରୟାସ କରିଛନ୍ତି। ‘ ସଲିଳ ତୃଷ୍ଣା/ର ମୌଳିକ ଦୃଷ୍ଟିକୋଣ ବି ଶ୍ରୋତାଙ୍କୁ ମୁଗ୍ଧ କରିଛି। 
ପୁରାଣ, ଇତିହାସ, ସମାଜ-ଜୀବନର ଚିତ୍ରରେ ପାର୍ଥସାରଥୀଙ୍କ ସଂଗୀତରୂପକ ହୋଇଛି 
ପ୍ରଭାବଶାଳୀ | 


॥ ୩॥ 

ପରିସଂଖ୍ୟାନରେ ଅଧ୍ୟାପନା [13 ଗବେଷଣା ଏବଂ ଓଡ଼ିଶା ବାହାରେ ଦେଶବିଦେଶରେ 
କର୍ମମୟ ଜୀବନର ଭିଡ଼ରେ ମଧ୍ଯ ପାର୍ଥସାରଥୀ ସଂଗୀତ ସହ ଯୋଡ଼ି ହୋଇରହିଥଲେ। 
କାନ୍ତକବି ଲକ୍ଷ୍ମୀକାନ୍ତ ମହାପାତ୍ରଙ୍କ ସାଧନାରେ ଅନୁପ୍ରାଣିତ ହୋଇ ଯେଉଁ ସାରସ୍ଵତ ସାଧନା 
ସହ ସେ ଏକାତ୍ସ ହୋଇଥଲେ, ତାହା ତାଙ୍କ ଜୀବନର ଶେଷ ଦିନ ପର୍ଯ୍ୟନ୍ତ ଅତୁଟ 
ରହିଥଲା|। ସଂଗୀତର ଏହି ଶ୍ରଦ୍ଧାଶୀଳ ବ୍ୟକ୍ତିତ୍ଵ ଆମର ଚିରସ୍ପରଣୀୟ | 


ପ୍ରଣାମ ପାର୍ଥସାରଥୀ | ୮୪ 

ଗାଥା-ଗୁଚୁ 

ସଲିଳ ତୃଷା 


ମୁଁ ସୁନୀଳ ସାଗରେ ଥିଲି ଯେ 
ଅତଳ ଜଳେ ମିଶି 

ବିତୁ ଯେ ଥିଲା ସୁଖରେ ଦିନ 
ଲହରୀ ମେଳେ ହସି 

ସାଥି ମୋ ହେଲେ ସାଗର ଶିଳା 
ପ୍ରବାଳ ମୁକ୍ତା ମାଳା 

ଦିନରେ ବନ୍ଧୁ ଥିଲା ମୋ?” ସୂର୍ଯ୍ୟ 
ରାତିରେ ଚନ୍ଦ୍ରକଳା 


ଦେଖିଲି ଦିନେ ବଉଦ କୋଳେ 
ଅଜଣା ପକ୍ଷୀ ଉଡ଼ି ସେ ବୁଲେ 
ବଳିଲା ମନ ଉଡ଼ିବି ଟିକେ 
କରିଲି ଅଳି ସୂର୍ଯ୍ୟ ପାଖେ 

ହେ ତପନ ଆଜି ଏ ମନ ଚାହେଁ 
ତୁମରି ପାଶେ ରହିବି 

ଯଦି ରଖିବ ମୋର କଥାଟି 
ତେବେ କହିନି ଯାହା କହିବି 
ହେ ତପନ, ହେ ତପନ 

ମୁଁ ଯେ ଚାହିଁଚି ହଜି ଯିବାକୁ 
ତୁମ ଆକାଶେ, ତେଜି ଢେଉକୁ 
ଆଉ ପାରେନା କୁହ କିଭଳି 
ନୀଳ ଆକାଶ ଯାଇ ଛୁଇଁବି 
ହେ ତପନ ହେ ତପନ 


ଦୂରେ ଦୂରେ ଦୂରେ... 
ଆକାଶ ମୋତେ ଡାକଇ ଆଜି 
ଉଡ଼ି ମୁଁ ଯିବି ଦୂରେ 


କାହିଁ କାହିଁ କାହିଁ... 
ସାଗରଠାରୁ ଆକାଶ ଭଲ 
ଲହରି ଯହିଁ ନାହିଁ 


ଚାହୁଁ ଚାହୁଁ ଚାହୁଁ... 
ବଦଳି ଗଲା ରଙ୍ଗ ମୋର 
କିରଣ ଛୁଉଁ ଛୁଉଁ 

ଏକି ହେଲା ତନୁ ମୋର 
ହେଲା ଆଜି ଧୂଆଁଗାର 


ମଉସୁମୀ ମୁଁ ମଉସୁମୀ 

ନୀଳ ପରବତ ମଥା ଚୁମି 

ମୁଁ ପବନ ରଥରେ ବସି ବସି 
ଗଲି ଆକାଶ ପଥରେ ଭାସି ଭାସି 
ଅବାକ୍‌ ନୟନେ ଚାହିଁ ରହିଥିଲା 
ପ୍ରାନ୍ତର ବନ ଭୂଇଁ 

ମଉସୁମୀ ମୁଁ ମଉସୁମୀ 


ଆ ବରଷା ଆ...ରେ 

ଆ ବରଷା ଆ 
ଏ ଧରଣୀ ଡାକେ ତୋତେ ଆ ବରଷି ଯା 
ଆ ବରଷା ଆ...ରେ 


ବରଷା ମୁଁ ଯେ ବରଷା 
ସବୁରି ମନ ହରଷା 
ପିଆସୀ କୋଟି ପରାଣେ 
ଭରିଲି କେତେ ଭରସା 
ବରଷା ମୁଁ ଯେ ବରଷା 


ମମତାର ସୁଧା ଧାରାରେ 
କୁସୁମିତ କରି ଧରାରେ 
ଅଜାଡ଼ି ଦେଲି ମୁଁ ପୀରତି 
ହସିଲା ବନେ ମାଳତୀ 
ହଜିଲା ଯେତେ ନିରାଶା 
ବରଷା ଝରେ ବରଷା 


ଝର ଝର ଝରିଯାଏ ଝରଣା 
କାହିଁ ଯାଏ ନିଜେ ମୁଁ ତା ଜାଣେନା 
ଝର...ଝର... 
ହୋ... ହୋ... 

ସାଉଁଳା କେତେ ସଲିଳ ମୁଁ ଛୁଇଁ 
ନଳୁକୁଳୁ ସୁରେ ସିନା ଗୀତ ଯାଏ ଗାଇ 
ଏ ଦୁନିଆଁ ମାୟା ମୋତେ ବାନ୍ଧନା 


ଝରଖଝର... ଝରିଯାଏ ଝରଣା 


ଗିରି କନ୍ଦର ତେଜି ମୁହିଁ 


ମୁଁ ତ ଆଗେଇ ଚାଲିଲି ଖରତରେ 
ମୋର ସକଳ ବନ୍ଧ ଭାଜିଗଲା 


୮୯ ପ୍ରଣାମ ପାର୍ଥସାରଥୀ 


Digitized by PPRACHIN, SOA 


ପ୍ରଣାମ ପାର୍ଥସାରଥୀ 


ମତେ ଯଉବନ ଆସି ଛୁଇଁଗଲା 
ମୁଁ କି ଅଜଣା ପଥରେ ଧାଇଁଗଲି 
ମୁଁ କି ଖୋଜୁଥିଲି ଯାହା ପାଇଗଲି 


ମୁଁ ହେଲି ବନ୍ଯା ପ୍ରଳୟ କନ୍ଯା 
ଧ୍ୃଂସର ପଥ ବାହି 

ଶାନ୍ତ କୂଟୀର ରମ୍ୟ ସଉଧ 

ମୋ ଆଗେ ରହିଲା ନାହିଁ 

ଭସାଇ ନେଇଛି କେତେ ଶିଶୁ ମୁଁ ଯେ 
କେତେ ଜନନୀର କୋଳରୁ 

ଉଠାଇ ନେଇଛି କେତେ ଯେ ଫସଲ 
ଚାଷୀର ସବୁଜ କ୍ଷେତରୁ 

ଦୁନିଆର ଏଇ ଆକୁଳ କାନ୍ଦରେ 
ଭୁଲି ନାହିଁ ମୁଁ ଯେ ଭୁଲିନାହିଁ 

ମଣିଷ ତିଆରି ବନ୍ଧନ ମୁଁ ଯେ 

ମାନି ନାହିଁ କେବେ ମାନି ନାହିଁ 


କ୍ଲାନ୍ତ ମୁଁ ଆଜି ଏ ଦେହରେ ମୋର 
ଧ୍ଵଂସ ପିପାସା ନାହିଁ 

ଶାନ୍ତ ନଦୀ ମୁଁ ମରାଳ ମାଳିକା 
ଗଲେ କେତେ ବୁକେ ବହି 


କେ ଡାକେ କେ ଡାକେ 
ମୁଁ ହିଁ ନା ସେଇ ସଲିଳ 

ଯିଏ ସାଗର ଢ଼େଉରେ ଭାସୁଥିଲା 
ମୁଁ ହିଁ ନା ସେଇ ମଉସୁମୀ 

ଯିଏ ପବନ ଦୋଳିରେ ନାଚୁଥିଲା 


ମୁଁ ହିଁ ନା ସେଇ ବରଷା ବିନ୍ଦୁ 

ମୁଁ ହିଁ ନା ସେଇ ଝରଣା 

ଯିଏ ଝର ଝର ଝର ଝରିଥିଲା 
ମୁଁ ହିଁ ସେ ବନ୍ୟା ପ୍ଲାବନ 

ଯିଏ ଘୋର ଗରଜନେ ହସୁଥିଲା 


ହେ ସାଗର ମୋତେ ଡାକି ନିଅ ଆଜି 


ଏ ଦୁନିଆଁ ଆଉ ମୋତେ ଭଲ ଲାଗେ ନାହିଁ 
ପଥ କାହିଁ, ପଥ କାହିଁ, ପଥ କାହିଁ | 

ସଞ୍ଜ ସକାଳ 


ସଞ୍ଜ ସକାଳର ନିତିଦିନ କଥା ଯେତେ 
ଆମରି ଗୀର ସଞ୍ଜ ସକାଳର 

ନିତିଦିନ କଥା ଯେତେ 

ଜାଣେନା କିମ୍ପାଇଁ ଗୋଟିଗୋଟି ହୋଇ 
ମନେପଡ଼େ ଆଜି ଏତେ 


ମନଟି ମୋହର ସହର ବଜାର ଗହଳି ଚହଳି ଡେଇଁ 
ଉଡ଼ିଯାଏ ସେଇ ଛୋଟ ଗାଁଟିକୁ ଟିକି ପକ୍ଷୀଟିଏ ହୋଇ 


ରାତି ଯାଇନାହିଁ ତିନିପହର 

ଭୁଆଷୁଣୀଏ ଉଠି 

ଦାଣ୍ଡ ଦୁଆରୁ ରୋଷେଇ ଘର 

ସାରିଲେଣି ଯେ ଲିପି 

ପଧାନବୂଢ଼ା ବଡ଼ି ସକାଳୁ ପୋଖରୀତୁଠୁ ଫେରି 
ଗାଧୋଇସାରି ସହଳେ ଚାଲେ ପିଉଳଗଡ଼ୁ ଧରି 
ଦୂରରୁ ଶୁଭେ ଗଳାଟି ତାର 

ଜଣାଣ ଗାଏ ଥରିଲା ସ୍ଵର 

ବଡ଼ ମାୟାବୀ ଜୀବ ନୁହେଁ କାହାରି 

ଦିନେ ନଭଜୁ ରାମକୃଷ୍ଣ ଶ୍ରୀହରି 


ପ୍ରଣାମ ପାର୍ଥସାରଥୀ | ୯୨ 

ଘରଚାଳିରୁ ଖରା ନଇଁଲା 
ଚାଟଶାଳୀ ଯିବା ବେଳ ହୋଇଲା 
ଚାଟପିଲାଏ ଚାହାଳୀ ଘରେ 
ଗୋଟିକୁ ଗୋଟି ରୁଣ୍ଡ ଯେ ହେଲେ 
ବୁଢ଼ା ଅବଧାନ ପଢ଼ାଏ ପାଠ 
ହାତରେ ଧରି ତେନ୍ତୁଳି ଛାଟ 
ଯୋଡ଼ି ବେତ ଡରେ ଥରୁଛି ଛାତି 
ଚାଟଶାଳୀ ଘରୁ ଶୁଭୁଛି ପାଟି 

ଦୁଇ କେ ଦୁଇ, ଦୂଇ ଦୁଗୁଣେ ଚାରି 
ଦୁଇ ତିରି ଛଅ 

ଅରଣା ମଇଁଷି ରହିଛି ଅନାଇ 
ମଇଁଷିର ପାଶ ନଯାଅ ଦନାଇ 


କଅଁଳ ଗାଧୁଆ ବେଳ ଯେ ଆସି ଗଡ଼ିଲା ଏବେ 
ବଡ଼ ତାଳ ଗଛ ଉପରେ ଶଙ୍ଖଂଚିଲ ଯେ ରାବେ 

ଭିକ ଥାଳ ହାତେ ଯୋଗୀ ଯେ ଗାଁଦାଣ୍ଡରେ ଗାଏ 
ଦୁଆରୁ ଦୁଆର ଯାଏ ସେ ତା”ର କେନ୍ଦେରା ଗାଏ 


ମୋର ବୋଲକର ଜଞ୍ଜାଳ ନକର 
ଚାଲିଯାଅ ଯୋଗୀବର 

ସେତେବେଳେ ପୁତ୍ର ଦିଅଇ ଉତ୍ତର 
ଶୁଣଲୋ ଜନନୀ ମୋର 

ଯେତେବେଳେ ମାତ ଦୋଳି ଖେଳୁଥିଲି 
ଧୂଳିର ଦାଣ୍ଡରେ ରହି 

ସେତେବେଳେ ମାତ ଯୋଗୀ ନ କଲୁଲୋ 
ରାଜା କଲୁ ମୋତେ ତୁହି 

ଯେତେବେଳେ ମାତ ମୋ ସାଙ୍ଗେ ଲାଗିଛୁ 

ରାଜା ଯିବେ ଯୋଗୀ ହୋଇ 
ଏ କନ୍ଯାମାନଙ୍କୁ କାହାକୁ ଦେଇ ମୁଁ 
ରାଜା ଯିବି ଯୋଗୀ ହୋଇ 


ଖରା ଉଠିଲାଣି ମଥା ଉପରକୁ ଗାଁ ହେଲା ନିଛାଟିଆ 
ଦୂର କିଆବଣୁ ଶୁଭୁଛି ଲୋ ଖାଲି ରାବଦିଏ କୁମ୍ଭାଟୁଆ 
ରାଉତ ଘରର ବଡ଼ ଝିଅଟାର ଆରମାସ ବାହାଘର 
କାନ୍ଦଣା ଶିଖୁଛି ବସି କାହାପାଖୁ ରହି ରହି ଶୁଭେ ସୁର 


ମୁଁ ତ ସହିନାହିଁ ଫୁଲଭାର ମୋ ବୋଉଲୋ 
କେମନ୍ତ ସହିବି ପରଘର ମୋ ବୋଉଲୋ 
ବାପାଙ୍କୁ ବୁଝାଇ କହିବୁ ବାରେ ମୋ ବୋଉଲେ 
ଯମପୁରୁ ମତେ ଆଣିବୁ ବାରେ ମୋ ବୋଉଲୋ 


ବିଲରୁ ବାହୁଡ଼ି ଛାଇ ଲେଉଟାଣି ଘରମୁହାଁ ହେଲେ ହଳିଆ 
ପଧାନପୁଅ ସେ ବଳଦ ଅଡ଼ାଏ ପଛେପଛେ ଚାଲେ ବଳିଆ 
କଳାଦେହେ ତା'ର ଝାଳ ଚମକେ ଗୀତ ଗାଉଥାଏ ମନ ହରଷେ 
ଗାଇ ଗଲା ନାଳେନାଳେ ଲୋ ଗାଇ ଗଲା ନାଳେନାଳେ 

ମୋ କୁନି ପୁଅର ଅଣ୍ଟାରେ ଘାଗୁଡ଼ି ମାଳେ ଲୋ 


ରଞ୍ଜ ରଞ୍ଜ ହେଲା ସଞ୍ଜ ଆସି ଏବେ ଭାଗବତ ଟ୍ରଙ୍ଗୀଟିରେ 
ସଭିଏଁ ମିଳିଲେ କାମ ନାହିଁ କିଛି ବାରକଥା ପଢ଼ି ଗଡ଼େ | 


କିଏ ତୋଳିନେଇ ଖଞ୍ଜଣିଟା ଟିକେ ବାଇ ବସିବାର ବେଳେ 
ଆଉ ଜଣେ ଗାଏ ଭଜନ ଦି ପଦ ଖଞ୍ଜଣିର ତାଳେ ତାଳେ 
ହରି ନାମ ନ ଜପିଲେ କୃଷ୍ଣ ନାମ ନ ଜପିଲେ 

କି ହେବ ଶୁଆ ପୋଷିଲେ... 

ଦୀପଜାଳି ବୋହୂ ଶାଶୁ ଆଗେ ବସି ରାମଲୀଳା କଥା ଗାଏ 
ରାମ ବନବାସେ ଦଶରଥ ଶୋକ ଲୁହ ତାର ବୋହିଯାଏ 
ସାନପୁଅ ଯେ ଚମକି ପଡ଼ି ନିଦରୁ ଉଠି କାନ୍ଦେ 

ପଧାନ ବୋହୂ ସେତିକି ପଢ଼ି ପୋଥିରେ ଡୋର ବାନ୍ଧେ 


ଧୋରେ ବାୟା ଧୋ 
ଯେଉଁ କିଆରୀରେ ଗହଳ ମାଣ୍ଡିଆ 
ସେଇ କିଆରୀରେ ଶୋ 


କଳା କିଟିକିଟି ଅନ୍ଧାର ରାତି ଚିରିଗୁଣୀ ନିଆଁ ଜାଳେ 
ଏକ କଣିକିଆ ମଶାଣିପଦାର ନଣ୍ଡା ବରଗଛ ତଳେ 
ପହରିକିଆ ବିଲୁଆ ଡାକେ ହୁକେ ହୁକେ ହୋ 
ଗୀ କୁକୁର ବଳିଆ ଦିଏ ଜବାବ ତା'ର ଭୋ 


ରାତି ହେଲାଣି ତିନି ପହର ସଭିଏଁ ଗଲେ ଶୋଇ 
ଛାଟିଆ ଡାକେ ଗହୀର ତଳୁ ହୁସିଆର ହୁଅ ଭାଇ 
ପଧାନବୂଢ଼ା କଞ୍ଚା ନିଦଟା ଚମକି ଯାଏ ଭାଙ୍ଗ 
ଗାଁଟା ସାରା ଶୋଇଲେ ସେତ ରହିଲା ଏକା ଜାଗି 
ଆପଣା ମନ ହାଏ 

ଜୀବନଯାକ ଅରଜିଗଲା କାହାପାଇଁ କି ଛଳେ 


ଖଣ୍ଡି ଯେ ଖଣ୍ଡି ତୋର ପିଞ୍ଜରା କାଠି 

ଖାଉଣ ଥିବେ ଶ୍ଵାନ ଶୃଗାଳ ବାଣ୍ଡି ଯେ 

ଖଟ ପଲଙ୍କେ ଶେଯ ଶେଯାଇ ଶୋଉ 

ଖଳ ଦୁର୍ଗନ୍ଧ ହେବ ଏ ତୋର ଦେହୁ ରେ | 

ବାଜି ରାଉତ 


ପରଜା ଛାତିରେ ଗଢ଼ା ହେଲା ଯେବେ ଖିଆଲୀର ଖେଳଘର 
ବିପରୀତ ହେଲା ଶାସନ କଳର ଧରମ ଚକର ଫେର 
ଗଡ଼ଚେତନା ରୁଦ୍ଧଦୁଆର ଶିକୁଳି ପଡ଼ିଲା ଭାଜି 

କଙ୍କାଳ ଦେହେ ଶତ ସିଂହର ବଳ ଦେଖାଇଲା ଆସି 


ପରଜା ଛାତିରେ ଗଢ଼ା ହେଲା ଯେବେ ଖିଆଲୀର ଖେଳଘର 
ବିପରୀତ ହେଲା ଶାସନ କଳର ଧରମ ଚକର ଫେର।| 


ଗ୍ରାମେ ଗ୍ରାମେ ଏବେ ମନ୍ତ୍ରଣା ଚାଲେ 
ନାହିଁ ଆଉ କେହି ଆମରି ସାହାରେ 

ଦମ୍ଭ କର ତୁ ଛାତି 

ଏ ଦେଶ ଆକାଶେ ଦେଖ ଘୋଟି ଆସେ 
ଘନ ଅନ୍ଧାର ରାତି 

ବାରତା ଯାଇଛି ରଜାଙ୍କ ନଅରୁ 

ଫଉଜ ଆସିବେ କଟକ ସହରୁ 

ବହିବ ରକତ ସୁଅ 

ପାଳି କରି ନିତି ନର ଘାଟ ଜଗି 

କିଏ ସେ ରହିବ କୁହ 


ବାର ବରଷର ନାଉରୀ ପିଲା ସେ ନାଆ ଧରି ଖେଳିବୂଲେ 
ଶୁଣିଲା ଗାଁରେ ଚାଲିଛି ବିଚାର 

ଗୀ ମୁଣ୍ଡ ବର ତଳେ 
ତା” ସାହି ପଡ଼ିଶା ବାପ ଭାଇ ମା ଜୀବନର ଆଜି ମୂଲ 
ବିଦେଶୀ ଗୋଲାମ ଫଉଜ ହାତରେ ବନ୍ଧୁକ ଗୁଳି ତୁଲ 


ବାଜିଆ କହେ ଶୁଣ 

ଦେବତୀ ଆଗରେ କରୁଛି ଆଜି ପଣ 
ଆଜି ରାତିରେ ନଇ୍ତ ଘାଟରେ ନଉକା ଯିବି ଜଗି 
ମାଆ ପାଖେ ଯାଇ ବାଜିଆ କୂହଇ 
ଯାଉଛି ମୁଁ ଏଇଥର 

ଶୁଭ କରମରେ ସଫଳ ହୁଏ ମୁଁ 
ଏତିକି କାମନା କର 

ବାଜିଆ ମା'ର ଅଧରେ ଆଶିଷ 
ଲୁହ ଛଳଛଳ ଆଖି 

ସରବ କୂଶଳେ ଫେରିଆ ଧନରେ 
ଗୀ ମାଟି ଟେକ ରଖି 


ଝିପିଝିପିଆ ମେଘବରଷା କଜଳ କଳା ରାତି 
ଘଢଡ଼ିକି ଘଡ଼ି ବିଜୁଳି ମାରେ ଚମକି ଉଠେ ଛାତି 
ଦୁଇକୂଳରେ ପାଣି ଉଛୁଳେ ଭରା ବ୍ରାହ୍ମଣୀ ନଇ 
ନାଆ ଚାଳିରେ ଏକୂଟିଆ ସେ ଟିକିଏ ଡର ନାହିଁ 
ବେଳକୁ ବେଳ ବଢ଼ିଲା ରାତି ଆଖି ଆସିଲା ବୁଜି 
ଉଜାଗରରେ ହାଲିଆ ହୋଇ ଶୋଇପଡ଼ିଲା ବାଜି 


ଅନେକ ଦୂରେ ଶୁଭିଲା ଧୀରେ 
ଫଉଜ ପାଦ ଯେତେ ଶବଦ 
ଭୁବନ ଗାଁରେ ମଣିଷ ମାରି 
ଫଉଜ ଦଳ ଆସିଲେ ଫେରି 
ସଭିଏଁ କରି ରକ୍ତ ଆଖି 


୯୭ । ପ୍ରଣାମ ପାର୍ଥସାରଥୀ 


Digitized by PPRACHIN, SOA 


ନଇଘାଟରେ କହିଲେ ଡାକି 

ନାଆରେ କିଏ 

ଖବରଦାର ଖବରଦାର ଖବରଦାର 
ଆରପାରିକୁ ଯିବୁ 

ନଉକା ଛାଡ଼ ନଉକା ଛାଡ଼ ନଉକା ଛାଡ଼ 


ସିଂହଶାବକ ଚମକି ଉଠେ 
କଥାରେ ତାର ଦମ୍ଭ ଫୁଟେ 
ପ୍ରଜାମଣ୍ଡଳିର ହୁକୁମ ନାହିଁ 
ନାଆ ଛାଡ଼ିବାକୁ ଫଉଜ ପାଇଁ 


ମଣିଷ ମନର ସୁପ୍ତ ଦାନବ 
ଚକିତେ ଉଠିଲା ଚେଇଁ 
ରଙ୍ଗିନ ହେଲା ସଙ୍ଗିନ ମୁନ 
ବାଜିର ରକ୍ତ ପିଇ 


ଜୀବନ ପଥରେ ଜାଣିଜାଣି ଯିଏ 
ମରଣ ଆଣିଲା ଡାକି 

ଗାଁ ମାଟି ଲାଗି ପରାଣ ଦେବାର 
ଆଦର୍ଶ ଗଲା ରଖି 

ଅନ୍ଧାରି ମୁଲକ ଆକାଶେ ଜଳିଲା 
କୋଟି ତାରକାର ବତି 

କାଳକାଳ ଲାଗି ଗାଇବେ ସରବେ 
ତା'ର ଗଉରବ ଗୀତି | ଜ୍ଞ 

କାଞ୍ଚି ଅଭିଯାନ 


କାବେରୀର ନୀଳ ଜଳଧାରା 
କାଞ୍ଚି ରାଇଜର ସୀମା ଛୁଇଁ 
ପରବତ ପାଦ ଚୁମି 

ପୂରୁବ ସାଗରେ ଯାଏ ବହି 
ସେଇ ଦେଶେ ସବୁଠାରୁ ବଳି 
ଅମୁଲ ରତନ ମନଲୋଭା 
ଭାରତରେ ନାହିଁ କେ ତୁଳନା 
ଅପରୂପ ତା”ର ରୂପଶୋଭା 
ବହୁଗୁଣେ ସେ ତ ଅନୁପମା 
ପଦ୍ମାବତୀ ରାଜଜେମା 
ବହୁଗୁଣେ ସେ ତ ଅନୁପମା 
କାଞ୍ଚି ରାଇଜ ରାଜଜେମା। 


ପୁରୀ ଉପକୂଳେ ନୀଳ ଲହରୀ 
ମଥା ପିଟି ଯାଏ ସାଗରେ ଫେରି 
ସେ ଦେଶ ଠାକୁର ଜଗାବଳିଆ 
ବିପଦକାଳରେ ସବୁରି ସାହା 
ସେଇ ରାଇଜର ମଉଡ଼ମଣି 
ପୁରୁଷଉତ୍ତମ ସେ ବୀରମଣି 

କାଞ୍ଚଜେମା ସାଥେ ବିବାହ ଆଶେ 
ରାଜଦୂତ ହାତେ ପଠାଇଲେ ଭେଟି 
କାଞ୍ଚ ରାଜାଙ୍କ ପାଶେ 


ମଣିମା ଛାମୁରେ ଜଣାଇଲା ଦୂତ 
କାଞ୍ଚିନରେଶ କଥା 

ଚଣ୍ଡାଳ ରାଜା ହାତେ ଦେଲେ ଝିଅ 
ନୋଇଁଯିବ ମୋର ମଥା 


ଚମକି ଉଠିଲେ ଗଜପତି ରାଜା 
ଚମକିଲେ ସଭାଜନ 
ଗଜପତିଙ୍କର ନୁହେଁ ଖାଲି ଏ ତ 
ଠାକୁରଙ୍କ ଅପମାନ 


ଦେଶ ଭିତରେ ଯୁଦ୍ଧ ଲାଗି 
ନାଗରା ଗଲା ବାଜି 

ଓଡ଼ିଶା ରଜା କରିବେ ବିଜେ 
କାଞ୍ଚି ରଣେ ଆଜି 

ସାଜରେ ସାଜ ପାଇକପୁଅ 
ବର୍ଚ। ଧରି ହାତେ 

ରଣପା ଚଢ଼ି ଆଗେଇ ଚାଲ 
ଗଜପତିଙ୍କ ସାଥେ 


ଟପ୍ଟପ୍‌ ଘୋଡ଼ା ଚାଲେ... 
ଘୋଡ଼ା ଚାଲେ 

ଭରା ଦିପହର ଖରାବେଳେ 
ଜଗାବଳିଆ ସେ ଜଗାବଳିଆ 
କଳାଧଳା ଘୋଡ଼ା ଚଢ଼ି 

ସେନାପତି ସାଜି ଗଜପତିଙ୍କର 
ବାହାରିଲେ ପାଗ ଭିଡ଼ି 
କାଞ୍ଚିପଥ ବହୁଦୂର 

ରଜାପୁଅ ସେ ସୁକୂମାର 

ଟାଣ ତାତି ଶୋଷ ଲାଗେ 
ଭରା ଦିପହର ଖରାବେଳେ 
ଟପ୍ଟପ୍‌ ଘୋଡ଼ା ଚାଲେ... 
ଘୋଡ଼ା ଚାଲେ 

ଭରା ଦିପହର ଖରାବେଳେ 


ମସ୍ତକରେ ଦହି ପସରା ରଖି 

ବେଗି ପାଦ ଚାଲି ଆସେ ମାଣିକି 

ସଞ୍ଜ ଗଢ଼ିବ ଫେରିଲେ ଘରେ 

ଦହି ବିକିସାରି ବାର ଦୁଆରେ 

ଦେଖି ଜଗାବଳିଆ ଦଣ୍ଡେ ହୋଇଲେ ଠିଆ 
ପିଆସୀ ପରାଣେ ସତେ ମିଳିଲା ସାହା 
ଯାଇ ମାଣିକି ପାଶେ ଦୁହେଁ ମିଳିଲେ ଶୋଷେ 
ମେଣ୍ଟାଇଲେ ଶୋଷ ଦହି ପିଇ ହରଷେ 
ବୋଲେ ମାଣିକି ପୁଣି ହେ 

ବୋଲେ ମାଣିକି ପୁଣି 

ଦିଅ କଉଡ଼ି ଗଣି 

ଯିବି ମୁଁ ଗୋ ଦୂର ବାଟ 

ବେଳ ହେଲାଣି 


ବୋଇଲେ ଦି ଭାଇ ନାହିଁ କଉଡ଼ି 
ରଖିଥା ତୁ ଏ ରତନ ମୁଦି 

ରଜା ଆସୁଛନ୍ତି ପଛେ ଆମର 
ମୁଦି ଦେଇ ନେବୁ ଦହିର ମୂଲ 

ମୁଦିଦେଇ ନେବୁ ଦହିର ମୂଲ 


ଆଖି ପିଛୁଳାକେ ରୋଡ଼ା ଛୁଟାଇ ସେ 
ବେନିଭାଇ ଚାଲିଗଲେ 

ଭରା ଦିପହର ଖରାବେଳେ 
ଟପ୍ଟପ୍‌ ରୋଡ଼ା ଚାଲେ... 

ଘୋଡ଼ା ଚାଲେ 


ଗଜପତି ରଜା ଆଗରେ ଆସନ୍ତି 
ସେନାପତିଙ୍କର ସାଥେ 

ପଛେ ରହିଛନ୍ତି ପାଇକ ଥାଟ ସେ 
ଢାଲ ତରବାରୀ ହାତେ 
ବଡ଼ଠାକୂରଙ୍କୁ ଅପମାନ କଥା 
କହିଛି ସେ କାଞ୍ଚିରଜା 

ଠାକୁର ରଜାଙ୍କ ବାହିନୀ ଚାଲିଛି 
ଏଥର ପାଇକ ସଜ୍ଜା 


ମଣିମାଙ୍କ ହାତେ ମୁଦିଟିକୁ ଦେଇ 
ମାଣିକ କୁହଇ କଥା 

କି କରିବି ଏ ରତନ ନେଇ ମୁଁ 
କଡ଼ାକର ମୋର ମଥା 

ଆଚନ୍ଦିତ କଥା ଗଉଡ଼ୁଣୀ ହାତେ 
ବଡ଼ଠାକୁରଙ୍କ ମୁଦି 

ମହାପ୍ରଭୁ ତେବେ ଯାଉଛନ୍ତି ସତେ 
ଆଗେ ଆଗେ ବାଟ କାଢ଼ି 


ମାଣିକିକୁ ଡାକି ଗଜପତି ରଜା 
କହିଲେ ସଭିଏଁ ଶୁଣ 

ମାଣିକି ନୀରେ ଏଇ ଗାଁ ହେଲା 
ମାଣିକିପାଟଣା ନାମ 


ଆ”ରେ ପାଇକ ଆ” ଆ”ରେ ପାଇକ ଆ” 
ଜଗାବଳିଆ ତ ଆମରି ସାହା 

ରଣଭେରୀ ବାଇ ଯା 

ଆମର କାଞ୍ଚି ଅଭିଯାନେ 

ହେବ ଜଗନ୍ନାଥଙ୍କର ଜୟ ହେ 
ଜଗାବଳିଆର ସାହା ଯେ ପାଇଛି 

ସମରେ ତା କି ଭୟରେ 

ଆରେ ପାଇକ ଆ... 


ପାଇକ ସେନା କାଞ୍ଚିରଣେ ଶତ୍ତ ଗଲେ ନାଶି 

ଶହକୁ ଶହ ସଇନ ଗଲେ କାବେରୀ ଜଳେ ଭାସି 
ଜଗାବଳିଆ ହୋଇଲେ ସାହା ସେନାପତିର ବେଶେ 
କାଞ୍ଚିରଜା ନୋଇଁଲେ ମଥା ଗଜପତିଙ୍କ ପାଶେ 


ଫେରିଲେ ଦେଶେ ଓଡ଼ିଶା ରଜା ପଦ୍ଧାବତୀ ସାଥେ 
ଅରପିବାକୁ କାଞ୍ଚିଜେମା ଚଣ୍ଡାଳର ହାତେ 
କହିଲେ ଡାକି ମହାମନ୍ତ୍ରୀ ଜେମାକୁ ରଖ ନେଇ 
ଅପମାନର କରିବି ଶୋଧ ଚଣ୍ଡାଳରେ ଦେଇ 
ନଅରେ ଏକାକିନୀ ଜେମା ସେ 

ବିରହିଣୀ ଦୁଃଖାଭିମାନେ ଝୁରିଲା 

ନିଷ୍କର ପ୍ରିୟତମ ହେ ପୁରୁଷୋତ୍ତମ 

ଏ କି କଷଣେ ମନ ବଳିଲା 


ଆଷାଢ଼ ମାସେ ରଥ ଯାତରା ଆସିଲା ପୁଣି ଯେବେ 
ବଡ଼ ଠାକୁର ହୋଇଲେ ସଜ ଗୁଣ୍ଡିଚା ଘର ଯିବେ 

ବାଜିଲା ଖୋଳ ଘଣ୍ଟ ଧରି କାହାଳୀ ତୂରୀ ଭେରୀ 
ଆସୁଛନ୍ତି ଯେ ତିନି ଠାକୁର ପହଣ୍ଡି ବିଜେ କରି 
ଛେରା ପହଁରା କରନ୍ତି ରଜା ସୁନା ପହଁରା ହାତେ 
ଅଛନ୍ତି ପାଶେ ପାତ୍ର ମନ୍ତ୍ରୀ ସଭାଜନ ଯେତେ 


ପହଣ୍ଡି ଶେଷେ ଜଗନ୍ନାଥ ଉଠିଲେ ଯେବେ ରଥେ 
ମିଳିଲେ ଆସିଲେ ମହାମନ୍ତ୍ରୀ ପଦ୍ମାବତୀ ସାଥେ 


ଚତୁର ମନ୍ତ୍ରୀ କହିଲେ ମଣିମା 
ଦୋଷ ମୋର ହେଉ କ୍ଷମା 
ଚଣ୍ଡାଳ ହାତେ ଦେଇଛି ଅଜି ମୁଁ 
କାଞ୍ଚିର ରାଜଜେମା | 


ପ୍ରଣାମ ପାର୍ଥସାରଥୀ | ୧୦୪ 

ମୋ ରଙ୍ଗଲତା ରୂୁଷିଛି 


ମୋ ରଙ୍ଗଲତା ରୁଷିଛି 
ବାପଘର ଯିବ ବୋଲି ଗୋଡ଼ କାଢ଼ି ବସିଛି ॥ ୦ ॥ 


ମନକୁ ତା ଗଲା ନାହିଁ ଆଣିଲି ଯେ ଗହଣା 
ଫିଙ୍ଗଦେଲା ସବୁ ମୋର ଦୋଷ କିବା କହ ନା 
ଧାନଉଁଷା ହାଣ୍ଡି ପରି ମୁହଁ ତାର କରିଛି 

ମୋ ରଙ୍ଗଲତା ରୁଷିଛି ॥ ୧ ॥ 

ଦେଲି ମୁଁ ଶରଧା କରି ଆଉ କେତେ ଦରବ 
ବାପଘର ତୁଲ ନୂହେଁ ଏଡ଼େ ତାର ଗରବ 
ପଦେ ନାହିଁ ଭଲ କଥା ସବୁବେଳେ ଛି ଛି 
ମୋ ରଙ୍ଗଲତା ରୁଷିଛି ॥ ୨ ॥ 


ଭାବିଥିଲି ଘର ମୋର ହେବ ସତେ ଆଲୁଅ 
କିଏ ଅବା ଜାଣିଥିଲା ତୁଚଛା ବଣ ଓଲୁଅ 
ମଲି ମୁଁ ପାନରୁ ଯଦି ଚୂନ ଟିକେ ଖସିଛି 
ମୋ ରଙ୍ଗଲତା ରୁଷିଛି ॥ ୩ ॥| 

ଅକ୍ଷୟ” ମୁଁ ଯେ 


ଅକ୍ଷୟ” ମୁଁ ଯେ ଯୁଗ ଯୁଗ ଧରି 
ଧରଣୀର ବୁକୁପରେ | 


ରୂପ ନେଇଛି ମୁଁ କଳା କୂଶଳୀର 
ତୂଳୀକାରେ ଧରାଦେଇ 

ସଂଗୀତ ରୂପେ ଶିଳ୍ୀୀ ମନର 
ବାରତା ଆସିଛି ନେଇ । 


ଫୁଟିଛି କେବେ ମୁଁ ଦରଦୀ କବିର 
ଅମର ଲେଖନୀ ପରେ 
ସୀମନ୍ତିନୀର ଲଲାଟେ ରହିଛି 
ସିନ୍ଦୁର ବିନ୍ଦୁ ହୋଇ। 


ପ୍ରଥମ ପ୍ରେମର ପରଶେ ଯାଇଛି 
କୁମାରୀର ମନ ଛୁଇଁ 


ଝରିଛି ପୁଣି ମୁଁ ଆହତ ମରମୁ 
ବେଦନା ଅଶ୍ରଧାରେ | ଜ୍ଞ 


ପ୍ରଣାମ ପାର୍ଥସାରଥୀ | ୧୦୮ 

ମୁଁ ଏକ ଗନ୍ଧହୀନ ପଳାଶର ଫୁଲ 


ଏକ ଗନ୍ଧହୀନ ପଳାଶର ଫୁଲ 

ଏକ ଗୁଣହୀନ ମହାକାଳ ଫଳ 

ଢ଼ିଲ କିଆଁ ବିଧାତା କରି ମତେ ଅସୁନ୍ଦର 
ଜନମୁଖେ ପାଇଲିନି ଟିକେ ହେଲେ ଆଦର ॥ 


ମୁଁ 
ର 


ଛନ୍ଦ ନାହିଁ ପାଦେ ମୋର ମୁଁ ଏକ ମରୁଯାତ୍ରୀ 
ଫୁଟେ ନାହିଁ କଣ୍ଠେ ମୋର ଆତ୍ସୀୟ ରସଗୀତି 
ରୂପରଙ୍ଗହୀନ ମୁଁ ବିଗତ ଯଉବନ 

ହୀନିମାନ ଜୀବନଟା ସାର ॥ 


ସାଥୀ ନାହିଁ ସାକ୍ଷୀ ନାହିଁ ମୁଁ ଏକ ତାଳଗଛ 
ଦୁନିଆର ଦରବାରେ ପରିଚୟ ମୋର ତୁଚୁ 
ଲକ୍ଷ୍ୟହରା ପଥେ ମୁଁ ଯକ୍ଷଜୀବନ ନେଇ 
ବିଫଳତା ପ୍ରତି ପଦେ ମୋର ॥ 

ମଉନ ରହିଲେ କହିଲ ତୁମେ 


ମଉନ ରହିଲେ କହିଲ ତୁମେ 

ଭଲ ତ ଲାଗେ ନାହିଁ 
ମୁହଁଟି ଖୋଲିଲେ କହିଲ ପୁଣି 

କଥାରେ ଫୁଟେ ଖଇ ॥ 


ଖୋସାରେ ନାଇଲି ଗଜରା ମଲ୍ଲୀ 

ତୁମକୁ ଲାଗିଲା ଛଟକ ବୋଲି 
କପାଳରେ ଦେଲି ଖଇର ଟିପା 

କାନରେ ନାଇଲି ମାଳତୀ ଝୁମ୍ପା 
ଶୁଣେଇ ଶୁଣେଇ କହିଲ ପରା 

କେତେ ଯେ ହୁଅ ଛଇ ॥ 


ଭଲ ଲାଗିଲାନି ଯାହା ମୁଁ କଲି 

ତୁମରି ମନକୁ ଘେନିବ ବୋଲି 
ଜାଣିଲି ଏବେ ମୁଁ ସେ ଆଶା ମିଛ 

ଆକାଶ କଇଁଆ ଚିଲିକା ମାଛ 
ସରଗକୁ ପଛେ ନିଶୁଣି ଅଛି 

ତମରି ମନକୁ କାହିଁ ॥ 


ପ୍ରଣାମ ପାର୍ଥସାରଥୀ | ୧୧୦ 

କେତେ ଲୁହ ଝରିଗଲା ଆଖୁରୁ 


କେତେ ଲୁହ ଝରିଗଲା ଆଖୂରୁ 
କିଏ ତା'ର ରଖୂଅଛି ହିସାବ 

କେତେ ଆଶା ମରିଗଲା ଛାତିରୁ 
ସେଇ କଥା କିଏ ଆଉ କହିବ ॥ 


କେତେ ଫୁଲ ମଉଳିଲା ଲୋକ ଅଗୋଚରରେ 
କେତେ ଢେଉ ଝାଉଁଳିଲା କେଉଁ ବାଲିଚରେ 
ରହିଗଲା ଯେତେ କଥା ଅକୁହା 

ମନ ସେ କି ସବୁଦିନେ ରହିବ ॥ 


ଆଖୁଲୁହ ଢାଳିବାକୁ ସେତ କହିନାହିଁ 
ଆଶାଦୀପ ଜାଳି ତାର ଫେରାପଥ ଚାହିଁ 
ରହିବାକୁ ଯଦି ସେ ବା କହିନି 

ତା'ର ହିସାବ କି ଦେବାଲାଗି ଆସିବ ॥ 

ମୁଁ ଜାଣିପାରେନା 


ow 


ମୁଁ ଜାଣିପାରେନା 

ପାଷାଣର ମନମୋର 

ସବୁ ସହିପାରେ 

ଖାଲି ତୁମରି ଆଖର ଲୁହ ସହିପାରେନା ॥ 


ଯେ ଛାତି ସହିଛି କେତେ ନସହିଲା କଷଣ 
କହିନି କାହାକୁ ପଦେ ସବୁଥରେ ମଉନ 
ତୁମରି ଶୁଖୁଲା ମୁହଁ 

ଦେଖୁଲେ ସେ କୁହ କିଆଁ 

ଏତିକି ବେଦନା ସହିପାରେନା ॥ 


ତୁମରି ଓଠରେ ଯେବେ ହସଟିକେ ପଡ଼େ ଝରି 
ନାହିଁକି ଏ ଭଙ୍ଗାମନ ପୁଲକରେ ଯାଏ ଭରି 
ସେ ମନ ଏ ମନ କିଆଁ ଏତେ ପାଖାପାଖ 
ଭୁଲିବାକୁ ଚାହିଁଲେ ବି ଭୁଲି ହୁଏନା ॥ 


ପ୍ରଣାମ ପାର୍ଥସାରଥୀ | ୧୧୨ 

ବିଷ କନ୍ଯା ଗୋ 


ବିଷକନ୍ୟା ଗୋ ! ନିଃଶ୍ଵାସେ ତବ 
କି ବିଷ ଥିଲ ଗୋ ଭରି 

ଦୁଇଦିନ ଲାଗି ମନ ବିନିମୟ 
ଖେଳ ଯେ ଖେଳିଲ କେତେ 

ଅନ୍ଧ ମୋ ମନ ପାରିଲାନି ବୁଝି 
ଉପହାସ କଲ ମୋତେ 
ଛଳନାମୟୀ ଗୋ ବିଶ୍ଵାସେ ମୋର 
ବିଷ ଖାଲି ଦେଲ ଢାଳି 


ମର୍ମର ସମ ବାହୁ ବନ୍ଧନୀ 

କଣ୍ଡେ ଘେରିଲା ମୋର 

ବାହୁ ପାଶ ଶେଷେ କାଳପାଶ ହେଲା 
ନିଃଶ୍ବାସ ରୋଧିବାର 

କୋମଳ ତନ୍ୁର ନିବିଡ଼ ପରଶେ 
ଦେଲ ମୋତେ ଗଉରବ 

ଜାଣି ମୁଁ ନଥିଲି ସେ ପରଶ ଥିଲା 
ଦହନ କାମନା ତବ | 

Digitized by PPRACHIN, SOA 


ନିଆରେ ଏତେ ମୁହଁ 


ଦୁନିଆରେ ଏତେ ମୁହଁ ଏତେ ନାମ ପରିଚୟ 
ଚିହ୍ନିବାରେ ବେଳେ ବେଳେ ଭୁଲ୍‌ ହୁଏ ମୋର 
କିଏ ଆପଣାର ଆଉ କିଏ ଅବା ପର | 


ଜୀବନର ସାହାରାରେ ପାଦ ଚିହ୍ନ ଆଙ୍କ 
ଯାଇଛି ମୁଁ କେବେ କେବେ ଧୂଳି ଝଡ଼ ମାଖି 
ଅବଶ ଚରଣ ଚାଳି ଯାଉ ଯାଉ ଏକା 
ବହୁଦୂରେ ନୀର ଟିକେ ପାଏ ଯଦି ଦେଖା 
ଜାଣିବାକୁ ବେଳେବେଳେ ଭୁଲ ହୁଏ ମୋର 
କିଏ ମରୀଚିକା ଆଉ କିଏ ନିରିଝର। 


ସମୟର ତଟିନୀରେ ଭାସିଭାସି ଆହା 
ଅସହାୟ ମନ ମୋର ଖୋଜି ବୁଲେ ସାହା 
ଟାଣ ଏ ମାଟିର ଛୁଆଁ ପାଦ ତଳେ ଲାଗି 
ବଞ୍ଚିବାର ଆଶା ଯଦି ପୁଣି ଉଠେ ଜାଗି 
ବୁଝିବାକୁ ବେଳେବେଳେ ଭୁଲ୍‌ ହୁଏ ମୋର 
କିଏ ଏଠି ଚୋରାବାଲି କିଏ ଅବା ତୀର | 


ପ୍ରଣାମ ପାର୍ଥସାରଥୀ | ୧୧୪ 

ଦୀପ ତଳେ ଦୀପ ଛାଇ 


ଦୀପ ତଳେ ଦୀପ ଛାଇ 
ମିଛେ ତୁ ଝୁରିଲୁ ଅନ୍ଧାରେ ଥାଇ 
ହାତ ବଢ଼ାଇଲେ ପାଆନ୍ତୁ ପରା ଲୋ 
ଏତିକି ହେଜିଲୁ ନାହିଁ। 


ଖରାରେ ଶୁଖିଲା ମାଟି 

ମଥା ନଇଁ ଖାଲି ସହିଲୁ ତାତି 
ହେଳାରେ ହୁଡ଼ିଲୁ ପୋଖରୀକୁ ବାଟ 
ଶୋଷରେ ଫାଟିଲା ଛାତି। 


ଡାହାଣିଆ ଖରା ହେଲା 

ସକାଳକୁ ଭାବି କି ହେବ ଭଲା 
ଘଡ଼ିକ ପରେ ତ ଆସିବ ସଂଜ ଲୋ 
ଆଜି ଦିନ ଗଡ଼ିଗଲା 


ଦିନ ବିତିଗଲେ ରାତି 

ସୁଖ ଦୁଃଖ ପରା ଲାଗିଛି ନିତି 
ହଜିଲା ମିତ ତୁ କାଲିକି ପାଇବୁ 
ଦମ୍ଭ ଧରି ଥାଆ ଛାତି | 


୧୧୫ ପ୍ରଣାମ ପାର୍ଥସାରଥୀ 


Digitized by PPRACHIN, SOA 


ଆଗୋ କୃଷ୍ଣଚୂଡ଼ା 


ଆଗୋ କୃଷ୍ଣଚୂଡ଼ା 
ରକ୍ତିମ ତବ ପୁଷ୍ପ ସ୍ତବକେ ଭରିଦିଅ ଏଇ ଧରା 


ଶ୍ରାବଣ ମେଘର ଟୋପା ଟୋପା ଲୁହ ବୁକୁରେ ତୁମର ଭରି 
ଧୀର ପବନେ ଉଲ୍ଲାସେ ନାଚ ମର୍ଭ୍ଯର ଅପସରୀ 
ମୁକୁଳିତ ହୋଇ ହସିଉଠ ତୁମେ ମନୋରମ କରି ଧରା 


ତବ ତନୁ ଦେଇ କବରୀକୂ ଯେବେ ସଜାଇବ ତା'ର ପ୍ରିୟା 

ସେ ସିନା ହେବ ମୋ ମନର ମୟୂରୀ ତୁମେ ହେବ ବରଣୀୟା 
କୋଟି କୁମାରୀର ଅଧରୁ ଯେତିକି ରଙ୍ଗ କରିଚ ଚୋରୀ 

ପାଇଲେ ସେ ଶୋଭା ମୋ ସଖୀ ବଦନ ସରମେ ଯିବ ଗୋ ମରି 


ବାସର ପ୍ରଦୀପ ଲିଭାଇ ବସିବ ଲାଜେ ଲାଜ ମୁହଁ ପରା 

ନିଶି ଶେଷେ ଯେବେ ଶିଥିଳ କବରୀ ଅଳସେ ପଡ଼ିବ ଭାଜି 
ଅବସାଦ କିମ୍ପା ମଉଳିବ ଯଦି ତା” ସାଥେ ତୁମେ ଗୋ ଖୋଜି 
ସେ ମରଣ ହେବ ଶେଷ ସଫଳତା ତୁମ ଜନମର ପରା | ଜ୍ଞ 


ପ୍ରଣାମ ପାର୍ଥସାରଥୀ | ୧୧୬ 

ଆକାଶ ଆଖିର ନୀଳ ଅଞ୍ଜନ 


ଆକାଶ ଆଖିର ନୀଳ ଅଞ୍ଜନ 
ଆଉ ତ ରହିନି କାହିଁ 
ଫଗୁଣ ଗଲାଣି ଯାଉ 
ସେ ଲାଗି ଭାବନା ନାହିଁ ॥୦॥ 


ଆସ ଆମେ ଆଜି ଯିବା ବଇଶାଖୀ ହୋଇ 
ଉଷର ମରୁର କରୁଣ କାହାଣୀ କହି 
ଗୋଟିଏ ଗୋଲାପ ଫୁଟିବାର ଲାଗି 
କୋଟିଏ ପତର ଝରି ଯାଏ ଯଦି 

ଗଉରବ ଆଉ କି ମିଳିବ କହ 

ଫଗୁଣର ଜୟ ଗାଇ | ॥ ୧ ॥ 


ତା'ଠାରୁ ତ ଭଲ ଆକାଶ ସାଥିରେ ଲାଖି 
ଆଷାଢ଼ ମେଘର ସପନ କଜଳ ମାଖି 
ଅଦେଖା ଡେଣାରେ ଆକାଶ ପହଁରି 
ଆମେ ଯିବା ଚାଲି ମଉସୁମୀ ପରି 
ଆପଣା ଛାଇରେ ମଲା ମାଟି ପରେ 
ସବୁଜର ତୂଳୀ ଛୁଇଁ | ॥ ୨ ॥| 


୧୧୭ ପ୍ରଣାମ ପାର୍ଥସାରଥୀ 

ଚୋରା ପୀରତି ପରି 


ଚୋରା ପୀରତି ପରି ମଧୁ ପୀରତି ଆଉ ନାହିଁ ନାହିଁ 
ଚୋରା ଚଇତି ପରି ଛାତି କରତି କେହି ଯାଏ ନାହିଁ ॥୦॥ 


ଟିକେ ଗୁପତେ ଦେଖା ଟିକେ ଚକିତେ ଚାହାଁ 
ସବୁ ନଜର ଏଡ଼ି କେତେ ଇସାରା ନୂଆ 
ଚୋରା ଚାହାଣୀ ପୁଣି ଆଖିରେ ଲାଜ ଏତେ କାହା ପାଇଁ ॥ ୧॥ 


କେତେ ଅକୁହା କଥା କେତେ ଅବୁଝା ମନ 
କାଲି ଏତିକି ବେଳେ ବୋଲି କୋଟିଏ ରାଣ 
ଜହ୍ନ ପୁନିଅ ସତେ ସୁଖ ସାଇତି ବାଟ ଥାଏ ଚାହିଁ ॥ ୨ ॥ 


ଯାଏ ଆକାଶ ଛୁଇଁ ମିଠା ସପନ ସିନା 


ପୁଣି ଛନକା ପଶେ କିଏ ଜାଣିଲା କି ନା 
ମନେ ଯେତିକିରେ ସେତେ ମଧୁର ତା'ର ଭୀତି ଏଇ ॥| ୩ || 


ପ୍ରଣାମ ପାର୍ଥସାରଥୀ | ୧୧୮ 

ଅଳ୍ପ ତାର ବୟସ ବୋଲି 


ଅଳ୍ପ ତାର ବୟସ ବୋଲି ଗଳ୍ପ ଭଲ ଲାଗେ 
ଶୁଣିବା ଲାଗି ବାହାନା କରି ନିଇତି ଆସେ ଆଗେ ॥ ୦ ॥ 


ସେଇ କଥାକୁ ସତର ଥର କାହିଁକି ଶୁଣେ ବସି 
ପଚାରି ଦେଲେ ଲାଜରେ ଶଢ଼ି ମାଟିରେ ଯାଏ ମିଶି 
ରଜା ପୁଅର କାହାଣୀରେ କି ସପ୍ନ ମନେ ଜାଗେ ॥ ୧ ॥ 


ଗପ ସରିଲେ ଜିଗର କରେ ଆଉ ଗୋଟିଏ କୂହ 

ଏତିକି ଥାଉ କହିଲେ ତା'ର ଆଖିରେ ଆସେ ଲୁହ 

ନାକ ଆଗରେ କୋଉଠି ଥାଏ କାନ୍ଦଣା ରଷା ଏତେ 
ବହଲିବାକୁ ଘଡ଼ିଏ ଲାଗେ କଅଁଳ ଭାଷା କେତେ 

କଥା କଥାକେ ମୁରୁକି ହସେ କଥା କଥାକେ ରାଗେ | ॥ ୨ ॥ 


୧୧୯ ପ୍ରଣାମ ପାର୍ଥସାରଥୀ 

ଧୀରେ ଧୀରେ ଉଦାସ ସୁରେ 


ଧୀରେ ଧୀରେ ଉଦାସ ସୁରେ କିଏ ଗାଅ କୁହନା 

ତୋ ଲାଗି ଅବୁଝା ପାଗଳ ଯା ମନ 

(ସେ) ସୁଖ ଟିକେ ପାଏନା, ସେତ ଖାଲି ବାହାନା ॥ ୦ ॥ 
ମଧୁଝରା ରାତି ବିଷ ଢାଳେ ମରମେ, ମୁଁ ଏକା ଏମିତି 
ବିତିନାହିଁ ଦିନ ଏମିତି ଭଲା 

କେମିତିକା ଜାଣନା, ସେତ ଖାଲି ବାହାନା ॥ ୧ ॥ 


ଖୋଜିଛି ଯାହା ମନ ମୋ ଜୀବନ ମରୁରେ, ସେ ସାତ ସପନ 
ଦୂରେ ମୁଁ ଝୁରେ, କାହାର ଲାଗି 


ow 


ମୁଁ ସାଥି ଚାହେଁନା, ସେତ ଖାଲି ବାହାନା ॥ ୨ ॥| 


ପ୍ରଣାମ ପାର୍ଥସାରଥୀ | ୧୨୦ 

ନାଚି ନାଚି ଢ଼େଉରେ 


ନାଚି ନାଚି ଢ଼େଉରେ ମନ ଆଜି ଯାଉରେ 
କେବେ ତ କୂଳେ ଯାଇ ଲାଗିବ 
ମିଠା ମିଠା ସପନ ଦେଖୁ ଆଜି ଏ ମନ 
ଚମକି ଦିନେ ସେ ତ ଭାଙ୍ଗିବ ॥ ୦ ॥ 


ଆକାଶର ଛାତିରେ ତାରା ଗଣି ରାତିରେ 
ଆଖିରେ ନିଦ ଆଉ ଆସେନା 
ଜହ୍ନ କେବେ ଉଇଁବ ମୋତେ ଆସି ଛୁଇଁବ 
ଏତିକି ସିନା ଆଜି ଭାବନା 
ଜଳୁ ଆଜି ଏଇ ରାତି ସୁଖ ସପନରେ ବିତି 
ବାକିରେ ରହିଲା କାଲିକି ରହିବ ॥ ୧ ॥ 
ଟିକି ଟିକି ଆଶାର ତୋଳିବି ମୁଁ ମିନାର 
ଏ ମନ-ବେଳା ପରେ ଆଜି 
ଜାଣି ସେ ଭାଜିବ ତଥାପି ସେ ଦରଦ 
ଏ ବୁକୁ ସହିବାକୁ ରାଜି 
ଆଜି ଖାଲି ମୋ ଆଖିରୁ ଖୁସିର ଝରଣା ଝରୁ 
ଜୀବନ ସାରା ସେ ଅଖି ତ କାନ୍ଦିବ ॥ ୨ ॥ 


୧୨୧ ପ୍ରଣାମ ପାର୍ଥସାରଥୀ 

ଦିନ ଥିଲା ଯେବେ ଚାହିଁ ବସୁଥିଲ 


ଦିନ ଥିଲା ଯେବେ ଚାହିଁ ବସୁଥିଲ 
ପଲକର ଦେଖା ପାଇଁ 
ଆଜି ତ ପାରନା ଚିହ୍ନି ସତେ ଅବା 
ଦେଖି ଥିଲେ ଥିବ କାହିଁ ॥ ୦ ॥ 


କେତେ ଘର ଭାଙ୍ଗି କେତେ ଯେ ଗଢ଼ିଲ 

କେତେ ଅଜଣାରେ ଆପଣାର କଲ 
ଦରିଆ କୂଳର ପଥର ତମେ ତ 

ଲହରୀର ସୀମା ନାହିଁ ॥ ୧ ॥ 


ସରୁ କାଚ ଯୋଡ଼ି ତୋଳିଲି ଯେ ଘର 

ଭାଜିଲେ ସେ ଦୋଷ ମାନିଲି ନିଜର 
ପାଗଳ ଝଡ଼ର ଶୁଖିଲା ପତର 

କା” ଆଗେ କହିବ ଯାଇ ॥ ୨ ॥ 


ପ୍ରଣାମ ପାର୍ଥସାରଥୀ | ୧୨୨ 

ଆମେ ଦିହେଁ ନଦୀର ଦୁଇକୂଳେ 


ଆମେ ଦିହେଁ ନଦୀର ଦୁଇକୂଳେ ଥିଲେ 
ସେତିକି ତ ଶେଷକଥା ନୁହେଁ 
ଛପି ଛପି ସେପାରିରେ ବସନ୍ତ ଆସିଲେ, 
ଏପାରି କୋଇଲି ଯେ ଗାଏ ॥ ୦ ॥ 


ତୁମ ତୀରେ ଶିରି ଶିରି ଚଇତି ବହିଲେ, 

ଏପାରିର କୂଳେ କୂଳେ ପାଣି ଯେ ଚହଲେ 
ତୁମ ବନେ ଚମ୍ପା କଢ଼ି ପାଖୁଡ଼ା ମେଲିଲେ, 

ମୋ” ଦୂଆରେ ବାସ ଭରିଯାଏ ॥ ୧ ॥ 


ତୁମ ଅଭିମାନ ହୁଏ ମୋ ଆକାଶେ ମେଘ 

ଗୋଧୂଳିର ଗୋଲାପି ଯେ ତୁମ ଅନୁରାଗ 
ତୁମେ ତ ରହିଛ ଘେରି ମୋ ମନ ମେଖଳା 

ଦୂରେ ଥିଲେ କିବା ଆସେ ଯାଏ। ॥ ୨ ॥ 


୧୨୩ ପ୍ରଣାମ ପାର୍ଥସାରଥୀ 

ଜାଣେ କୁହୁକିନୀ ତୁମେ 


ଜାଣେ କୁହୁକିନୀ ତୁମେ 
ମୋ ମନେ ତାର ଖେଳେ 
ତଥାପି ପାରିନି ମୁଁ ଭୁଲି ॥ ୦ ॥ 


ତୁମ ମରମର ସିନା 
ମରୀଚିକା ମନଭୁଲା 

ପାରିଲି ନାହିଁ ମୁଁ ଛୁଇଁ 

ମିଛେ ସିନା ପଥଚଲା 
ଆଖିରେ ଦେଇଛ ମୋର 
ମାୟା ଅଞ୍ଜନ ଡୋରି ॥ ୧ ॥ 


ନିମିଷର ଖେଳ ଲାଗେ 

ମନନିଆ ମିଠାକଥା 

ଅଳସ ବେଳର ଗୁଣୁ 

ସରୁ ସରୁ ସୁନା ସୂତା 

ବୁଝି ବୁଝେ ନାହିଁ କେବେ 
ଛଳନାର ଜାଲ ବୋଲି ॥ ୨ ॥ 


ପ୍ରଣାମ ପାର୍ଥସାରଥୀ | ୧୨୪ 

ମୁଁ ଯେବେ ମନ ଖୋଲେ 


ମୁଁ ଯେବେ ମନ ଖୋଲେ ତା ପଦ ଓଠେ ଗାଇ 
ସେ ଆସି ଓଠେ ମୋର ହାତ ତାର ଦିଏ ଛୁଇଁ 
ନା ନା ଗାଅନା, କାନେ କାନେ ଯାଅ ଖାଲି କହି ॥ ୦ ॥ 


ମନର ତୁମ କଥା ମୋ ଲାଗି ଖାଲି ଥାଉ 
ସହି ମୁଁ ପାରିବିନି ଶୁଣିଲେ କେହି ଆଉ 
ଗାଇଲେ ଗାଅ ଆସି ଏକା ମୋ ପାଶେ ବସି 
ଗୀତଟି ଗୁଣୁଗୁଣୁ ହୋଇ ॥ ୧ ॥ 
ହେଁ ମିଛ ସତ କବିର ହାତ ଲେଖା 
ତୁମରି ସୁରେ ଏ ତ ମରମ ମଧୁମଖା 
ମଧୁର ସେଇ ସୁର ଅତି ମୋ ଆପଣାର 
ସାଇତା ହୋଇ ରହୁ ମୋ ପାଇଁ ॥ ୨ ॥ 


ଏ 


୭ 


? 


୧୨୫ ପ୍ରଣାମ ପାର୍ଥସାରଥୀ 

ଆଜି ରଜନୀର ବରଷା ବାଦଲ 


ଆଜି ରଜନୀର ବରଷା ବାଦଲ ଶେଷେ 
ଚନ୍ଦ୍ରମା ଯଦି ହସେ 
ଉଜାଗର ରାତି ଏକା ଗଲେ ବିତି, 
ମୋର କିବା ଯାଏ ଆସେ ॥୦ା॥ 


କୋଟି ତାରା ତାର ଅଲିଭା ଦୀପରେ 
ଆକାଶେ ଉଠିଲେ ଭରି 
ଦୂର ଚନ୍ଦ୍ରମା ଲଘୁ ସରସୀରେ 
ମାଳତୀ ଉଠିଲେ ଝରି 
ସୁରଭିତ ଆଶା ଅଞ୍ଚଳ ଯଦି, 
ଉଡ଼ିନାହିଁ ବୋଲି ପାଶେ ॥ ୧ ॥ 


ଅଳସ ପ୍ରହରେ ତାରା ଗଣି ଯେବେ 
ଆଖି ମୋର ଆସେ ଲାଗି 
ମିଛ ସପନର ଜାଲରୁ ମୁକୁଳି 
ସହସା ଉଠିଲେ ଜାଗି 
ଆଖି ଆଗେ ଯଦି ନଦେଖେ ଜଣକୁ 
ଅଭିସାରିକାର ବେଶେ ॥ ୨ ॥ 


ପ୍ରଣାମ ପାର୍ଥସାରଥୀ | ୧୨୬ 

ସରସୀର ନୀରେ ନିଜ ଛବି 


ସରସୀର ନୀରେ ନିଜ ଛବି ଦେଖି ନିଜକୁ ପାଇଛି ଭଲ 
ରୂପ ଗଉରବ ଗରବେ କାହାକୁ ମଣିନାହିଁ ସମତୁଲ ॥ ୦ ॥ 
ଆତ୍ସହରା ମୁଁ ନିଜ ସଉରଭେ ଆପଣାରେ ଖୋଜେ ଖାଲି 
ବ୍ୟଥାରେ ଆକୂଳ ଫୁଲଟି ମୋ ପାଖେ ସକାଳେ ଯାଉଛି ଝଡ଼ି 


wo 


ନିଜ ସୁଷମାରେ ଅନ୍ଧ ମୁଁ ତାର ଦେଇ ପାରି ନାହିଁ ମୂଲ ॥ ୧॥ 


wo 


ଗାଇଛି କେତେ ମୁଁ ଏକା ଏକା ବସି ଆପଣାର ଜୟଗୀତି 
ସରାଗେ ସଜଡ଼ା ପ୍ରୀତି ଉପହାର ଫେରାଇ ଦେଇଛି ନିତି 
ସାଇତିଛି ଖାଲି ଅନୁତାପ ଯେତେ ଲାଞ୍ଚିତ ମରମର ॥| ୨ ॥| 


୧୨୭ ପ୍ରଣାମ ପାର୍ଥସାରଥୀ 

ବିରହର ବଇଁଶୀ ତ ତୁମ ଲାଗି ବାଜେନା 


ଲଳିତା ଗୋ... 
ବିରହର ବଇଁଶୀ ତ ତୁମ ଲାଗି ବାଜେନା 
ତୁମ ଲାଗି ବନମାଳୀ ପୀତ ବାସେ ସାଜେନା ॥ ୦ ॥ 


ଯେତେ ରହ ରାଇ କାହ ପାଶେ ପାଶେ ଗୋ 
କାହ୍ନ ମଣେ ତୁମେ ଖାଲି ରାଧିକାର ସଖୀ ଗୋ 
ନିଠୁର ପରାଣ ତାର ତୁମଠାରେ ସାଜେନା ॥ ୧ ॥ 


ମିଳନେ ମଗନ ଯେବେ ହୁଏ ରାଧାର ମନ 


ଯତନେ ବୁକୁରେ ଚାପି ମରମର ଦହନ 
କୃଷ୍ଣ ଏକା ରାଧିକାର ତୁମେ କି ତା” ବୁଝନା ॥ ୨ || 


ପ୍ରଣାମ ପାର୍ଥସାରଥୀ | ୧୨୮ 

ଚନ୍ଦ୍ରମା ଫେରିଯାଅ ତିମିରେ 


ଚନ୍ଦ୍ରମା ଫେରିଯାଅ ତିମିରେ 
ରୂପେଲି ବାଲିରେ ମାୟାର ସଉଧ 
ରଚ ନାହିଁ ମାଟି ପରେ ॥ ୦ ॥ 


ବିଧୁ ଆରପଟେ ଛପି ଛପି ଚାହିଁ ଇଙ୍ଗିତ ମିଛେ ଦିଅ ନାହିଁ 
ସତ ବିରହୀର ବିଧୁର ଅନ୍ତରେ ସଂଗୀତ ଆଉ ଗାଅ ନାହିଁ 
ଜୋଛନା ମଦିରା ଝରାଇ ଧରାରେ 

କରନା ଅଧୀର ତିମିରେ ॥ ୧ ॥ 


ହୋଇ ଆକାଶର କୋଟି ତାରକାର ଶତ ଦୀପ ଆଉ ତେଜ ନାହିଁ 
ନିରୀହ କଇଁର ଅନ୍ଧ ପ୍ରୀତିରେ ବେଦନାର ବିଷ ଦିଅନାହିଁ 
ସୂରୁଜର ଆଲୋକେ ନିଜ ତନୁ ସଜାଇ 

ଗଉରବ ନିଅନା ରୂପରେ ॥ ୨ ॥ 


୧୨୯ ପ୍ରଣାମ ପାର୍ଥସାରଥୀ 

ଉଡ଼ିଉଡ଼ି ଉଡ଼ିଉଡ଼ି ଏଇ ମେଘ କୋଳେ 


ଉଡ଼ିଉଡ଼ି ଉଡ଼ିଉଡ଼ି ଏଇ ମେଘ କୋଳେ 
ଛପିଛପି ଛପିଛପି ଚାନ୍ଦ ଲୁଚକାଳି ଖେଳେ 
ଝିଲିମିଲି ତାରା ମେଳେ ॥| ୦ ॥ 


ଚଞ୍ଚଳ ମନ ଆଜି ଜାଣିଲା କାହା ପାଇଁ 

ସୁଖ କାଉଁରି ତାର ମନେ ଯାଏ ଛୁଇଁ ଛୁଇଁ 
ସରୁ କୁହେଳିର ଉତ୍ତରୀ ଘେନି 

ଆସେ କିଏ ମନ ତଳେ ॥ ୧ ॥ 


ଜୋଛନାର ସୁରା ସିଏ ଅଳସ ପଲକେ 

ନିଦର ଲହରୀ ଆସୁ ଝଲକେ ଝଲକେ 
ଦିଏ ଯଦି ଦେଖା ପାହାନ୍ତି ବେଳର 

ଛାଇ ସପନର ଜାଲେ ॥ ୨ ॥ 


ପ୍ରଣାମ ପାର୍ଥସାରଥୀ | ୧୩୦ 

ମେଲା ଆଖିଠାରୁ ଦୂରେ ଥିଲେ 


ମେଲା ଆଖିଠାରୁ ଦୂରେ ଥିଲେ ଥାଅ 
ମୁଁ ତ ରଖିଛି ମୋ ମରମେ 
ମନ ଗହନର ଯେତେ ଯେତେ କଥା, 
କହି ନାହିଁ ସିନା ସରମେ ॥ ୦ ॥ 


ଘେନ କି ନଘେନ ଫୁଲ ଦଳ ମୋର 

ଶୋଚନା ଟିକିଏ ନାହିଁ 
ଦେବତା ମୋ ଲାଗି ଢାଳି ବେନି ପଦେ 

ପୂଜା ତାର ହେବା ପାଇଁ 

ମୁଁ ଯଦି ଅବା ଭରମେ ॥ ୧ ॥ 


ଏତିକି ଗୋ ମନଚୋର 
ସେତିକିରେ ସୁଖ ମୋର 
ନିଦ ପର କଲେ ସପନର ସାଥୀ 
ତନ୍ଦ୍ରା ମୋ ଆପଣାର 
ଦେଖା ଦିଅ ଥରେ ଚରମେ ॥| ୨ ॥| 


୧୩୧ ପ୍ରଣାମ ପାର୍ଥସାରଥୀ 

ନୂଆ ନୂଆ ଦିନା କେତେ 


ନଆ ନୂଆ ଦିନା କେତେ ବଡ଼ ଆଦର 
ନୂଆକୁ ପୂରୁଣା ହେଲେ ତୁଠ ପଥର ॥| ୦ ॥ 
ଯେତିକି ଦେଖୁଥିଲେ ସେତିକି ଲାଗେ ଭଲ 
ଆଖିରୁ ଦୂର ହେଲେ ଆହୁରି ଖୋଜେ ମନ 
ଦିଦିନ ଚିହ୍ନାରେ ସେ ନିଜର 
ଗଢ଼ିଲେ ବେଳ ପୁଣି ଘଡ଼ିଏ ମନ ଜାଣି 
ନହୁଏ କଥା ପଦେ ବାହାର ॥ ୧ ॥ 


ସବୁଠୁ ଭଲ ଏଇ ଅଳପ ଜଣାଶୁଣା 
ଟିକିଏ ରାଗରୁଷା ଟିକିଏ ବୁଝାମଣା 

କଥା କଥାକେ କେତେ ଚାତର 
ପୁରୁଣା ସାଥୀ ସିନା ଗଭାର ବାସିଫଲଲ 
ପାହିଲେ ରାତି କିଏ କାହାର ॥ ୨ ॥ ଜ୍ଞ 


ପ୍ରଣାମ ପାର୍ଥସାରଥୀ | ୧୩୨ 

ଚନ୍ଦ୍ରମା ଏକ ଚନ୍ଦନ ବିନ୍ଦୁ 


ଚନ୍ଦ୍ରମା ଏକ ଚନ୍ଦନ ବିନ୍ଦୁ ଆଉ ଏ ରୋଶଣି ଜୋଛନା 
ହେଉ ନୀଳ ନୂପୁର ଏଇ ରୁମଖଝୁମ୍‌ ରୁମ୍ଝୁମ୍‌ ଗାଇ 
କାହିଁ ଯାଅ ରୂପସୀ ରଜନୀ କୁହନା ॥ ୦ ॥ 


କୃଷ୍ଣଚୂଡ଼ା କେତେ ପଡ଼େ ଝରି 

ତୋ ମଥାର କବରୀରୁ ନରମ ମାଟିର ବୁକେ 
ନୂପୁରର ଛନ୍ଦେ ଛନ୍ଦେ ଥରି ଥରି 

ସଂଜର ଗୁଂଜନ ଗୁଣୁଗୁଣୁ ଗୁଣୁଗୁଣୁ ଗାଇ 


ou ou ou ou ou ou ou 


କାହିଁ ଯାଅ ରୂପସୀ ରଜନୀ କୁହନା ॥ ୧ ॥ 


ଆକାଶର ଅଂଗନେ ନେଳି ନାଲି ତାରକାର 
ଚିକିମିକି ଚିକିମିକି ଫୁଲ ଝରେ 

ଗୁମ୍ସୁମ୍‌ ଗୁମ୍ସୁମ୍‌ କରି କେବେ 

ନିଭେ ଜଳେ ନିଭେ ଜଳେ 

କେବେ ପୁଣି ଯାଏ ସରି 

ଗହଳିଆ ପତରର ରଂଗିନ ଶାଢ଼ିରେ 

ଛାଇ ଆଲୁଅର ଅଭିସାରିକା ବେଶ ସାଜି 


ଝଲମଲ ଝଲମଲ ଝଲମଲ ଝଲମଲ 
କାହିଁ ଯାଅ ରୂପସୀ ରଜନୀ କୁହନା ॥ ୨ ॥ 


୧୩୩ ପ୍ରଣାମ ପାର୍ଥସାରଥୀ 


Digitized by PPRACHIN, SOA 


~~ 


କିଏ ପିନ୍ଧିଥାଏ ସୁନାଚୁତ୍ଧ 
କିଏ ପିନ୍ଧିଥାଏ ସୁନାଚୂଡ଼ି ସତେ 
କାଚ ଚୁଡ଼ି କେତେ ଛଟକେ 

ତୁମ ହାତେ ଖାଲି କାଚ ଦିଲଇପଟ 
ମରକତ ପରି ଝଟକେ ॥ ୦ ॥ 


କିଏ ସୁଖ ପାଏ ବନାରସୀ ପାଟ ଶାଢ଼ିରେ 
କାହାର ଶରଧା ତାରକସୀ ଫୁଲ କଢ଼ିରେ 
ତୁମରି ଗଭାର ସଜଫୁଟା ମଲ୍ଲୀ ହସିଲେ 
ନାଲିଆ କସ୍‌୍ତା କାନିଟିକ ଖାଲି ଦିଶିଲେ 
ଦାଣ୍ଡ ମଝିଟାରେ ଚାଲିଯାଉଥିବା 
ବାଟୋଇର ଆଖି ଅଟକେ 

ତୁମ ହାତେ ଖାଲି କାଚ ଦିଇପଟ 
ମରକତ ପରି ଝଟକେ ॥ ୧ ॥ 


ଦେଇନାହିଁ ବୋଲି ଭାବନି କରୁଛି ଚାତର 
ମନ କରିଥିଲେ ଛାର କଥା ଏତ ମାତର 
ଭଲ ଦିଶେ ବୋଲି କହିଲି ସିନା ମୁଁ ଏତିକି 
ମନକୁ ନଗଲେ ରହିଲା ମୋ କଥା ସେତିକି 
ଅଲଣା ରାଗକୁ ଖୋସାମତି ପଣ 
ଲେଖାନାହିଁ ମୋର ଜାତକେ 

ତୁମ ହାତେ ଖାଲି କାଚ ଦିଇପଟ 

ମରକତ ପରି ଝଟକେ ॥ ୨ || 


ପ୍ରଣାମ ପାର୍ଥସାରଥୀ | ୧୩୪ 

ଏତେ କଥା ଥିଲା ମନରେ 


ଏତେ କଥା ଥିଲା ମନରେ 
କାଳିକି ନେଇକି ଘର କରିବି 
ଗୋରୀ ନିବେଶିଲି ବନରେ ॥ ଠା 


ଗାମୁଛା କାନିରେ ଆଣିଥିଲି ବାନ୍ଧି 
ଟଙ୍କାକିଆ ମଲ୍ଲୀଫୁଲ 
ମାଳା ଗୁନ୍ଧିଦେଲେ ମୋ କାଳି ଦେହରେ 
ଦିଶିବ ବିଜୁଳି ତୁଲ 
କେମିତି ଦେବି ମୁଁ କାଳିକି ଯାଇ 
ଗୋରୀ ଯେ ବସିବ ମୁହଁ ଫୁଲେଇ 
ଦୁଇ ନାଆରେ ତ ଗୋଡ଼ ଦେଇ ମଲି 
ଏଣେ ରୋଷ ତେଣେ ମାନରେ ॥ ୦ ॥ 


ଗୋରୀ ମଥାରେ ଯେ ବାର ହାତ କେଶ 
ଖୋସା ପଡୁଥାଏ ଖସି 
ତହିଁକି କେରାଏ ମଲ୍ଲୀହାର ହେଲେ 
ଆଖି ହୋଇଯିବ ଖୋସି 
କେମିତି ଦେବି ମୁଁ ଗୋରୀକି ଯାଇ 
କାଳି ଯେ ବସିବ ମୁହଁ ଫୁଲେଇ 
ଏତେ ଅଡ଼ୁଆରେ ଲାଭ କିଛି ନାହିଁ 
ଥାଉ ସେ ଗାମୁଛା କାନିରେ ॥ ୨ ॥ 


୧୩୫ ପ୍ରଣାମ ପାର୍ଥସାରଥୀ 

ଯାହାକୁ ଯିଏ ରସିଲା 


ଶୁଣ, ଯାହାକୁ ଯିଏ ରସିଲା 
ସେତ ତାହାକୁ ଖାଲି କିଆଫ୍ଲଲ ପରି ବାସିଲା ॥ ୦ ॥ 


ଗହଳିଆ ତୋଟା ତଳେ ଝାଇଁ ପିଟା ଖରାବେଳେ 
ପତର ସାଉଁଟା ଛଳେ ଲୁଚିଲୁଚିକା 

ଦଣ୍ଡେ ମାନ ଅଭିମାନ ଟିକିଏ ଟାପରା ଥଟ୍ଟା 

ଦୁଇପଦ ଭିଟା କଥା ଅଳପ ଦେଖା 

କଥା ନୁହେଁ ସେତ କୁହୁକୁହୁ କୁହୁ ଭାଷିଲା ॥ ୧ ॥ 
ଆନ ଶିରୀ ଦେଖି ଯେତେ ସହି ନପାରିବା ଲୋକେ 
ତିଳକୁ କରିଲେ ତାଳ ଦାଣ୍ଡରେ ଯାଇ 

ଚହଳ ପଡ଼ିଲା ସିନା ଘରେ ଘରେ ମିଳେ ଖାଲି 

କିସ ଅପରାଧ ହେଲା କହଇ ତହିଁ 

ଯଦି ପୂନିଅଁ ଚାନ୍ଦ କାହା ମୁହଁ ଚାହିଁ ହସିଲା ॥ ୨ ॥ 


ପ୍ରଣାମ ପାର୍ଥସାରଥୀ | ୧୩୬ 

ଟୁପ୍ଟାପ୍‌ କଥା କହେ 


ଟୁପ୍ଟାପ୍‌ କଥା କହେ ତାରା ତାରାରେ 
ଚୁପ୍‌ ଚୁପ୍‌ କଥା ଭାଷା, ଆଖି ଆଖିରେ ॥ ୦ ॥ 


ନିତି ନିତି ଚାହିଁ କିଏ ଅବା ତାରାରେ 

ମେଘ କୋଳେ ଛପି କିଏ କାନପାତି ଶୁଣେ 

କିଏ କହେ ଯାହା ହେଲା ଥାଉ ଆଜି ଏତିକି 
କାଲିକି ତ ଦେଖା ପୁଣି ସନ୍ଧ୍ୟାର ବାସରେ 

ଚୁପ୍ଚାପ୍‌ ସବୁ ପୁଣି ମୁଁ ଚାହିଁଲି ଆକାଶେ 

ସୁର ସାଥେ ଯାଏ ହଜି ତାର କାର ବାସରେ ॥ ୧ ॥ 


ଆଢ଼ୁଆଳେ ମୋର କେତେ ପୁଣି କଥା ଚାଲେ 
ଚିକ୍ମିକ୍‌ କେତେ ସବୁ ତାରାର ମହଲେ 

ଦୁଷ୍ଟ ଏ ଚାନ୍ଦ ସାଥେ ଆସେ ନାହିଁ ନିତି 

ଉଜାଗରେ ରହୁ ସିନା ଆମେ ସାରାରାତି 

ମନ ହେଲେ କେବେ ଆସି ମୁହଁସଞ୍ଜ ଲଗନେ 
ପଲକରେ ଦେଖାଦିଏ ପୁଣି ରାତି ଶେଷରେ 

ଚିକ୍ମିକ୍‌ ହସି ଯେବେ ଉଠେ ଚାନ୍ଦ ଗଗନେ 

ସୁର ସାଥେ ଯାଏ ହଜି ତାର କାର ବାସରେ ॥ ୨ ॥ 


୧୩୭ ପ୍ରଣାମ ପାର୍ଥସାରଥୀ 

ଶୁକ କହେ ଶୁଣ ଶାରୀ 


ଶୁକ କହେ ଶୁଣ ଶାରୀ 
ପୀରତି ପଥରେ ସରୁ ଶିଉଳି ଲୋ 
ଚାଲୁଥିବୁ ଥିରିଥିରି ॥ ୦ ॥ 


ସାତ ଦରିଆ ଯେ ତେର ନଇ ଡ଼େଇଁ 
ଦୁନିଆଁ ଆସିଲି ଦେଖି 

ଖସିଯିବ ଗୋଡ଼ ଦୁନିଆର ରୀତି 
ନଥିବୁ ଯଦି ଲୋ ଶିଖି 

କେହି କହିବେନି ଆହା ପଦଟି 
ଆପେ ନଜଗିଲେ ନିଜ ପାଦଟି 

ଅଧା ଆଖି ବୁଜି କଣେଇ ଚାହିଁବୁ 
କରୁଥିବୁ ଯଦି ଚୋରି ॥ ୧ ॥ 


ବେଙ୍ଗ କହେ ମୋ ବେଙ୍ଗଲି 
ସାରୁଗଛ ମୁଳ ରାଇଜରେ ତୋତେ 
ପାଟରାଣୀ ନାଆଁ ଦେଲି 

ବରଜା ପାଟକ ରଜା କଟୁଆଳ 
ମୁଁ ସବୁ ତୋହର ପାଇଁ 

ମୁହଁ ଖୋଲି ଯଦି ପଦଟିଏ କହୁ 
ଏ ଦେଶ ଆଇନି ସେହି 

ତୁହି ଏକା ମୋର ଆଶା ଭରସା 


ପ୍ରଣାମ ପାର୍ଥସାରଥୀ | ୧୩୮ 

ଟପର ଟପର ମେଘ ବରଷା 
ତୋଲାଗି ଭାବନା ଯିବୁ କାଳେ ଚାଲି 
ମୋ ଘର କରି ତୁ ଖାଲି ॥ ୨ ॥ 


କାହୁ କହେ ଆଗୋ ରାଇ 
ଆପଣା ମନକୁ ଦମ୍ଭ କରିଥିଲେ 
ପୀରତିରେ ପାପ ନାହିଁ 

ଗୋପପୁରେ ଯେବେ ବାଜିଲା ନାଗରା 
ଅସତୀ କୂଳଟା ବୋଲି 

କଣା କଳସୀରେ ଭରା ଜଳ ନେଇ 
ଗୋପଦାଣ୍ଡେ ଗଲୁ ଚାଲି 

ବଇରୀ ମୁହଁରେ ଲାଗିଲା କାଳି 

ତଳେ ପଡ଼ିଲାନି ଟୋପାଏ ବୋଲି 
ବିନୋଦିନୀ ମୋତେ ସବୁ କହ ପଛେ 
କପଟିଆ କହ ନାହିଁ। ॥ ୩ ॥ 


୧୩୯ 


ପ୍ରଣାମ ପାର୍ଥସାରଥୀ 

ଚନ୍ଦ୍ରମା କଳଙ୍କନୀ 


ଚନ୍ଦ୍ରମା କଳଙ୍କିନୀ 
ଜୋଛନା ତ ନୁହେଁ 


ମୁଁ ସିନା ପାଏନାହିଁ 
ମୋ ଗୀତ ତୁମଠାରୁ ଆଦର ତ ପାଏ 


ମମତାର ମୂଲ କେବେ 
ପାଇନାହିଁ ବୋଲି 

କହେନାହିଁ ମୋ ଜୀବନ 

ଦୁଃଖଭରା ଖାଲି 

ମୁଁ ସିନା ଦିଏ ନାହିଁ 

ମୋ ଗୀତ ତୁମକୁ ତ ସୁଖ ଟିକେ ଦିଏ । 


ମୁଁ ରହିଛି ତୁମଠାରୁ 
ଦୂରେ ବହୁ ଦୂରେ 
ଅଦେଖା ନଗରୀ ପରି 
ତୁମରି ମନରେ 


ମୁଁ ସିନା ଯାଏ ନାହିଁ 
ମୋ ଗୀତର କମ୍ପନ ତୁମ ମନ ଛୁଏଁ | 


ପ୍ରଣାମ ପାର୍ଥସାରଥୀ | ୧୪୦ 

ଲାଜକୂଳୀ ଲତାରୁ ନେଇନିଏ 


ଲାଜକୂଳୀ ଲତାରୁ ନେଇନିଏ ଯଦି ଲାଜ 
ତୁମେ ବି ତାକୁ କେବେ ଛୁଇଁବ। 


କାରିଗର ସପନ ଡରି ଯଦି ମୂକ ହୁଏ 
ନିହଣର ମୁନରେ 

ଜମିବନି ଯଦି ସେ ଦରବାରୀ ହାହାକାରେ 
କୋମଳ ଗାନ୍ଧାରେ 

ତୁମେ କି ମତେ କିଛି କହିବ 


ଭୁଲ୍‌ରେ ରାତି ଯଦି ଚନ୍ଦ୍ର ଆଉ ତାରକା 
ଆଣିବନି ସାଥିରେ 

ନଦୀର ଚୋରାପଥେ ସାଗର ନୀଳିମା ଯଦି 
ଫେରିଯିବ ଦୁଃଖରେ 

ଜୀବନର ମାନେ କିଛି ରହିବ ! 


୧୪୧ ପ୍ରଣାମ ପାର୍ଥସାରଥୀ 

ରାଧିକା ମୋହନ ଏବେ 


ରାଧିକା ମୋହନ ଏବେ ପାଦତଳେ ନିଅ ଡାକି 
ଆଉ କେତେ କନ୍ଦାଇବ ନୀର ନଦୀ ଗଲା ଶୁଖି ॥ ୦ ॥ 


ତୁମକୁ ଭରସା କରି କେତେ ପାପୀ ଗଲେ ତରି 
ଯେତିକି ଛଳନା ସବୁ ମୋହରି ଲାଗି କି ଖାଲି 
ଲୋକହସା କରି ମୋତେ କେଉଁ ଯଶ ଯିବ ରଟି ॥ ୧ ॥ 


ଯାହା ଦେଇଥିଲ ମୋତେ ସବୁ ପୁଣି ଗଲ ନେଇ 


ସୁଖ ଲାଗି ଏ ଜୀବନେ ହସ ଆଉ ରଖିନାହିଁ 
ବିତିଯାଉ ବାକିଦିନ ତୁମ ପାଦକଞ୍ଜ ଦେଖି ॥ ୨ ॥ 


ପ୍ରଣାମ ପାର୍ଥସାରଥୀ | ୧୪୨ 

ହାୟ... ମଦଭରି ଆଖି 


ହାୟ... ମଦଭରି ଆଖି 
ଗଲା ଇସାରାରେ ଡାକି 


ହାୟ ମଦଭରି ଆଖି 
ଗଲା ଇସାରାରେ ଡାକି ॥ ୦ ॥ 


ଭଲପାଏ ବୋଲି ସିଏ 
ଯଦି ଯାଏ ମିଛ କହି 
ମିଛ ସତ ପରଖିବା 
ଛାତି ମୋ ଆଉ ନାହିଁ 
ମୁଁ ତ ଜାଣେ 

ମନେ ମନେ 

ସେ ତ ବସେ 


ସବୁଦିନେ 

ପ୍ରଣାମ ପାର୍ଥସାରଥୀ 


ମୋ ଲାଗି 

ଜାଗର ଜାଳି 

ହାୟ ମଦଭରି ଆଖି 

ଗଲା ଇସାରାରେ ଡାକି ॥ ୧ ॥ 


ଇସାରାର ଭରସାରେ 

ସବୁତ ଆସିଲି ତେଜି 

ମତେ ଯଦି 

ଦିଏ ଫାଙ୍କି 

ଦୁଃଖ ଆଉ 

ନାହିଁ ଆଜି 

ମୁଁ ତ ଥିବି 

ଦେଖୁଥିବି 

ସପନରେ ତାର ଛବି 
ପୀୟୁଷେ ଜହର ଭରି 

ହାୟ ମଦଭରି ଆଖି 

ଗଲା ଇସାରାରେ ଡାକି 
ମୁଁ ତ ଯିବି 

କହ ଯିବି 

ସେଇ ନୀଳନୀଳ ଲହରୀରେ 
ଝୁଲି ଝୁଲି 


) 
SS, SD, 


) 
) 


୧୭) ୧୭9୨) ନଦ ମଁ 
5) DD) D) 
A A 
© ୬ 
2D) 

CS 

) ୨@ ୭ 


ହାୟ ମଦଭରି ଆଖି 
ଗଲା ଇସାରାରେ ଡାକି | ॥ ୨ ॥ 

୧o-[ -୬D0୦ 
ବୁଲୁବାବୁ, 


ନନ୍ଦିକା ପଠେଇଲି। ଏପାଖ ସେପାଖ ଯାହା ପାରିବ ତା କରିବ | କାରଣ ମୁଁ ଏ 
ବିଷୟରେ ଆଉ ବେଶୀ କିଛି ଭାବି ପାରୁନି | ବିଶେଷ entimentaା କଲେ ବୋଧହୁଏ 
appealing ରହିବ | ପ୍ରେମିଳ ପ୍ରେମିଳ ହେବା ଦରକାର । “ସଂଜ ସକାଳ” କାଗଜଟା 
ହଜେଇ ଦେଇଛି | ଘର ବଦଳେଇଲାବେଳେ କେଉଁଠି ପଡ଼ିଯାଇଛି, ପାଉନି| ନପାଇଲେ 
ବି ଅଳ୍ନଦିନ ପରେ ତାର treatment ପଠେଇବି | ତୁମ ଗୀତଟା ବିଶେଷ ଭଲ ଲାଗିଲାନି 
କାରଣ କଂ”ଣ ବୁଝେଇ ପାରୁନି। କିନ୍ତୁ ମୁଁ ସେ ଗୀତଟା ଗାଇବି। ଆଉ ଅନେକ ଗୀତ 
ଲେଖି ପଠାଅ- ଗୀତ ବହୁତ ଲୋଡ଼ା 

$.ଭD. ଆଗରେ କେହି ଜଣେ କହିଛି ମୁଁ ପିଏ ବୋଲି; ତା” ପୁଣି ତୁମମାନଙ୍କ 
(ନିତେଇଦା, ଭୁବନେଶ୍ବରବାବୁ ଓ ଫ6j) ସଙ୍ଗରେ ବୋଲି | ମୋ ବିଷୟରେ ବେଶ୍‌ ଚାପା 
discussion ଗିରି ନିଶ୍ଚୟ ଉଠେଇଛି | ନିନୀ ଚିହ୍ନିଲା ନି ? ସ୍ବାଭାବିକ । ଗୋଟାଏ ଗୀତ 
ଲେଖୁନା “ ଚିହ୍ନିକି ବି ନଚିହ୍ନିବା ଆଦତ୍‌ ଯେଉଁମାନଙ୍କର” ଏମିତି କିଛି ! 

ତମକୁ ଆଉ ଗୋଟେ ତ ମଣ ଲାଇନ ମନେପକେଇ ଦେଉଛି ଓ ନୂଆ ଗୋଟେ 
ଦେଉଛି। 

୧) ‘କଥାର ଗୋଟାଏ ନଥା” ଓ 

୨) “ମନଲାଖି ମନ ଆଉ ମିଳିବନି ମତେ / ସୁଖର ସୁରୀଲା ମଧୁ ଝରିବନି 
ଗୀତେ” ସୁରୀଲା wo ଟା ଅଖାଡୁଆ ଲାଗୁଥିବ | କିନ୍ତୁ ସେଇଟା ସେମିତି ଥାଉ। 

ଆଜିକାଲି ଗୀତର ଫୁଲ ଟେକ୍ଟଟ୍‌ ୨୦ ଦିନ ଆଗରୁ ପଠେଇବାକୁ ହେଉଛି- 
ନୂଆଗୀତ ଗାଇଲେ ଧhor certificate ଲୋଡ଼ା | ଖାଲି କାଗଜରେ ଦି”ଟା ଚାରିଟା 
ଦସ୍ତଖତ ପଠେଇବ। ନା-ନା, ଡରିବାର କୌଣସି କାରଣ ନାହିଁ| 

ଆମେ ନୂଆ ଘରକୁ ଚାଲି ଆସିଛୁ। ବାଳକୃଷ୍ଣବାବୁଙ୍କ ଘର ପାଖକୁ | ଟଙ୍କା ଏଯାଏ 
ପାଇନି | ନୂଆ ଉଏପ୮ss ଦେଉଛି | ଏ.କେ. ମହାନ୍ତି, ମସ୍ତରାମ ମଠ ଲେନ୍‌, ମାନସିଂହ 
ପାଟଣା, କଟକ- ୧ । ତମେ ଚିଠି ଇତ୍ୟାଦି ଦେବ | 
ଗତ ogramme କେମିତି ଲାଗିଲା କହିଲନି ତ ? ଭିଜା ସଳିତାଟା” ହିଟ୍‌ 
କରିଛି- ଅନେକ request | 
ମୋ ଦେହ ବିଶେଷ ଭଲ ନାହିଁ। ବିଜୟ ଭାଇ ଆସିନି। 
ହଁ, ଥା କୁ ଆଉ ଗୀତ ଦେବା ଦରକାର ନାହିଁ। ଲେଖିଥିଲ ନୂଆଟା ଦେବାକୁ 
ନା ? ସେ ଆଉ ମୋ ପାଖକୁ ଆସୁନି ବର୍ଭମାନ ...ଠାରୁ ଇଲମ୍‌ ନେଲାଣି | ..., ...› 
...› ଓ .... ବର୍ରମାନ ଗୋଟେ ଘରଞୱାନା| 
ଇତି 
ଏ.କେ. ମହାନ୍ତି 

୧୭-୯-୬୦ 
ବାବୁ, 


ou ou 


~~ — 


ଆଗ ଚିଠିଟି ପାଇଚି। ଲମ୍ବା ଚିଠି ଲେଖିବାକୁ ବେଳ ନାହିଁ। ଏତେ ବ୍ୟସ୍ତ ଅଛି 
ଯେ କହିବାକୁ ନାହିଁ। “ସଂଜ ସକାଳ” ଯାହା ପାରୁଛ ଲେଖିଯାଅ। ଯାହା ରହିଯିବ 
ମୁଁ ଲେଖିଦେବି | କିନ୍ତୁ ୨୦ ତାରିଖ ବା ୨୨ ତାରିଖ ଭିତରେ ଗୀତ ଆସି ପହଞ୍ଚିବା 
ଦରକାର | 

ତୁମ ଗୀତ ଦୁଇଟା ସୁର କରିନି। ୨୮ ତାରିଖ ସକାଳ 4.45ରେ ଶ୍ରୀଦୂର୍ଗା! ଓ 
6.10 ନmରେ ମୋର ଗୀତ ପ୍ରୋଗ୍ରାମ ଅଛି | ଆଜି programme ଅଛି (17.9.60) 
ଶୁଣିବ କି ନାହିଁ ଜାଣିନି। 

ଗୋଟାଏ କଥା ମୁଁ ଠିକ୍‌ କରିଛି- ଯାହା ତୁମେ କାହାକୁ କହିବନି। ଚିଠିରେ ବି 

J 


ou 


wo 


କାହା ପାଖକୁ ଲେଖିବନି | January-Februaryରେ ମୁଁ ଦୁଇମାସ ପାଇଁ Bombay 
ଯିବାକୁ ଠିକ୍‌ କରିଛି। ବିକ୍ରମ ପାଖରେ ରହିବି, ନହେଲେ ତମପାଖରେ | ଯେଉଁଠି ସୁବିଧା 
ହେବ ଦୁଇମାସ ପାଇଁ ଟଙ୍କା ଯୋଗାଡ଼ କରିସାରିଛି। 


ଗୀତ ଲେଖି ଚଞ୍ଚଳ ପଠାଅ | 
ଅକ୍ଷୟ 

ତା. ୨୬/୯/୬୦ 
Bulu Babu, 


Your ‘graphic picture’ of the village is quite good. | cannot say 
exactly at what time ‘Sanja Sakala’ will be b’cast, but that day (4.10.60) 
you try to listen the programme beween 6.45 pm to 9.00pm. | have 
added two stanzas and changed the lyrics of a certain portion . 


Alam is suffering from piles. I don’t think he will be able to sing 
with me this time in Kumarostaba. Did you listen to the Ballad ‘କାଳିଜାଇ’ 
writen by G.K.G. and sung by Alam last time in his programme ? If you 
have, then let me know how did you appreciate the presentation. 


The two songs which you have sent to me are not tuned and | 
may b’cast them in my next programme (18.10.60 at 9.30 am or 5.45pm) 


N.M.A is going to Patna most probably towards the end of Octo- 
ber. But | have decided not to accompany them as | have to appear in 
the final classical exams this year in December. 


Akshaya Mohanty 


ପ୍ରଣାମ ପାର୍ଥସାରଥୀ | ୧୫୦ 


Digitized by PPRACHIN, SOA 


ତା. ୧୦/୧୦/୬୦ 
ୁଲୁବାବୁ 

ସମୟ ନଥିଲା ନୁହେଁ, ମନ ଭଲନଥିଲା। ଲେଖିବାକୁ ଡେରି ହୋଇଗଲା। “ସଂଜ 
ସକାଳ” ଗୋଟିଏ ଦୃଷ୍ଟିରୁ ଅତି ଧ୯6sfଧା ହୋଇଥିଲା ଓ ଅନ୍ୟ ଦୃଷ୍ଟିକୋଣରୁ ଏକଦମ୍‌ 
ବାଜେ | ‘ତଅପୋଇ ”ର ଅକ୍ଷୟ ମହାନ୍ତିର ଗ୍ଲାମର ନାହିଁ। ପ୍ରଥମରୁ ଗୀତଟି ଯେତେବେଳେ 
ମୁଁ ସୁର କରିବା ଭାର ନେଲି, $.ଯ.ଠୁଁ ଆରମ୍ଭ କଲି ଭୁବନେଶ୍ବର ବାବୁ ପର୍ଯ୍ୟନ୍ତ ସମସ୍ତେ 
indifferent ହୋଇଗଲେ | mଧsic hand ସଙ୍ଗେ ରିହରସଲ୍‌ କରିବାକୁ ବେଳ ଆଦୌ 
ପାଇଲିନି। କେବଳ ଏହା ନୁହେଁ, କୁମାର ଉତ୍ସବର ଅନ୍ୟାନ୍ୟ ଝm ମଧ୍ଯ ଏହି ଦଶା 
ଭୋଗ କରିଛନ୍ତି | 5.D. Dance Drama ଉପରେ ଏତେ ଠଠମ୯entrate କରିଦେଲା 
ଯେ ଆମେ ସମସ୍ତେ ପ୍ରାୟ ବ୍ୟତିବ୍ୟସ୍ତ ହୋଇପଡ଼ିଲୁ|। ଯା” ହେଉ, ସରିଗଲା ସବୁ କାମ | 
“ସଂଜ ସକାଳ” ଉପରେ କମେଣ୍ଟ ଯାହା nwspapers ଦେଇଛନ୍ତି ତା'ର ସାରାଂଶ 
ଲେଖୁଛି। “ସମାଜ” କହୁଛି “ ପରିକଳନା ନୂତନ ହେଲେ ମଧ୍ଯ ବିଷୟବସ୍ତୁ ପୁରାତନ 
ଏବଂ ଜଣେ ଲୋକ ।ଥଏ କଲାରୁ ଭଲ ଲାଗିଲାନି।” (ଅବଶ୍ଯ ଏତେଦିନ ଯାଏ 
ବିଷୟବସ୍ତୁ ପୁରାତନ ଓ ପରିକଳ୍ପନା ନୂତନ ଭାବରେ ଆମେ ପ୍ରେଜେଣ୍ଟ କରୁଥିଲୁ, କିନ୍ତୁ 
ବର୍ଭମାନ କାହିଁକି ଖରାପ ଲାଗିଲା କେଜାଣି ?) ପ୍ରଜାତନ୍ତ' କହୁଛି, “ ପାର୍ଥସାରଥି 
ମହାପାତ୍ରଙ୍କ ରଚନା ଓ ଅକ୍ଷୟ ମହାନ୍ତିଙ୍କ ପରିକଳ୍ପନା ଯୋଗୁ ଗୀତଟି ସୁଶ୍ରାବ୍ୟ ହୋଇଗଲା” 
(ଧନ୍ୟବାଦ) | କଳିଙ୍ଗ ଲେଖୁଛି “ କୋରସ୍ଟା ଭଲ ନହେବାର କାରଣ କନେକ୍ତିଂ 
ପୋର୍ସନ୍ ଗୁଡ଼ାକ ହିନ୍ଦୀ ଓ ବଙ୍ଗଳା ସୁର ହୋଇଗଲା।” (ସେ କ”ଣ କହିବାକୁ ଚାହୁଁଛନ୍ତି 
ସେ ହିଁ ଏକା ବୁଝନ୍ତି) 

ଶୁଣିଲ ତ କମେଣ୍ଟ ? କିନ୍ତୁ ମୋ ମନ ଦୁଃଖ ନୁହେଁ। କାରଣ ଯାହାଙ୍କ ପାଇଁ ଏ 
କୋରସ୍ଟି ଉଦ୍ଦିଷ୍ଟ ସେମାନେ ବେଶ୍‌ ଉପଭୋଗ କରିଛନ୍ତି। ବୁଢ଼ାବୁଢ଼ୀଙ୍କ ପାଇଁ କୋରସ୍ଟି 
ଚମକ୍କାର | ଆଉ ମୋର ପsparagersକ୍କ ପାଇଁ ବାଜେ | ଆଉ କେହି ପସନ୍ଦ କରୁ କି 
ନକରୁ, ମହତାବ, ସଦାଶିବ ମିଶ୍ର, ଶ୍ୟାମସୁନ୍ଦର ମିଶ୍ରର ବାମା ଦାସ, ବାଞ୍ଚାନିଧି ମହାପାତ୍ର 

ଇତ୍ୟାଦି ବେଶ୍‌ ତାଳି ବଜାଉଥିଲେ ଗୀତ ସଙ୍ଗେ | ଗୀତଟା ବୋଧହୁଏ ରେଡିଓ ରେକର୍ଡିଂ 
ହେବନାହିଁ, କାରଣ ମୁଁ ଗୀତଟା କରିଛି | ଛାଡ଼ | 


ସାତ ତାରିଖ ଦିନ ଖଣ୍ଡେ ଚିଠି ପାଇଲି | ଲେଖିଥିଲା- 


Dear Mr. Akshaya Mohanty 
Please accept my hearty congratulation for your grand performance 
on 4th October at S. Bhavan. 
Yours 
Sandhya Mukherjee 


ଚିଠିଟି କିଏ ଲେଖିଛି ଜାଣ ? ନିନି। ଯେ କି ବର୍ଭମାନ କଟକରେ ଅଛି। ତାର 
Sept 30†hରେ ଗୌରୀ ଆଚାର୍ଯ୍ୟ ସଙ୍ଗେ ନିର୍ବନ୍ଧ ହୋଇଗଲା 

ବାରମ୍ବାର ମତେ ଲେଖୁଛ ନିତେଇଦା” ଓ ସଜିମାମୁଙ୍କ କଥା ଲେଖିବାକୁ । ତମେ 
ଖଣ୍ଡେ ଖଣ୍ଡେ ପେଷ୍ଟକାର୍ଡ ପକେଇଦେଲେ କ୍ଷତି କ'ଣ ? ନିତେଇଦା ପ୍ରାୟ N.M.ଥ.କୁ 
ଯିବା ଆସିବା କରେ। ସଜ୍ଚିମାମୁ ବର୍ଭମାନ “ ମାତୃଭୂମି'ର Press Reporter | ତେଜ୍‌ 
ସଙ୍ଗେ ମୋର ସମ୍ପର୍କ ଯଥା ପୂର୍ବଂ ତଥା ପରଂ | ନିକଟରେ ଧ.M.A. Patnaକୁ ' ରାମାୟଣ” 
ନେଇଯିବାର ବନ୍ଦୋବସ୍ତ କରୁଛି। 

Stewat Collegeରେ ଗାଇଥିଲି| ଆଜି ଗୋଟାଏ £ଧମ୯tଠ୩ ଥିଲା ନାରୀ ସଂଘ 
ସଦନରେ।| ସେଠି ବି ଗାଇବାକୁ ହେଲା। ଏତେ ଫୋକଡ଼ ଗାଉଛି ଯେ ତା'ର କଳନା 
ନାହିଁ। ପଇସା ମିଳୁନି। ଠାରେ ଅଳଦିନ ମଧ୍ଯରେ join କରୁଛି। କିନ୍ତୁ ମୁଁ ମୁଁ Decide 
କରିଛି, ଚାକିରିରୁ ଥା ଟଙ୍କାତକ ମିଳିଗଲା ପରେ ଚାକିରି ଛାଡ଼ିଦେବି ଆଉ Bombay 
ପଳେଇବି | ବାପା ତ ବର୍ଭମାନ ପାଞ୍ଚବର୍ଷ ପାଇଁ 56୮୯6 × କରିଛନ୍ତି | ଘରଚିନ୍ତା 
ବେଶି ନାହିଁ। 

ମନ ଭଲ ନାହିଁ କହୁଥିଲି। ମୁଁ ଏତେ ଏଠ୮୫8560 ହୋଇ ପଡ଼ିଛି ଯେ କହିବାର 
ନାହିଁ। ବନ୍ଧୁଦୀନ ହୋଇ ପ୍ରାୟ ଧୂମକେତୁ ପରି ଏଣେତେଣେ ବୁଲୁଚି। ପ୍ରେମ ଫ୍ରେମ 
ହେଲେ ଟିକେ ହୁଅନ୍ତା ! ତା ବି ନାହିଁ 

ଏତେ ଏକୁଟିଆ ମୁଁ ଆଗରୁ କେବେ ହୋଇ ନଥିଲି। କିନ୍ତୁ ଦଶହରା ଦିନ ବେଶ୍‌ 
ଆରାମ୍‌ରେ କଟିଲା। ବିଜୟଭାଇ ଆସିଥିଲା ଆଉ ମୋ ସଙ୍ଗେ ଦଶରା”ଟା କଟେଇ 
ଯାଇଛି | ପୁଣି ନିକଟରେ ଆସିବ। ବହୁତ ଧୈର୍ଯ୍ୟ ଧରି ଏତିକି ଲେଖିଲି। ଆଉ ଲେଖି 
ପାରୁନି | ପୁଣି ଲେଖିବି। 

ଇତି ତମର 
ଅକ୍ଷୟ 


ପ୍ରଣାମ ପାର୍ଥସାରଥୀ | ୧୫୨ 

୨୫.୧୦.୬୦ 

ୁଲୁବାବୁ › 

ଅନେକ ଦିନ ଅପେକ୍ଷା କଲାପରେ ଆଜି ସେଇ ଶୁଭ ( ?) ଦିନ ଆସିଛି। ମୁଁ ଆଜି 
ଅଫିସରେ ¡ଠା କରୁଛି । କିନ୍ତୁ ମତେ ଭୁବନେଶ୍ବର ଯିବାଆସିବା କରିବାକୁ ହେବ 
୮egularly | ଯା ହେଉ, ମୋର Ae ମିଳିବା ପର୍ଯ୍ୟନ୍ତ ପର୍ଯ୍ୟନ୍ତ ଏଇ ପରିଶ୍ରମ କରିବାକୁ 
ହେବ ଛାଡ୍‌| 

ସବୁଠୁ ଖୁସି ଖବର ହେଉଛି କାଲି (24.10.60) “ ଟୃପ୍ଟାପ୍‌' ଦିଲ୍ ସୁଗମ ସଂଗୀତ 
ସମାରୋହରେ ବାଜିଥିଲା। ଏବର୍ଷ କଟକରୁ ସର୍ବମୋଟ ୧୧ ଖଣ୍ଡ ଯାଇଥିଲା- ସବୁ 
ପ୍ରାୟ Krishnamoortyର | ଗୋଟାଏ ପ୍ରଣବ ଓ ନିର୍ମଳା ଭଧet | ନିର୍ମଳାର $ଠାଠ ୨ଟା 
କି ୩ଟା ତରୁନ, ଶ୍ଯାମଲ ଇତ୍ଯାଦି। ସେଥିରୁ ଏ ବର୍ଷ କେବଳ ମୋର “ଟୂପ୍‌ ଟାପ୍‌' 
ଯାଇଥିଲା। ଆଉ ସେଇଟା କାଲି ବାଜିବାର ଶୁଣି ମତେ ଏତେ ଖୁସି ଲାଗିଲା ଯେ 
କହିବାର ନାହିଁ। 

ତମର “ଚୁଡ଼ି? ଗୀତଟା ଭଲ ହୋଇଛି | Next Programmeରେ ଗାଇବି 
(19.11.60) ସେଦିନ ରାତି 9.15 ପ୍ରୋଗ୍ରାମ ଶୁଣୁଥିବ | ମୁଁ ଠ RC Author ହୋଇଯାଇଛି, 
Rateଟା ହେଲା ଚାରଣା| 

ଆଉ କିଛି ଗୀତ ପଠାଅ | ଭDecemberରେ ତିନିଟି $eatingରୁ ଗୋଟିଏ ହେଉଛି 
Comp of M.Imam ଆଉ ଅନ୍ୟଟି ହେଲା Comp of J.Pani | ଆର Seatingରେ 
ଦୁଇଟା ଆଧୁନିକ ଆଉ ଭଜନ ଅଛି | ତମେ ସେ ତିନିଟା ପଠେଇଲେ କେମିତି ହୁଅନ୍ତା ! 


ଅକ୍ଷୟ 


୧୫୩ ପ୍ରଣାମ ପାର୍ଥସାରଥୀ 

Dt. 22.12.60 
My dear Bulu, 


| have been in receipt of your letter since a week bt | was although 
busy to a certain extent,i had time enough to sit down and write a 
reply.As u know hours here pass away in idle gossip nd the duty sits 
on the conscience to reapproach u when the leisure after a wasteful 
gossip comes.When u come to CTC in June next,u || make a statistical 
survey of how much time is spent away in this way. “Long live the 
Egyptian teacher who could at least give a little mood after a long 
interval.I thank u that even in this gay mood my letter didn't interfere in 
any way.“ "Ashanta" was staged again on 18th and with considerable 
success. The journals here are full of praise for the performance,writing 
as well as direction. You r right-the old flames have this glare still nd 
very aptly burns away the spirits of the opponents who snare at us.we 
r trying to keep up this activity for all through out the year. There is a 
proposal to stage 2 one act plays next week or the week following.your 
one act play || be staged along with Ghara Thakura. “Bijoy is here 
since a fortnight.He is running to bbsr on some business nd his work 
has not been done nd so he is waiting.About Tej | should not say that 
he has no time to write,bt as u know he is a late riser,he gets up 
finishes his essential work in the morning nd then starts to office,nd 
frm office back to N. M.A.-then back home to bed after dinner.Where is 
time to spare?! Il ask him to write u.“ We r proposing to go out ona 
picnic to Naraj or some place near about.of course | do not know with 
whom the party Il consist of bt is not at good to go out with a 
homogeneous group nd move about in the sun.” If u have time to 

spare for me,nd that two without sacrificing your study hours,plz find 
out a book seller selling books on films.I| m specially in want of books 
dealing with production,editing,taking of famous screen plays etc.If u 
can conveniently arrange for a list of books frm a book seller,i would b 
much thankful to you.Akshaya is again suffering from liver troubles.Sachi 
is now working as staff artist of AIR.what more.with best of love,“ 


Your affectionately 
Nitaida 


୧୫୫ ପ୍ରଣାମ ପାର୍ଥସାରଥୀ 

ତା. ୨୪.୧୨.୬୦ 
ବାବୁ, 


ou ou 


ଦୁଇଟା ଗୀତ ପଠାଇଥିଲ, ଆଉ ସେଥିରୁ ଗୋଟିଏ ମୁଁ B' at କରିସାରିଲିଣି। ଗତ 
Programmeରେ ଶୁଣିଥିବ | ଅନ୍ଯ ଗୀତଟି ମୁଁ ରଖିଛି ମୋ ପାଖରେ (ସେଟା ଟିକେ 
ପୁରୁଣା Type ଲାଗୁଚି) | 
ମୁଁ ଯେଉଁ ଅନ୍ୟଗୀତ ଦୁଇଟା ଲେଖିବାକୁ ।ଏଞ ଦେଇଥିଲି ତା'ର କ”ଣ ହେଲା।| 
ତା” ତୁମେ ଲେଖିଛ ନା ନାହିଁ ୨ ଦୁଇ ତିନିଟା ପଲ୍ଲୀଗୀତ ଲେଖିବାକୁ ଚେଷ୍ଟା କର। 
ବର୍ଭମାନ ମୋର ଅଥା Stock କମିଗଲାଣି | Feb 5hରେ light music concertରେ 
(Radio Week) ମତେ ପାଞ୍ଚ ମିନିଟ୍‌ରେ ଗୋଟାଏ ଯଥା ଗାଇବାକୁ ହେବ | ଏ ପର୍ଯ୍ୟନ୍ତ 
କିଛି ଠିକ୍‌ କରିନି। ତୁମେ ଯଦି ସେମିତି କିଛି peଠାଥା ଭାବିଛ ତେବେ ଚଂଚଳ ଲେଖି 
ପଠାଅ| “କାହାମନ ଚିକିମିକି” ଗୀତଟା ସେଦିନ p୦gାଂmmeରେ ସବୁଠୁ ବେଶୀ 
appreciation ପାଇଛି କହିଲେ ଚଳେ | ଗୀତର ସ୍ଵରଟା ମୁଁ ଗୋଟିଏ Russian tuneରୁ 
ଆଣିଛି | ନିକଟରେ Russian Delegation କଟକ ଆସିଥିଲେ | ସେମାନଙ୍କଠୁ ଗୋଟାଏ 
ସ୍ଵର ମୁଁ କୌଣସି ରକମର ଚୋରୀ କରିଦେଲି କହିଲେ ଚଳେ। ସେଦିନ ଜୀବନର 
highlightଟା ଥିଲା (ମାନେ 18h Decemberରେ) ତମେ ଶୁଣିଛ କି ନାହିଁ 
ଜାଣିପାରିଲନି|। ଏଥରର ଠmpositionଗୁଡ଼ାକ ସେତେ ଉଚ୍ଚଣରଣର ହୋଇନଥିଲା 
ଏବଂ ତାକୁ କୌଣସିମତେ mଧsic ଇତ୍ଯାଦି ଦେଇ ht କରିବାକୁ ଚେଷ୍ଟା କରିଥିଲି | 
ଅବଶ୍ୟ ଗୋଟାଏ ଗୀତ “ତୁମେ ଜଳଭଉଁରୀ”କୁ ଏକ ନୂଆ ରକମ ସ୍ଵର କରିବାକୁ ଚେଷ୍ଟା 
କରିଥିଲି। 

ଦୁଇ-ଚାରି ଦିନ ତଳେ Bombayରୁ ଧୀରେନ ଦାସ ଆସିଥିଲେ । ତାଙ୍କ ସଙ୍ଗେ 
ଦେଖା ହୋଇଥିଲା। Bombay ଯିବା ବିଷୟରେ ତାଙ୍କ ସଙ୍ଗେ କଥାବାର୍ଭା ହୋଇଛି । 
ଦେଖାଯାଉ କଣ ହେଉଛି | ଗତ କେତେଦିନ ଧରି N.M.A.ର ଗୁଡ଼ାଏ drama stage 


କରାହୋଇଥିଲା ଖବର ପାଇଥିବ। କଟକର ବାୟୁମଣ୍ଡଳ ପ୍ରାୟ ଭଲ, ତେବେ ସବୁଠୁ 
ପ୍ରଣାମ ପାର୍ଥସାରଥୀ | ୧୫୬ 

ମଜା ଖବର ହେଉଛି ଯେ ବାବୁଆ ୮e୫ଧୁନ କରିଛି। ତାକୁ କୁଆଡ଼େ ଏତିକି ଦରମା 
ଅଣ୍ଡୁନାହିଁ। Januaryରେ ଯେ relieve ହୋଇଗଲେ Februaryକୁ 600 ଟଙ୍କାର ଚାକିରି 
ଗୋଟାଏ ଖୋଜିପାଇବ। 

ବାରିପଦିଆଙ୍କ ଡହରାମିର ସୀମା ନାହିଁ। ଏ ବି ଗୋଟାଏ ଦୃଷ୍ଟାନ୍ତ । ବିଜୟ ଭାଇ 
ବର୍ଭମାନ କଟକରେ ଅଛି। କାଲି କହୁଥିଲା ଯେ ସେ ତମ ପାଖକୁ ଗୋଟାଏ ଚିଠି ଲେଖି 
ରଖିଚି ଠଠst କରିବ ବୋଲି | ଆଉ ସବୁ ଖବର କ”ଣ ? 


ଅକ୍ଷୟ 


୧୫୭ ପ୍ରଣାମ ପାର୍ଥସାରଥୀ 

ତା. ୧୦.୦୧.୬୧ 


ଚିଠି ପାଇଲି| ରଘୁନାଥ କଥା ଯେ ଲେଖିଥିଲ ସେ କିଛି ନୂଆ ନୁହେଁ। ସେ ଖବର 
ଏଠି କିଛି ନୂଆ ନୂହେଁ। ସମସ୍ତେ ସେ ଖବର ଏଠି ଜାଣିଛନ୍ତି, ତେଣୁ ମତେ ନିତେଇଦା'କୁ 
କହିବା ଦରକାର ପଡଢ଼ିଲାନି। ଅଳ୍ଛଦିନ ତଳେ, ମାନେ ଗତ ରବିବାର ଦିନ N.M.A. 
ଠୁ୮୦ଧ ଯାଇଥିଲା କୋଣାର୍କ ନାନା ପାଇଁ | ଖୁବ୍‌ ହସଖୁସିରେ ଦିନଟା କଟିଗଲା 76] 
ଆଉ ସୁଷମାଙ୍କ ଘନିଷ୍ଠ ପ୍ରୀତିର ସଂସ୍ଥର୍ଶରେ ସମସ୍ତେ ଅଳ୍େ ବହୁତେ ରୋମାଣ୍ଟିକ୍‌ ହୋଇ 
ପଡ଼ୁଥିଲେ | ସମୁଦ୍ରକୂଳଠୁ ଆରମ୍ଭ କରି କୋଣାର୍କ ମନ୍ଦିର ପର୍ଯ୍ୟନ୍ତ ସବୁଠି ଖାଲି ଯା air | 
ମତେ ଖାଲି ଇଚ୍ଛା ହେଲା ଗାଇବାକୁ “ ଯୋଡ଼ି ଯୋଡ଼ି ପାରା ପକ୍ଷୀ ଯାଆନ୍ତି ଉଡ଼ି, ଏକାକୀ 
ମୁଁ ଦୂରବାଟେ ମିତଣୀ ଛାଡ଼ି। ” 

ତେବେ କୋଣାର୍କ ଗଲାପରେ ମତେ ଧରମା ଗୀତିକଥା ଭାବିବାକୁ ଲାଜ ଲାଗୁଛି। 


ଗୁରୁକୃଷ୍ଣ କେଉଁ କାଳ୍ନିକ ନୟନରେ ଦେଖିଥିଲା ବଉଳବନ ସେଠି ? ତମେ ବୋଧହୁଏ 


oo G 
wo 


କୋଣାର୍କ ଦେଖିଛ | ମୁଁ ଏଇ ପ୍ରଥମ ଥର ଗଲି| ତେବେ ଏଇ €asଠnରେ ଆଉ ଦୂଇ 
ଚାରିଥର ଯିବାକୁ ଠିକ କରିଛି । ତମେ Ferbruaryରେ ଆସିଲେ ଥରେ ଆମେ ଯିବାକୁ 
ଚେଷ୍ଟା କରିବା। ନା କ”ଣ କହୁଛ ! ଆଉ କୋଉ ଖବର ରହିଲା କହିବାକୁ ? ମୋର 
K.V..ରେ ପରୀକ୍ଷା ସରିଗଲା ଗତ ୫ ତାରିଖରେ | ବିଶେଷ ଭଲ କରିନି, ଯାହା 
ଫଳରେ କି କ୍ଷିତୀଶବାବୁ ମୋ” ଉପରେ ଭୀଷଣ ରାଗି ଯାଇଛନ୍ତି। ସେ ମୋଠାରୁ ହୁଏତ 
ଅନେକ କିଛି ଆଶା କରିଥିଲେ, କିନୁ ମୋର ୩୯6୮ ଅଭାବ | ଯା'ହେଉ ସେଥିଲାଗି 
ମୁଁ ଆଉ ଦୁଃଖ କରୁନି $ ପାଠର ହେବନାହି। ବିଶାରଦ ପରୀକ୍ଷା ଯଦି ଦିଏ 
ତେବେ ଦେଖାଯିବ। 

ତେବେ ତମେ ୦ ଲେଖିବାରେ ବର୍ଭମାନ ବହୁତ ପଛରେ ପଡ଼ିଯାଉଛ ଦେଖୁଛି। 
ଏଇ ଯେଉଁ | ଗୀତଟା ଦେଇଛ ସେଇଟା ଟିକେ ବୋଲି ନୂଆପରି ଲାଗୁନି। ତମେ 


ior 


କେମିତି 6×pect କରୁଚ, ମୁଁ ନୂଆ ନରେ ସ୍ଵର ଦେବି ବୋଲି ? ଟିକେ ପରିଶ୍ରମ 
ପ୍ରଣାମ ପାର୍ଥସାରଥୀ | ୧୫୮ 

କର | ଯଦି ତା” କରିବାକୁ ଅରାଜି, ତେବେ ଆପାତତଃ ଲେଖିବାଟା ଛାଡ଼ିଦିଅ ( ଅବଶ୍ୟ 
ନିଜେ ନଥ ରଖି) ପୁଣି କଟକକୁ ଆସିଲେ ଲେଖିବା ଆରମ୍ଭ କରିବ। କିନ୍ତୁ 
ମଝିରେ ମଝିରେ ଏମିତି ଅପେକ୍ଷାକୃତ ଇନ୍‌ଫିରିୟର ଗୀତ ଗୁଡ଼ାକ ମାର୍କେଟକୁ ଛାଡ଼ିବା 
ଉଚିତ୍‌ ନୁହେଁ। କ”ଣ କହୁଛ ? ମୋ ସଙ୍ଗେ ଏକମତ ତ ? 
ମୋର highlight ପ୍ରୋଗ୍ରାମ ବିଶୁଦା ଗାଇଥିଲେ Decemberରେ ଯାହା ଅତି 
ଖରାପ ହୋଇଥିଲା। ତା'ର କାରଣ ଗୋଟାଏ ଠmନpositio ଏକଦମ୍‌ ଅର୍ଥହୀନ, ଆଉ 
ଦୁଇଟା ସେ ନିଜେ ବୁଝିପାରିଲେନି ହୁଏତ | ଆଜି ମାନେ ୧ ୦-୦ ୧-୬ ୧ରେ ପ୍ରଣବ 
ମୋର highlight ଗାଉଛି, ଯାହାକି ଭଲ ହେବନାହିଁ । ମୁଁ ଭଲ ଭାବେ ଜାଣେ ଯେ ମୁଁ 
lyricist ହିସାବରେ ଆଦୌ ସକ୍ସେସ୍‌ଫୁଲ ହୋଇ ପାରିନି। ଏବଂ ସେ କଥାଟା ବର୍ଭମାନ 
ମୁଁ ଅଙ୍ଗେ ନିଭାଉଚି। କାରଣ ଭଲ ଗୀତଟାଏ ଲେଖିଲେ ମୋର ନିଜେ ଗାଇବାକୁ 
ଲୋଭ ହେଉଛି, ଫଳରେ ମୋ” ଛଡ଼ା ମୋର ଭଲଗୀତ ଆଉ କେହି ଗାଇ ପାରିବେନି | 
ଏଇ ସବୁ କାରଣରୁ ମୁଁ ତୁମର ସାହାଯ୍ୟ ଲୋଡିଥିଲି।ମଝିରେ ଭାବୁଥିଲି “ନା, ମୁଁ 
ନିଜେ ଲେଖିବାକୁ ଚେଷ୍ଟା କରିବି” କିନ୍ତୁ ବର୍ଭମାନ ଭାବୁଚି ଆଗେ ଯେମିତି ।ଏଥ 
ଦେଉଥିଲି କି ମାଂ ଲାଇନ ଦେଉଥିଲି ସେ ବରଂ ଭଲ। କଂଣ କହୁଚ, ଆଶ୍ଚର୍ଯ୍ୟ 
ହେଉଚ ନିତ୍ଧେ| 
ଆଉ ଭଲମନ୍ଦ କିଛି ଲେଖିବାକୁ ନାହି। ତମେ ଏଣିକି ମୋ” ଚିଠିକୁ ଅପେକ୍ଷା 
ନକରି ଚିଠି ଦେବ। କାରଣ ଅଫିସ୍‌ରେ ମୋର କାମ ଏତେ ଯେ ମୁଁ ଆଦୌ ଚିଠି 
ଲେଖିପାରୁନି। ତେଣୁ ମୋ” ଚିଠି ଖଣ୍ଡେ ନପାଇଲେ ରାଗ ବା ଅଭିମାନର ପ୍ରଶ୍ନ ଉଠେନା, 
ବୁଝିଲ ! କଟକ ଆସିଲେ ଦେଖା ତ ନିଶ୍ଚୟ, କିନ୍ତୁ ଏ ମଧ୍ୟରେ ଆଉ ଖଣ୍ଡେ ଚିଠି 
ଦେଲେ ଭଲ ହେବ। 
ଇତି 
ଅକ୍ଷୟ 


୧୫୯ ପ୍ରଣାମ ପାର୍ଥସାରଥୀ 

ଭୁବନେଶ୍ବର 
ତା. ୧୦.୦୩.୬୧ 
ବୁଲୁବାବୁ, 


ତମେ ବଂଚିଛ ? ଏ ଚିଠି ତୁମ ହାତରେ ପଡ଼ିଛି ନାଁ ଏad letter offilceରେ ? 
ମୁଁ ବୁଝିପାରୁନି କ'ଣ ହେଲା। 

ଏ ମାସରେ ତ Radio Programme ନାହିଁ। କିନ୍ତୁ April 16ରରେ ମୋର 
programme ଅଛି । April ମାସରେ ଡଲି ମଧ୍ଯ rst programme ପାଇଛି । ତମେ ଯଦି 
female voiceର କିଛି ଗୀତ ଲେଖି ପାରିବ ତେବେ ଚଂଚଳ ପଠାଇବ | 

ତମେ ବଂଚିଛ କି ନାହିଁ ଲେଖିଲେ ମୁଁ ପରେ ଲମ୍ବା ଚିଠି ଲେଖିବି। 

ଇତି 
ଅକ୍ଷୟ 


ପ୍ରଣାମ ପାର୍ଥସାରଥୀ | ୧୬୦ 

ବାବୁ, 

ଅନେକଦିନ ହେଲା ଚିଠି ଦେଇନି । ରାଗିଥିବ ତ ନିଶ୍ଚୟ | କିନ୍ତୁ ମୁଁ ଏତେ ବ୍ୟସ୍ତ 
ଥିଲି ଯେ କୁହା ନ ଯାଏ । “ବୁଦ୍ଧ ଭance Dramaଟା କୌଣସି ରକମ ହୋଇଗଲା । 
ସମସ୍ତଙ୍କ ମତରେ ଏ ଯେମିତି ଗୋଟାଏ Bankrupt mindର ସନ୍ତାନ । ଆଲୋକ 
ସମ୍ପାତ ଆଉ ବାହାର ସାଜସଜ୍ାରେ କେତେଦିନ ଧ.M.A. ନିର୍ଭର କରୁଛି ଦେଖାଯାଉ | 

ତମେ ତ ଖୁବ୍‌ ଚଞ୍ଚଳ ଚାଲିଆସିବ ବୋଧହୁଏ | ଥନାvesar) ପୁର୍ବରୁ ପହଁଞଚିଲେ 
ଖୁବ୍‌ ସରଗରମରେ କୌଣସି ଗୋଟାଏ ନ୮୦ଏଧ୯tଠ୩ କରି ହୁଅନ୍ତା । ବର୍ଭମାନ ତମେ 
ଟିକେ ମୋ ପାଇଁ କାମ କରିବାକୁ ହେବ। ବିକ୍ରମ ଓ ଉଷା ଖାନ୍ନା ଦୁହିଁଙ୍କର ପାଟା 
ଟିକେ × ଚିଠିରେ ପଠାଇବ | 

ତୁମର ତିନିଟିଯାକ ଗୀତ ଖୁବ୍‌ ଭଲ ହୋଇଛି | Jଧରe ମାସରେ ତମର ଗୋଟାଏ 
Highlight ଦେବାର ବନ୍ଦୋବସ୍ତ କରୁଛି | ଆହୁରି ଗୀତ ଲେଖ। ତୁମକୁ ଅନେକ ଗୀତର 
ଏ ଲେଖିଥିଲି, ସେଗୁଡ଼ିକ ଭୁଲିଗଲଣି ବୋଧହୁଏ | ମୁଁ Ma ମାସ ପନ୍ଦର ତାରିଖ 
ବେଳକୁ କଲିକତା Commercial Recording ପାଇଁ ଯାଉଛି। ତମେ ଦସ୍ତଖତ କରି 
କାଗଜ ଖଣ୍ଡେ ଦି” ଖଣ୍ଡ ପଠେଇବ- (ଆଗ ଗୁଡ଼ାକ ହଜେଇ ଦେଇଛି) | କୋଉଗୁଡ଼ାକ 
୮6୦୦୮ କରିବି ଏପର୍ଯ୍ୟନ୍ତ ଠିକ୍‌ କରିନି। ଯାହା ୮ଠଠାପାୁ କରିବି ତାହା ପଛେ 
ଜଣେଇବି । 

April 16th ର Programme ଶୁଣିନ ବୋଧହୁଏ | May 7thରେ next 
programme ଅଛି | 8.15 ଓ 9.15ରେ ଶୁଣିବ | 


ଅକ୍ଷୟ 


୧୬୧ ପ୍ରଣାମ ପାର୍ଥସାରଥୀ 

ବୁଲୁବାବୁ, 


ତୁମକୁ ଯଦି ପଦ୍ମଫୁଲ ରୂପେ ଫୁଟାଇବାକୁ ମତେ ପଙ୍କ ପୋଖରୀ ହେବାକୁ ହୁଏ 
ତେବେ ମୋର ଟିକେ ବୋଲି ଦୁଃଖନାହିଁ। ମୋର ହୁଦୟର ପ୍ରତ୍ୟେକ ବିନ୍ଦୁ ନେଇ ତୁମେ 
ଯଦି ଦୁନିଆକୁ ଉଜ୍ବଳ କରିବାକୁ ଏକ ସଳିତା ହୁଅ ତେବେ ମୋର ପ୍ରଦୀପ ହେବାକୁ 
ଦୁଃଖ ନାହିଁ। କିନ୍ତୁ ତୁମର ପ୍ରେମ ପାଇବାକୁ ହେଲେ ଏଇ ପଙ୍କ ପୋଖରୀ ଅବା ପ୍ରଦୀପ 
କ”ଣ ଚଳିବ ! ତୁମେ ତ ଭଲପାଅ ସେଇ ଭଅଁର ଆଉ ପତଙ୍ଗକୁ | 

ତୁମେ ଯଦି ଆଜି ସପନ ଦେଖିବ, ତେବେ ମୋର ଗୋଟାଏ ଅନୁରୋଧ ରହିଲା 
ଯେ ମୋ ଆଶା ଆଉ ତୁମ ସପନକୁ ମିଶାଇ ଦେଖିବ । ତୁମେ ଯଦି ଦେଖ ମୁଁ ତୁମ 
ଦୁଆରକୁ ଗୋଟିଏ ରାଜକୂମାର ହୋଇ ଯାଇଛି, ତେବେ ଆଉ ଟିକେ ବେଶୀ ଦେଖିବ 
ଯେ ମୁଁ ସାତ ସାଗର ଆଉ ତେର ନଦୀ ପାରହୋଇ ଆସିଛି। 

ଆରପାଖରେ ଦିଓଟି ଗୀତର ଏଥ ଲେଖି ଦେଇଛି | ଲେଖିବାକୁ ଚେଷ୍ଟା କରିବ । 

ତମେ କାହିଁ ମୋ ପାଖକୁ ଚିଠି ଦଉନ ମୁଁ ବୁଝିପାରୁନି। ଗତଥର Programme 
ଶୁଣିଥିଲ ନା ନାହିଁ ? ଏପର୍ଯ୍ୟନ୍ତ କିଛି ଖବର ପାଇଲିନି। 

D.S.A. functionକୁ ମୁଁ ଯାଇଥିଲି Ravenshaw College | ଯେମିତି ହୁଏ 


ସେମିତି ହେଲା କିନ୍ତୁ ..., ...ଙ୍କ ଦାଉ ଆଉ କହିନହୁଏ | Ashok announce କରୁଥିଲା, 
“Suresh Mishra is a great man. ... and his son Ashok Mishra is a 
student of this college who is also a promising singer of our time” 


ଏହିପରି । ସେ ସ୍ଥାନରେ ମୋର ଅ୮୦gୁଂଅଲme ଯେ କେମିତି ଜମିଲା ମୁଁ ଭାବି ପାରୁନି । 
ତେବେ ପାଞ୍ଚଟା ଗୀତ ଧ୩୩€୯essary | ଗୋଟାଏ ଗୀତ, ମାନେ “ଫୁଲ ନେଲି ଫୁଲନେଲି” 
ଗାଇଥିଲେ ହୋଇଥାନ୍ତା | 

ତୁମକୁ ଗୋଟାଏ କଥା କହିବି। ତମେ ଅପେକ୍ଷା କରନାହିଁ ମୋ ଚିଠିକୁ। ଯଦି 
ଲେଖିବାକୁ ଇଛା ଥାଏ ତେବେ ତମେ ଗୀତ ଲେଖିବା ବନ୍ଦ କରନି । ଏମିତି ହଜାରେ 
ମାଇଲ ଦୂରରେ ରହି ‘Don't let Cuttack people forget me’ ଲେଖିଲେ ହେବନାହିଁ 

ତମେ ଯଦି ଗୀତ ପ୍ରଚୁର ନଲେଖ ତେବେ ତୁମ ପୁରୁଣା ଗୀତ ନେଇ ସେମାନଙ୍କୁ କେତେ 
ଦିନ ଠା କରିବି ? 

ଆଉ ଗୋଟେ କଥା ତୁମର ବୁଝିବା ଉଚିତ୍‌ ଯେ ମୁଁ ଯେତେବେଳେ regularly 
ଗୀତ ଲେଖା ଆରମ୍ଭ କଲିଣି, ସେତେବେଳେ ତୁମକୁ ଯଥେଷ୍ଟ first line & dea 
ଯୋଗାଇ ପାରୁନି | ସେତେବେଳେ ପାଖରେ ଥିଲ ଓ ।ଏଥଟା ସଙ୍ଗେ ସଙ୍ଗେ express 
କରିପାରୁଥିଲ। କିନ୍ତୁ ବର୍ଭମାନ ଗୋଟାଏ ପଥେ ଦେଇ ସେଇଟାକୁ ଅପେକ୍ଷା କରିବାକୁ 
ପଡୁଛି। 

ତମେ ନିଶ୍ଚୟ ମତେ ଭୁଲ ବୁଝନାହିଁ। ତମ ମୋ ମଧ୍ଯରେ professional jealousy 
ରହିବା ସ୍ଵାଭାବିକ, କିନ୍ଧୁ ସେଇଟା କୌଣସି ପ୍ରକାର ଉଗ୍ର ହେବାକୁ ମୁଁ ଦେବିନି। ତେଣୁ 
ତମେ ପ୍ରଚୁର ପରିମାଣରେ ଗୀତ ଲେଖ ଓ ପଠାଅ | ଅକ୍ଷୟ ମହାନ୍ତି ଗାୟକ ଗଳାରେ 
ଅକ୍ଷୟ ମହାନ୍ତି lyricist ଓ ପାର୍ଥସାରଥୀ lyricistର friendly competition ହେଉ, କ୍ଷତି 
କଣ ? 


? 
ଦିଅ ନୂଆ Addressରେ | 


ଅକ୍ଷୟ 


୧୬୩ ପ୍ରଣାମ ପାର୍ଥସାରଥୀ 


Digitized by PPRACHIN, SOA 


ନିବେଦନ 


ଏ ପୁସ୍ତକର ସଂପାଦକୀୟ “ ଦୀପତଳେ ଦୀପ 
ଛାଇ”ରେ ସୂଚିତ ହୋଇଛି ଯେ ଏ ପୁସ୍ତକ 
ଅସଂପୂର୍ଣ୍ଣ। 

ଆମେ ଏହାକୁ ପୂର୍ଣ୍ଣାଙ୍ଗ କରିବାପାଇଁ ଆପଣଙ୍କର 
ସହଯୋଗ କାମନା କରୁଛୁ 


ଏଥିରେ ସଂକଳିତ ହୋଇ ନଥିବା 
ପାର୍ଥସାରଥୀଙ୍କର ଆଉ କିଛି ଗୀତ ପାଇଲେ 
ଆମକୁ ଜଣାଇବାକୁ ଆପଣଙ୍କୁ ବିନୀତ 
ନିବେଦନ 


ଅସିତ ମହାନ୍ତି 


ମୋ: ୯୪୩୭୦ ୩୪୮୦୪ 
mohanty.asit@gmail.com 


ଗୌତମ ମହାପାତ୍ର 
ମୋ: ୯୭୦୦୦୦୮୦୫୦ 
mohapatra.gautam@hotmail.com 

